

1926—1991 ЕЛЛАРДА АЗАТ ХАТЫН

№ 1 / 2023

СӨӨМӨҮКЭ

ISSN 0869-1398

ЭЛФИЯ
АВЗАЛОВА
хәтер-хатирә

«Z буын»
БАЛАЛАРЫ
алар нинди

Бурятия
күчтәнәче
ТАЙГА БӘЛЭШЕ

Сажидә
БАТТАЛОВА: «Тамырларга
кайтып,
алга барам!»



СӨЕМБИКӘ

110

«Сөембикә»нең
беренче саны
чыгуға быел
110 ел була!
1913 елда ул нәкъ
менә «Сөембикә»
исеме белән нәшер
ителә башлай,
революциядән соң
«Азат хатын»
дип үзгәртелә,
ә аннан соң кабат
үз исеменә –
асылына әйләнеп
кайта.

ЕЛЪЯЗМА

Без бүген: «Журналыбызны яратып, жан жылысын кушып эшлибез!» – дип кабатларга яратабыз. Алар, ягъни бездән алда килгәннәр дә шулай эшлэгән... Араларында репрессияләргә дучар булганнар да бар... Төрмә салкынлыгы, гаделсезлекләр кичерүчеләр дә... Исемнәре аклану шатлыгын көтеп алучылар да... Журнал кызыклы, файдалы булсын, укучыны уй-гамьнәргә салсын дип иҗат газапларында янганнар... «Сөембикә» журналы битләре энә шулай тарихка керә барган... Менә хәзер безгә шушы фотосурәтләрдән караучы шәхесләр аша «Сөембикә» бүгенгә көнгә килеп җиткән. Кыйбласын да, максатларын да югалтмаган! Бу сәхифәбез – кайчандыр журналыбыз өчен жан атып яшәүчеләр хақында.



Мәдинә Гайнетдинова. 1939–1941 елларда
«Азат хатын» журналында хезмәткәр.



Сөй гомерне, сөй халыкны, сөй халыкның дөньясын!



© «Сөембика» 2023

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчеклек буенча Федераль хезмәтендә (Роскомнадзор) 2015 елның 18 маенда «Сююмбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Баш мөхәррир
Л. Н. Маликова

Тышлыкта:
Саҗидә Батталова
Фото: Анна Арахамия

Учредитель:
Акционерное
общество
«Татмедиа»



Редколлегия:
Зәлия Ахунова, Ирада Әюпова,
Зилә Вәлиева, Гөлүсә Батталова,
Эльмира Зарипова, Кадрия Идрисова,
Альбина Насырова, Алсу Нәбиева,
Сәрия Сабурская, Гүзәл Сәгыйтова,
Нурия Һашимова, Рафаэль Шәвәлиев.

Редакциянең гомуми телефоны 222-09-77

Баш мөхәррир урынбасарлары 222-09-78

Мәликә Әсәтуллина
Гөлнур Хәсәншина
Җаваплы сәркатип
Алсу Шакирова
Әдәби мөхәррир
Эльмира Закирова
Сайт мөхәррире
Камила Димәхәммәтова

Мөхәррирләр
Чулпан Галиәхмәтова
Лилия Гәрәева
Фәгыйлә Шакирова
Верстка
Резеда Галиуллина
Корректор
Фирдәвес Исмәгыйлева
Фотокорреспондент
Анна Арахамия
Гамәли хезмәткәрләр
Ильмира Сөләйманова
Павел Фадеев

Автор фикере редакция фикере белән туры килмәскә мөмкин.

Рекламаның эчтәлегә (фото, текст) аны бирүчеләр җаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды: 19.12.2022 ел.
Чыгу көне: 3.01.2023 ел.
Заказ **0-3749**
Тираж **7075**

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы
ПАП рәсми каталогы буенча:
Татарстанда **П2204** (яңы еллык),
П8299 (берьязыклы)
Татарстаннан
читтә: **ПО279**

Банк реквизитлары:
Филиал АО «ТАТМЕДИА»
«Редакция журналы «Сююмбикә»
Расч/счет 407028106000020010309
кор/сч 301018100000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002

16+



Баш мөхәррир сүзе



Кадерле укучым!

Бу юлларны укыйсың икән, димәк, яңа 2023 елга – журналыбыз чыга башлауга 110 ел туласы елга бергәләп кердек дигән сүз. Димәк, без тагын бергә!

Игътибар иткәнегез бармы икән: жәйге эссе көннәрдә ялгыз үсеп утырган агачларның яфраклары эсселектән шөлперәеп кала, ә менә урманда алар ямь-яшел булып утыра. Сәбәбе бик гади: урманда, паркта алар күп, агачлар анда бер-берсенә күлгәсендә – ышыкта. Без дә бергә булайык, бердәм булайык!.. Һәм бер-беребезгә жылы сүzlәр, якты карашыбызны, ягымлы елмаюларыбызны жәлләмик. Бу уңайдан озак еллар редакциябездә эшләп киткән журналист Фәния Сабирова белән булган бер сөйләшү искә төште. «Елмаю савап икән ул. Мин хәзер гел елмаям. Иремне эштән елмаеп каршы алам. Гаҗәпләнә: «Сиңа нәрсә булды?» – ди. Елмаерга кирәк! Ире – хатынына, хатыны – иренә, килене – кайнаңасына, кайнана килененә елмайсын иде. Гомумән, бөтен кешегә – күршеләргә, урамда яныңнан узып баручыларга – барысына елмаерга кирәк», – ди ул.

Яраткан персонажым барон Мюнхгаузен сүзләре искә төшә: «Житди йөз ул әле акыл билгесе түгел... Елмаегыз, жәмәгать, елмаегыз!»

Матур киңәш!

Яратып, Лариса МАЛИКОВА




« Безнең тышлыкта

«Кая гына яшәсәк тә, без, татарлар, күңелебез белән гел Татарстанда. Аның казанышлары – безнең зур куанычыбыз, аның җиңүләре – безнең дә горурлыгыбыз!»

10

Тауларны күчереп була!
Алсу Шакирова

6



Кризис
үсешкә китерә
Чулпан Галиәхмәтова

14



Кайсы халыктан,
дисәләр...
Ләйсән Сафина

22



Татар дөньясы

Казыклар
Алсу Шакирова

Заман һәм без

Фоторепортаж.
«Могҗиза дәвам итә»
Чулпан Галиәхмәтова

Китап уку —
үзең белән сөйләшү ул

Икс, игрек һәм зет
Лилия Гәрәева

Мәдәни тормыш

Сагынасым килми...
сагынам!
Флёра Шәрипова

Фоторепортаж.
«Борынгыдан килгән
гадәт ул...»

Кунак мунчасы
Дилбәр Булатова

Яшәеш

9 Коңгырт күзле
КЫЗЫ
Гөлнур Сафиуллина

17 «Исәнме,
Ана-Тау!»
Мөнирә Сәгыйдуллина

18 «Тормышны бергә
тартсаң җиңелрәк»
Гөлнур Сафиуллина

30 Хужабикә
Сорау—жавап

32 Телефоннан сөйләшү
этикеты

34 Каллиграфия –
хәятемнең бер өлеше
Зилә Нигъмәтуллина

46

50

54

56

58

64

26




Ничек түзәрбез соң
сагынмый?
Эльмира Закирова

40



Таңда
исеп куя җил
Асия Юнысова

60



Тайга бәлеше
Лариса Сәхиева
тәкъдим итә



КРИЗИС ҮСЕШКӘ КИТЕРӘ



Чулпан
ГАЛИӘХМӘТОВА

Киләчәккә кемдер өметләнеп, кемдер, киресенчә, хәвефләнеп карый. Бигрәк тә хәзер, дөньялар тынгысыз чакта. Күп вакыт безне нәрсә көтә дигән риторик сорау куябыз. Ә бәлки, сынауларга бирешмәс өчен, «мин нинди булырга тиеш» дигән сорау кую дәрәсрәктер. Геополитик вазгыятьне үзгәртү безнең кулдан килми, ә менә якыннарыбызны бәхетле итү, өйдә жылылык саклау турыдан-туры безгә – хатын-кызларга бәйле. Күңел тынычлыгын ничек саклап калырга? Гомумән, тормыштагы үзгәрешләргә ничек карарга? Бу хакта жәмгыять житешсезлекләренең тамырын анализлап, аларны бетерү алымнарын өйрәнгән Россия галим-психологы һәм психотерапевты, дистәдән артык китаплар чыгарган, язучы, публицист, ижади проектлар авторы, актив гражданлык позициясе булган КФУның психология һәм мәгариф институты доценты, психология фәннәре кандидаты, республиканың атказанган мәдәният хезмәткәре Рамил ГАРИФУЛЛИН белән сөйләштек.

Рамил Рәмзиевич, кешеләр Яңа елда бер-берсенә яңа бәхет, яңа шатлыктар тели. Кайберәүләр яңа елдан яңа тормыш башлануына чын күңелдән ышана. Бу нәрсә белән бәйлә икән?

– Минем уйлавымча, бу ижади фикерләү белән бәйлә. Жәмгыятьтә ижади фикер йөртөп яшәүчеләр күп түгел. Менә шундыйлар могжизаны ниндидер бәйрәм, әйтик, Яңа ел белән бәйли. Ә ижади, мәсәлән, Аня (редакция фотографы Анна Арахамия – Ч. Г.) кебек кешеләр өчен могжиза һәр көн туа, алар аны һәр көн күрә һәм соклана белә. Шуңа да Яңа елда могжиза көтөп утырмыйлар, чөнки могжизада яши. Һәм бу бик шәп!

Психотерапевт буларак сезнең үз күзәтүләрөгез бардыр. Гадәттә, кешеләр ничә яштың тормышларын тамырдан үзгәртәргә тели?

– Тормышларын гына үзгәртәргә теләсәләр, рәхмәт, кайберәүләр шәхесләрен үзгәртәргә тели әле. Ә шәхесне һич тә үзгәртәргә ярамай. Миссиябез бозылачак. Тормышны үзгәртәргә теләү билгеле бер яшъ белән бәйлә түгел. Гадәттә, ниндидер кризис вакытында үзгәрешләр килеп туа. Шәхсән үземдә дә шулай булды. Әгәр дә кеше һәрвакыт шат күңелле, анда бернинди күңел төшөнкелеге, депрессия булмый икән, ул үзгәрми, үсештә дә була алмый. Күңел төшөнкелеге үз-үзенә карата канәгатьсезлек, тормыштагы кыйммәтләрнең шатландырмавы белән бәйлә. Ә яңа кыйммәтләр әле юк. Бу халәт кризис дип атала да инде. «Режиссёр мозга» дигән кино чыкты минем. Бик озак һәм бик авырдан төшердем. Сценарийны үзем яздым, төп рольдә уйнадым. Нигә бу фильмга алындым икән дигән сорауны куйдым һәм жавабын да таптым: миндә рухи кризис. Ул вакытта диссертация якланган, фөндә инде казанышларым күп иде, әдәби хикәяләрем дә чыкты. Тормышымда бушлык барлыкка килде. Мин ул чакта бик интектем. Медицина психологиясеннән Мәдәният һәм сәнгать институтына киттем. Булачак режиссёрлар, актёрлар белән аралаша башладым. Ул минем үз психотерапиям булды. Кино сәнгате белән шөгыйльләнү мине коткарды. Тормышны үзгәртә алу минем өчен бөек кыйммәт. Эшчәнлекләрен үзгәртәргә көч тапкан кешеләрнең кулларын кысам. Үзгәрүдән курыкмаганнар гына алга бара бит! (Аняга мөрәжәгать итеп. – Ч. Г.) Менә сез, Аня, фотографиягә нинди сферадан килдегез?

– Химия технологиясе өлкәсеннән.

– Күрдегезме! Ә мин психологиягә физика өлкәсеннән килдем. Юк, бу хәзерге психологлар кебек психологик проблемаларымны хәл итү максатыннан күчү түгел иде, ул вакытта психология буенча лекторларга жәмәгать линиясе буенча күп түлиләр иде. Яңа тормыш ихтыяр көченнән башлана, чөнки өйрәнелмәгән кырга кереп, аны үзләштерү зур көч сорый. Журнал укучыларына да әйтәсем килә, үзгәрешләрдән

курыкмагыз! Яңа белемнәр үзләштерегез, беркемне тыңламагыз, якыннарыгызны гажәпләндерегез. Эмма бер нәрсәдә ялгышмагыз: яңа тормыш хатын йә ир алыштырудан түгел, ә яңа эшчәнлек үзләштерүдән башлана.

Олыгаю кризисын жиңеп, картаюны ничек кабул итәргә?

– Бернәрсә эшләми кул кушырып утырырга да була. Моңысы – бер алым. Ә мин икенче алым яклы. «Шәхес иллюзиясе» дигән китабым бар. Анда нәкъ менә шушы темага кагылышлы мәсьәлә күтәрелгән. Хайваннарда без акыл эшчәнлегә, иллюзияләр кора белүебез белән аерылабыз. Кешеләр иллюзияләр белән үз-үзен яклай. Мин ышанам: талантлы кеше иллюзияләре нигезендә үзенә канат куя, әллә ниләр уйлап чыгара ала. Көчле кешеләр соңга кадәр очып, очышта якты дөнья белән хушлаша. Бу бик лаеклы кешеләр. Минем әти шундый иде. Әтием Рәмзи Гарифуллин – театр училищесының беренче чыгарылыштагы актёры. «Мин сәхнәдә үлчәкмен», – дип әйтә торган иде ул. Шулай булды да. Сәхнәдә уйнап чыкты да, китеп барды. Бервакытта да үзен жәлләмәде, сузылып ятып үлем көтмәде. Австрия психиатры Виктор Франкл фашистлар концлагеренда тоткыннарның газ камерасы алдында үзләрен ничек тотуларын күзәткән. Аның бу хакта бик шәп китабы да бар. Иң соңга кадәр иллюзияләр белән яшәүчеләр дә, газ камерасына керүдән куркып үлеп китүчеләр дә булган. Өметен югалтмаган, ниндидер иллюзияләр корырга сәләтле кешеләр исән калган. Виктор Франкл – үзе шундыйлардан. Андый кешеләргә язмыш елмаймый калмый ул. Ә инде картайганда тышкы кыяфәтләрен кабул итә алмаучыларга шуны әйтер идек: тышкы кыяфәт декорация генә ул. Вакыт үткән саен, декорацияләр кызыксындырмый башлай. Миңа да 60 яшъ тулды. Эмма үз яшемне сизмим әле. Көн саен 10 чакрым йөгерәм, актив баш мие эшчәнлегә алып барам. Мин – укучы. Ә укучы булып яшәп, һәрвакыт белемгә, дөнья танырга сусаган кеше картаймый ул. Өлкән яштыгә әби-бабайларның төрле лекцияләргә йөрүенә, ниндидер яңа шөгыйль үзләштерүләренә бик шатланам. Телевизор алдында үлем көтөп утырмыйлар, яшиләр бит! Искиткеч кешеләр!

Узган ел бик борчулы булды. Күпләрнең тормышы тамырдан үзгәрдә, кемдер якыннарын югалтты. Халыкта күңел тынычлыгы югалды. Илгә килгән хәсрәт өйдәгесенә караганда авырак бит әле ул. Сабыр итәргә, өмет-ышанычны югалтмаса кирәген дә аңлайбыз. Борчуга күмелеп, депрессиягә бирелмәс өчен, белгеч буларак нинди киңәш бирә аласыз?

– Иң элек борчылуыгызның нәкъ менә шушы вазгыять белән бәйләме-түгелме икәннән аңлагыз. Холкы буенча үтә хафалы кешеләр дә була бит әле. Андыйларга бары тик белгечләр генә ярдәм итә ала.



Әгәр дә инде борчылулар нәкъ менә дөньяда барган хәлләр белән бәйле икән, бер генә киңәш әйтә алам: һөнәри эшчәнлегегез активлыгын киметмәгез. Һәрвакыт эштә кайнагыз, баш мие эшчәнлегә актив булсын. Эш белән мавыгу – иң яхшысы булыр. Жәмгыятькә файдалы кеше булырга тырышыгыз. Мин ничек ярдәм итә алам дип уйлагыз. Шушы урында, шушы минутта! Сезде куркыткан образ каршына барыгыз. Без бит нәрсәнедер күз алдына китерәбез һәм шуннан куркып йөрибез. Бу әлеге образга төрле яклап, «якыннан» карагыз – курку кимиячәк. Бу – психология кануны. Аннан соң даими рәвештә борчу тудырган чыганакны табарга тырышыгыз. Бәлки, ул телевизордыр, бәлки, мессенджерлардагы төркемнәрдер, бәлки, аралашкан берәр кешегездер. Алардан ераграк торырга тырышыгыз. Әгәр аңлы рәвештә моны эшләргә теләмисез икән, димәк, сез, гафу итегез, садомазохист: борчулы хәбәрләр тыңлап, хәвефләнеп, ниндидер бер рәхәтлек аласыз. Юрган астыннан карап ләззәтләнү дип атыйм мин моны. Кызганыч, күпләр шулай яшәүчән. Бу кешеләргә берничек тә ярдәм итеп булмый, чөнки яшәү рәвешләре шундый. Сездең аң белән идарә итәргә теләгән коллектив Көнбатыш хезмәтчеләренә курчаклары булмагыз. Гомумән, интернеттан төрле сәхифәләр укып утырганчы, тарих, классик әдәбият белән кызыксыныгыз. Анда сорауларыгызга җавап таба алырсыз.

Әйе, хәзер чынлап та мәгълүмат агымы бик зур. Бик нык сайлап, анализлап укырга кирәк. Ә күпчелек нигәдер негатив мәгълүматны үз итә, шуны гына эзли...

– Бу психологик установкалар белән бәйле. Психологиядә шундый төшенчә бар. Установка, гади итеп кенә әйткәндә, билгеле бер нәрсәне көтү, өмет итү дигән сүз ул. Без дөньяга көтү призмасы аша карыйбыз. Менә хәзер мин Аняга карыйм һәм үзем күрергә теләгәнне генә күрәм. Аны кемгәдер охшатам, чагыштырам. Кешеләрне, әйберләрне, хәбәрләрне берьяклырак, ягъни субъективизм аша кабул итәбез. Өмет ихтыяжларыбыздан чыгып формалаша. Әгәр дә кеше бары начарлык кына көтә һәм күрә икән, нинди генә яхшы хәбәр укыса да, аны кирегә борачак. Позитив кешеләр, белгәнегезчә, исән булса, чыгу юлы булмаган хәлдән дә чыга ала. Шуны әйтергә телим: тирә-ягының нинди булуы кешенең үзеннән тора. Безнең установкалар психик хәләтебезгә турыдан-туры бәйле. Мәсәлән, кеше депрессиягә китүчән икән, ул дөньяны бары негатив хисләр аша гына кабул итә. Шуңа күрә дә бар нәрсәдән кара төсмерләр эзли. Һәм, киресенчә, оптимизм белән яшәүчеләр һәрвакыт позитив кына күрә. Бу – кешенең психофизиологиясе, аны үзгәртеп булмый. Алайса психологлар нигә кирәк соң, дип сорарсыз. Без кешенең асылын бары «төзәткәләп» кенә алырга мөмкинбез. Психологлар программист кебек ул. Программист та бит компьютерны үзгәртә алмый, машинаның мөмкинлекләреннән чыгып кына эшли.

Узган ел күпләрнең тормыш кыйммәтләре үзгәрде. Гаилә кыйммәтләренә игътибар артты кебек. Гомумән, иң төп терәгебез гаилә булды. Килешәсезме?

– Әйе, сез хаклы. Махсус хәрби операция башлангач, кыйммәтләр үзгәрде. Кеше шундук гаиләсенә елышты. Якыннарын югалтырга мөмкин бит, аннан соң киләчәк образы да үзгәрде. Киләчәк якты булганда гына кеше бәхетле яши ала. Кеше психологиясе шулай төзелгән инде. Депрессиягә китмәс өчен үз-үзебезне рухландырырга тырышабыз, әлбәттә. Бәяләмәгән кыйммәтләренә бәяли башладык. Шәфкатьлелек, кешелеклелек сыйфатлары калкып чыкты. Ә тормышта иң зур кыйммәт – ул гаилә! Ялгыз эчкечеләр белән эшләве авыр, алар нәрсәгә дәваланганнарын аңламый. «Нәрсәгә аек тормыш алып барырга инде?» – диләр. Чын бәхет бары гаиләдә генә була ала. Чын, бәхетле яратышу да гаиләдә генә, каядыр читтә түгел. Читкә йөрүдән кеше тиз туя ул. Андыйлар тормышы тоташ газап кына. Бигрәк тә ирләр өчен. Без, ир-атлар, бары тик гаиләдә генә бәхетле була алабыз. Статистика буенча, гаилә белән яшәгән ирләрнең, ялгызларга караганда, гомерләре озынрак. Шунысы да кызык: ялгыз хатыннарга бу кагылмый. Алар арасында озын гомерлеләр бар. Шәхсән үзем хатынымнан уңдым. Гомумән, хатын-кызларга сокланам мин. Аларның бик шәп бер сәләтләре бар – мәхәббәтне үстерә беләләр. Күп хатын-кызлар башта кияүгә чыга, аннан соң гына иренә гашыйк була. Бу бит уникаль сәләт. Ир-атлар менә андый түгел. Алар башта гашыйк була, аннан соң гына өйләнү турында уйлый. Ә хатын-кызларның бу искиткеч мөмкинлеге кешелекне тотып тора дип әйтер идек. Гомумән, кешелекне хатын-кыз яшәтә! Әлбәттә, ир белән хатын арасындагы мөнәсәбәтләр җитлеккән булырга тиеш. Шул вакытта гына матур тормыш кора аласың. Мондый мөнәсәбәтләрне менә ничек тикшереп була: каядыр барасың һәм яныңда булуын, син күргәнне аның да күргән телесең.

Рамил Рәмзиевич, узган ел сезнең юбилей елыгыз иде. 60 яшь тулды. Ир-ат өчен 60 яшь нинди ул? Тормыш кыйммәтләре, дөньяга караш үзгәрәме?

– Юк, кисәк кенә берни үзгәрми. 60 яшь – артка карап нәтижәләр чыгару яше дә түгел ул. Хәер, нәтижәләрне ел саен ясыям. (Ул калын блокнотын ачып күрсәтә. Анда ел дәвамында нәрсә эшләнгәне, нинди уңышлар казанганы, пунктларга бүлеп, бөртекләп саналган. – Ч. Г.) Шуны әйтер идек, соңгы елларда интеллектуаль мөмкинлекләрем куәтләнә. Хәзер бик нәтижәле эшлим. Фән белән дә шөгыльләнәм, федераль газетада күзәтүләр дә алып барам, китап язам, кино төшерәм. Кыскасы, профессиональ формада мин. Күрәсәң, 60 яшь – эшләү өчен оптималь яшь. Гомер юлының биек ноктасы дип атар идек. Әле картлык деградациясе юк, ә тупланган тәҗрибә җитәрлек. Озаккарак сузылсын иде ул. Минем әле ижади амбицияләрем җитәрлек. Үземнән канәгать түгелмен, һәм бу бик яхшы. Димәк, алга барырга стимул бар, үсеш булачак. Очышта яшәргә иде әле.

Мәрхәмәткә – мәрхәбә

МОГЖИЗА ДӘВАМ ИТӘ

Укыгансыздыр, декабрь саныбызда «Могҗиза» дип аталган язма чыкты. Кәрим Тинчурин исемдәге Татар дәүләт драма һәм комедия театрында мөмкинлекләре чикләнган һәм Даун синдромлы балалар өчен «Могҗиза» татар театры студиясенә багышланган иде ул. Тырыш, талантлы балаларга сокланып кайттык без. Аларны куандыру теләге туды. Яңа ел бәйрәме алды – могҗизалар чоры бит. Ә балалар өчен ул аеруча бәхетле, серле вакыт. Һәр баланың Кыш бабайдан нәрсә көтүе турында сер итеп кенә белештек тә, бүләкләр әзерләргә булдык.

Ел ахырында студиянең ачык дәресе узды. Анда балалар ничек шөгыльләнгәннәрен, үз талантларын күрсәтте. Әмир, Айрат, Карина, Әлфия шигырь сөйләгәндә, «кояш кызы» Лиза биегәндә, Анель җырлаганда тамашачы кунаклар күз яшьләрен тыя алмады. Ул минутта күңелләр пакыләнеп киткәндәй булды. Бәйрәмгә килгән Дәүләт Советының Социаль сәясәт буенча комитет рәисе Светлана Захарова түзмәде, балаларны кочаклап ук алды. «Сез көчле һәм талантлы балалар. Чын-чынлап сокландырдыгыз», – диде баш мөхәрриребез Лариса Маликова. Алып килгән бүләкләребезгә бик куанды балалар. Кечкенә хыяллары чыңга ашты бит! Сабыйлар сөенечен, бигрәк тә үзенчәлекле балаларныкын күрү – үзе бер куаныч. Кечкенә артистларның хыялларын чыңга ашыруда журналыбызның дуслары – иганәчеләребез шәхсән ярдәм күрсәтте. Олы йөрәкле житәкчеләребез, эшмәкәрләребез булганда дөньяда мәрхәмәтлелек артмый калмый. Балаларны шатландырырга ярдәм итүчеләр:

- Татарстан Республикасы Финанс министры Радик Гайзатуллин;
- Татарстан Республикасы Дәүләт Советы депутаты, «Татэнергосбыт» АҖ директоры Рифнур Сөләйманов;
- Татарстан Республикасы Дәүләт Советы депутаты, «Бала-Сити» мәктәбе директоры Альбина Насырова;
- Росприроднадзор федераль хезмәтенең Идел-Чулман төбәкара идарәсе башлыгы Фаяз Шакиров;
- «ТАТМЕДИА» АҖ генераль директоры Шамил Садыйков;
- Идел буе физик культура, спорт һәм туристлык дәүләт университеты ректоры Рафис Борһанов;
- «Сельхозснаб-Киндери» компаниясенең Директорлар Советы рәисе Фәнис Гатин;
- «Ак барс» банк ААҖ Идарәсе рәисе Зөфәр Гәрәев;
- Татарстанның атказанган артисты Данир Сабиров;
- шәхси эшмәкәрләр Илүсә һәм Марсель Низаметдиновлар;
- шәхси эшмәкәр Илсур Юнысов.

Журнал битләре аша иганәчеләребезгә тагын бер кат зур рәхмәтебезне юллыйбыз.



Видеоны карар өчен смартфонның камерасын QR-кодка якынайтыгыз. Фото: Анна Арахамия



ТАУЛАРНЫ КҮЧЕРЕП БУЛА!

ЗАМАН ҺӘМ БЕЗ



Алсу
ШАКИРОВА

«Алга – тамырларга барам, дисәм, тамырлар артта бит, диләр миңа. Ә мин тамырларым аша гына алга бара алганымны аңладым. Бөтен барлыгыбыз, байлыгыбыз, киләчәгебез тамырларыбызга бәйләнгән. Татарлар азлап яшәгән төбәктә эшләп, мин моны төгәл беләм!»

Педагогика фәннәре кандидаты, Татарстанның атказанган мәдәният хезмәткәре, Россиянең Халыклар ассамблеясе советы әгъзасы, Бурятия татарларының төбәк милли-мәдәни автономиясе рәисе, Бурятия халыклары ассоциациясе рәисе Сажидә БАТТАЛОВАны Бурятия Республикасында яшәүче татарлар гына түгел, башка халыклар да «безнең Сажидә Рәстәмовна» дип үз итәләр. Бу татар кызының чанасына утырсаң, төшөп калмаячакларын аңлыйлар...

Әтием токмачлары

– Байкал күлен кочагына алып тибрәтүче бу төбәккә татарлар 1930–1950 елларда килеп төпләнгән. Минем нәсел тамырларым Татарстанның Буа районы Янтуган авылына барып тоташа. 30 нчы елларда Мөхетдин бабабызны кулак дип, Себергә – Байкал артына алтын приискларына сөрәләр. (Бу хакта тулырак алдагы санда яздык. – *Авт.*) Алар белән уллары Шиһап, киленнәре Халисә, әле яңа гына туган беренче оныклары Расихны да эшелонга төяп, Итака поселениесенә сөрәләр. «Безгә мондый сынау бирелгән икән, димәк, аны күтәрә алырлык көч тә бар бездә», – дигән Мөхетдин бабай. Бары тик 1953 елда, Сталинның вафатыннан соң гына, аларга поселениедән күчеп китәргә рөхсәт бирәләр. Туган якларына кире әйләнеп кайтмыйлар. Нигә шулай хәл иткәннәрдер, билгесез... Кызганыч, бу хәлләрне инде Шиһап

бабай да, Халисә әбием дә вафат булгач кына белдек. Шулкадәр гыйлемле, диндар, шул ук вакытта сәясәтне белүче акыллы карчык иде әбиебез!

Без бәләкәй чакта еш кына аларда кунакка жыела идек. Әти-әниләребез иркенләп, рәхәтләнеп татарча сөйләшә, көлешәләр. Батталовларның ниндидер бер үзләренә хас юмор хисе бар иде. Бер-берсенә төртмәле сүзләр әйтеп, шаяртып алалар. Аннары Илһам Шакиров, Әлфия Афзалова, Фәридә Кудашева пластинкаларын тыңлыйбыз, алар кушылып җырлыйлар. Елыйлар... Мин дә, төрле татар көйләре табып, фортепианода уйнап күрсәтәм. И куаналар! Тагын бер генә уйна әле, дип, кабат-кабат сорыйлар. Безгә сиздермәскә тырышып, эчтән генә сагыну сагышында яну булган ул. Мин моны соңыннан, гаиләбезнең тарихын белгәч кенә аңлый башладым... Ул әти белән урманга чыгып китүләр! Әти безне дә,

туганнарын да жыеп тайгага алып барырга ярата иде. Алар тайга белән бер телдә сөйләшәләр, аның белән бергә сулылар кебек. Жиләкне соскыч белән ничек оста жыйганнарын күрсәгез! Ләкин берсе дә Халисә әби белән узыша алмый. Әби ике куллап жыеп, чиләген иң беренче тутыра. Бер жиләкне дә авызына капмый. Бу – «тегендә», сөргендә чакта кереп калган гадәте. Һәр бөртөгә исәптә булган... Балаларын да табигать белән бер булырга, аның нигъмәтләрен кулланырга өйрәткән. Әтиләрәбез – бертуган Батталовлар бер дигән балыкчылар! Фәим абый белән әти Бурятиянең атказанган машина йөртүчеләре. Республикага килгән зур кунакларны әтигә утыртып жибәрә торган булганнар. Тайгада ял иттереп, балык тотып – сыйлап озаткан әти. Халисә әби улларын өй эшләренә дә өйрәтеп үстәргән. Лагман, пылау дисеңме – искиткеч пешерәләр! Тотып кайткан балыкларын һәрвакыт бары тик үзләре чистарта. Ә токмач кисүләрен карап торсаң, күзләр камаша! «Токмач-баттл» бәйгесенең тамырлары да шул балачагыма барып тоташа. Байкал Сабан туенда кызлар иң нәзек токмач кисү буенча ярыша хәзер бездә. «Тук, так, тукуран / Тукулдатып утырам. / Кайчан токмач китерәсең, / Шуну көтеп утырам!» дип, такмаклап та торабыз. Анысы да – балачактан...

Димәк, без сезгә киләбез!

Хәзер Бурятияда яшәүче татарлар халык саны буенча өченче урында торалар. Ел саен исәпне күзәтеп барам. Артабыз! Менә соңгы ел эчендә генә дә йөз кешегә артканбыз. Милләттәшләребезнең күбесе Бурятияга 1937–1953 елларда, Бөтенсоюз күченү программасы буенча килеп төпләнгәннәр. 20 000 тирәсе татар килә монда. Тырыш, эшчән булганнары өчен бу төбәктә татарларны көтеп, хәтта махсус соратып алганнар. Бик жылы каршылаганнар! Йорт салырга булышканнар, сыер биргәннәр, биш елга салымнардан азат иткәннәр. Татарларның компактлы яшәу урыннарында ассимиляциядән, ягъни милләтләрнең кушылуыннан, кызганыч, качып булмаган. Бурятияда жирләр бик күп, шул сәбәпле, авыллар да бер-берсеннән ерак. Татар кызына өйләнер өчен барып житеп кара күрше авылга! Бергә күчеп килгән гаиләләр балаларын кавыштырырга тырышса да, яңа буын туган саен, бу мәсьәлә кискенләшә. Катнаш гаиләләр барлыкка килә. Бурят, татар, рус гаиләләре кушыла. Тайга уртасында жәелеп ятучы Тэгдә авылында аның үзенә күрә бер атамасы да бар – БТР диләр, шаяртып.

Бурятия Республикасының татар милли мәдәни үзәге 1997 елда төзелгән. 2004 елда үзәккә мин килдем. 2005 елда автономия төзеп, июнь аенда беренче республика Сабан туге уздырдык. Без бәйрәмне Улан-Удэ шәһәрендә түгел, башкаладан ике йөз чакрым тирәсе ераклыкта урнашкан Харашибирь авылына алып бардык. Нигә алай ерак йөрисез, дип сорыйлар. Авылларда яшәүче татарларның күбесе шәһәргә барыбер килеп житмәячәк. Ә минем мөмкин кадәр күбрәк кешегә үзенең татар булуын искә төшертәсем килә! Күбрәк кеше күрсен, татарлар үзләре генә түгел, авылдашлары, күршеләре дә татарларның кем икәннән белсен, дим. Нинди генә уеннар уйнатма-

■ «Төрле программалар, проектлар ярдәмендә тарихи ватаныбыз белән бергә атлыйбыз, бердәм һәм нәтижәле эшлибез. Читтә яшәп тә, Рөстәм Нургалиевичның әтиләргә кайгыртуын тоябыз».

Фото: шәхси архивтан.



дык, ат чабышына кадәр оештырдык. Милли мәдәнияткә баштанаяк чуму булды ул. Бәйрәмнән соң яныбызга килеп, онытылган туган телләрендә, татар телендә рәхмәт әйттеләр безгә! Елый-елый рәхмәт әйттеләр... Димәк, максатыбызга ирештек, уята алдык. Алар инде башка кешеләр иде. Үзләренең мәдәниятен, горееф-гадәтләрен, җырларын, моңнарын, телләрен сагынып яшәүче икенче кешеләр... Уңдырышлы жирдә орлык та тамырны тиз жибәрә. Бу авылда, бу районда алга таба эшләр өчен жирлек әзер, димәк. Әжерен соңыннан күрдек без моның: авылда «Харашибирь – иртәнге тургайлар жире» бренды үсеш алды, «Тургай» балалар мәйданчыгы ачылды. Сабантуй узган һәр авылда фольклор коллективлары, якшәмбе мәктәпләре, музейлар бар хәзер.

Шул ук жәйне 2005 елда үз гомеремдә беренче мәртәбә Казанга килдем. Казанның меңгеллеге очраклы гына эләкте кебек ул вакытта. Инде исемлекләр тупланганнан соң гына безне – Бурятия Республикасы делегациясен иң соңгылардан булып теркәделәр. Хәзер шул чакларга кайтып уйлыйм – вакыты житкән булгандыр. Асылыма кайтыр вакытым. Әти-әниләр вафатыннан соң бушап калган дөнья яңадан тулылана башлады. Барысы да үз урынына басты. Очып килеп кердем мин татар мохитенә. Колшәриф мәчетенең ачылышы, бөтен дөньядан җыелган милләттәшләр, никадәр вакыйга, очрашулар, дуслашулар! Шул елны иманыма кайттым... Һәм үз гомеремдә беренче тапкыр уразаны ай буге тоттым...

Быел Автономия төзүгә 25 ел булды. Ничек башлаганыбызны искә алам да, горурланам – Бурятияда Татарстан Президентын каршы алуга ирештек бит! Милли мәдәниятне үстерү юнәлешендә кырыктан артык гранд оттык!

Әтиләр юлы белән

Юл – минем өчен әти ул. Ерак юлларга чыгарга яратам. Бигрәк тә тайга якларына. Әти безгә урманда булган бер генә үзгәрешне дә күрсәтмичә калмый иде. Бөрлегән, чикләвек, мүк жиләге өлгерәме, каеннарның суы җитешәме, байгөл чөчәк атам – барысын да күрәп үстем. Зур кунакларны тайгага алып барганда кайвакыт мине дә

Безнең тышлыкта » арабыздан беребез



■ «Барган жирдән яңа бренд идеясе белән кайту бер күркәм традициягә әйләнде инде. Һәр брендны логотип, үзенчәлекле сувенир, мәгънәле аңлатма белән баетабыз».

ияртә иде әти. Арткы утыргычта утырып, күзем белән тәрәзә аша ачыла барган табигатьне «ашыйм»... Нәселебез тарихы белән таныштыручы «Янтуган – байгөл чәчәк аткан таулар» исемле гаилә бренды да этнотур кысаларында эшли бүген.

Сабантуйларны әле дә татарлар яшәгән авылларда оештырабыз. Традицияләрен авыл саклый. Шуңа күрә үсеш нокталарын дәрәжә билгеләү зарур. Унбиш Байкал Сабан туге уздырдык инде! Гомумән, Сабантуй бәйрәме – үзбездә таныту өчен иң үтемле һәм көчле чара. Тәгдә авылында бер гаилә яши – алда искә алган БТР гаиләсенең гадәти моделе. Илнур исемле дүрт яшьлек малайдан: «Ә син милләтнең буенча кем соң?» – дип сорадым «Мин – Россия», – дип җавап бирде бала, ул инде катнаш гаиләдә үзенекен кем булырга тиешлеген дә аңламый иде кебек. Әйе, күпмилләтле Россиянең бик ачык мисалы бер гаиләдә чагыла. Бер Сабантуйда мин Илнур турында сөхнәдән сөйләдем, баланың шулкадәр тирән җавабы мине, галимәне, шулкадәр сокландырган иде. Бер елдан бу гаилә белән яңадан очраштым. Илнур миңа, беләсезме, нәрсә диде? «Мин – татар!» Баксаң, ул Сабантуйга килгән, беренче рәттә утырган икән. Һәм ул үзенекен күпмилләтле гаиләдә үсеп тә, үзенекен татар булуы белән горурлана хәзер! Ул үзен тапкан!

Бөтен дөнья белсен әле!

Һәр төбәкнең бренды, үзенчәлеге, аерылып торган имиджы булырга тиеш. Без нигә бу урында яшибез, нигә бу жиргә ябышып ятабыз? Шуңа матурлыкны, уникальлекне күрсәтә белсәк, уңышка ирешәсез бәхәссез.

Методика, план, максат төшенчәләре миңа кечкенәдән сеңгән. Әнием үзе инглиз теле укытучысы. Минем укытучы белеме алуыма каршы булса да, бәләкәй чактан ук аның балалар тәрбияләү буенча эш китапларын укып үскәнемне исәпкә алмаган, күрәсез.

Усть-Кяхта авылында бер очрашу вакытында авыл советы башлыгы һәм депутат – милләтләре буенча берсе бурят, берсе рус – миннән ярдәм сорадылар. «Безнең шулкадәр яхшы татарларыбыз бар. Алар турында сөйли-сөзсез, ишеттерәсез килә. Алар үз телләрендә сөйләш-

сеннәр, милли киёмнәрен кисеннәр, мәдәниятләренә кайтсыннар иде», – диделәр. Шулкадәр күңелемә тиде бу сүзләр. Очрашу хакында Татарстан Президенты Рөстәм Миңнехановка сөйләдем. Әлбәттә, ул да битараф калмады. Татарстан ярдәме белән Усть-Кяхта авылында «Алмагачлар» татар милли үзгә төзелде. 40 сантиметрлы иң затлы нарат бүрәнәләреннән агач йорт күтәрелде, татар йорты музейи булдырдык. Ә капкалары – Байкал күле төсендә! Моны тулысынча Татарстанның матди ярдәме белән башкарып чыктык. Жирле халык бу эшләрнең кыйммәтен бик яхшы аңлый. «Без хәзер татарларга ярдәм итсәк, алар безгә булышчак», – диләр. Мәктәптә ачылган Туган тел кабинеты – шулай ук Татарстан бүлгә. Укучылар бурят телен дә, татар телен дә өйрәнәләр анда. Шулай эшләгән-дә авыл да, туган тел дә бетмәчәк. Бөтен авыл халкы үз татарларына киём тегү өчен акча җыйды... Сабантуй уздырганда депутат Наталья Яковлевна район буйлап яшәүче бөтен авылларны йөрәп чыкты, татарларның исемлеген төзедә, һәммәсен Сабантуйга чакырды. Авылның тагын бер үзенчәлекле ягы бар. 50 нче елларда монда күченеп килгән татарлар үзләре белән бер мең төп алмагач үсентесе алып килеп, бакча утырткан булганнар. Ул бакча сакланмаган. Хәзер авылдашлар барысы бергә җыелып, алма бакчасын яңадан утырттылар. Татарстанның вице-премьеры Васил Шәйхразиев Усть-Кяхта алмагачларын бөтен дөнья буйлап утыртып чыгарга кирәк дигән тәкъдим ясады: «Бу авыл мисалында татарларны бөтен дөньяга танытырга кирәк. Алмагачларга күмелсен әле дөнья!» – диде.

«Усть-Кяхта алмагачлары» этнотуры идеясе менә шулай барлыкка килде, шундук тормышка да ашырыла башлады. Хәзер без бу авылга туристларны алып киләбез. Авыл халкы кунакларны татар милли киёмнәреннән каршы алып коймак белән сыйлый, тарихы белән таныштыра.

«Татар!» диеп язып куйдым...

Усть-Кяхта үрнәгән башка авылларга да йоктырдык. Онохой исемле авыл бар Бурятияда. Аның атамасында «Ана кое» сүзе ярылып ята лабаса! Уйлап табасы да юк, үстерә белергә генә кирәк. «Ана кое суын эчсәң, кызың – матур, улың батыр була. Өлкәннәр яшьлеген таба, тормышлар шат була!» дип, матур мәгънә белән үрәп жибәрдек бу брендны. Хәзер бу авылны «Ана кое» аша таныттылар. Кунакларга коедан су эчертәбез, «Ана кое»ның сикхәте турында сөйлибез, тарихка кагылырга мөмкинлек бирәбез. Беркемнең дә битараф калганы юк. Көч бирә, хәл кертә аның суы, диләр. «Ана кое»дан су эчәр өчен авылга туристлар килә – авыл яши. Татарларга рәхмәт әйтәләр!

Тәгдә авылы турында да искә алмый мөмкин түгел. Халык санын алу вакытында бу эшне башкаручы бурят хатыны татарларны кайгыртуына ничек битараф буласың? «Татар дип язылыгыз, сез болай да аз, сезне сакларга кирәк», – дип аңлаткан ул апа.

Бу авылда яшәүче Костя исемле малай мине үзе эзләп тапты. Сабантуй уздырабыз, Татарстан кунакларын каршы алып, озатып йөрү, оештыру минем өстә. Кунаклар инде автобуска юл тоттылар, артларыннан мин дә ашы-

Бу кадәр дус, тату авылны бөтен дөньяга танытырга кирәк!

гам. Шулкач каршыма бер малай килеп чыкты. «Тиздән минем әбиеннең 80 яше тула. Аңа татарча тәбрикнамә бүләк итәргә теләм, татарча текст язып бирегез әле!» – ди. Никадәр ашыksam да, котыла алмадым, язып бирдем. Шулкач көннән без Костя белән дуслашып киттек. Аның искиткеч БТР гаиләсе белән таныштык. Әбисе Флера апа әле дә исән-сау. Әнисе Лариса белән Тэгдә авылында «Умырзая» татар мәдәни үзәге ачтык. Ул балаларны татар мәдәнияте, теле белән таныштыра. Тайганың хуш исле үләннәрен тутырып эшләгән сувенир «өчпочмаклар» ясап саталар, конференцияләрдә катнашып җиңү яулылар. Костя үзе Идел буе федераль университеты студенты хәзер. Бәлки, берәр татар кызы белән кавышып, яңа татар гаиләсе төзәрләр әле. Әбисе Флера апа да «Амин!» дип теләп торганда, булыр, нигә булмасын...

Туристларны бер тапкыр этнотур юлы белән алып барсаң, аларга әнә шулкач «Ана кое», авыл йортындагы салкын баз, киез итек кирәк. Кызганыч, үз кыйммәтебезне, үз бәябезне үзбездә белмибез кайчак... Иң актив, җитез таянычларым – Батталовлар нәселе кызлары, туганнарым Гүзәл, Рәйсә, Нәсимә. Тагын бер алтын бөртегез – Фәния Гәрәева мине үзе эзләп тапты. Ул мине таптымы, мин анымы... Әле дә Фәниянең барлыгына куанып бетә алмыйм. Үзе кул эшләренә оста, үзе шулкач күп мәңгүлмәт белә, тарихны бик яхшы сөйли. Аның «Күңелле бизәкләре» исемле үз брендын булдырдык. Фәниянең этно остаханәсе урнашкан Бичура районы да хәзер этнотурга керә.

Бергә таулар күчереп була!

Кешеләр белән аралашканда энергия белән алмашасың, үзең үсәсең, масштаблырак идеяләргә тотынасың. Безнең Бурятияда туган күп проектлар илкүләм үсеш алды. Әле дә хәтерлим, бәләкәй чакта күршәдә сул якта Степаныч яшәде, уң якта – Вова бабай. Берсе бурят, берсе рус. Шулкач дус яшәдек алар белән. Бер-беребезне бәйрәмнәр белән котлыйбыз, урам хәлләрен сөйләшәбез. Шулкач бала-чакта күрәп үскән истәлекләренә «Яхшы күршәләр урамы» проектына салдым. «Дуслык караваны» оештырып, Сабантуйда шатёрлар корабыз. Һәр халык кунакларны үз милли

ризыгы белән сыйлый. Безнең Сабантуйда «Яхшы күршәләр урамы»на җиде меңгә якын кунак килде. Мәскәүдәге коллегаларга да шундый проект эшләргә ярдәм иттем. Анда 250 мең кунакны кабул итте инде проект!

Милләт бит ул җыр-бию генә түгел. Тирәннәнрәк тотынырга кирәк. Мин боларның барысын да логик мәңгә ия образлар аша аңлатам. Күбрәк эшләгән саен, тәҗрибә дә арта бит. Безнең төп аудиториябез балалар гына түгел, укытучылар икәннән аңлагач, «Байкал этникасы» укыту-методик комплексы эшләдек. Алай гына да түгел, проект Президент грантлары фонды бәйгесенә җиңүчәсе дип табылды! Комплекста этно сүзлек, әйтемнәр, өй, гаилә, ағачлар кебек модульләр бар, төрле халыкларда аның атамалары бирелә. Укытучы – балаларга, алар әти-әниләренә, әби-бабаларына бирә бу белемнәрен. Өстәл уены форматын да керттек. Безнең балалар хәзер бу комплекс ярдәмендә бөтен Бурятия буйлап сәяхәт итә, төрле халыклар белән, аларның мәдәнияте белән таныша. Турнирлар уздырабыз хәтта! «Татар этникасы» комплексын Татар федераль милли-мәдәни автономиясе һәм Милли эшләр буенча федераль агентлыгы да зур бәя бирделәр. Россиянең Дәүләт Думасы депутаты Илдар Гыйльметдинов теләктәшлеге белән илебездә кырык биш регионна өч мең басма бүләк ителде. Эшчәнә шулкач дәрәҗәдә бәяләү – мең мактаудан кыйммәт. «Байкал этникасы» һәм «Татар этникасы» проектлары белән Владивостокка, Амур өлкәсенә, Якутиягә баргач, андагы милләттәшләргә дә таныштырдым. Чын мәңгәсендә горурлыгыбыз ул. Ерак Көнчыгыш Бөтендөнья татар конгрессын активлаштырып җибәрдек. Татар активистлары аркылы территорияләргә ничек үстәрәп буласын мин инде күз алдыма китерәм, фикерләремне Васил Шәйхразыевка да тәкъдим иттем. Шунысы кызык, хезмәт юлымда миңа татарлар гына иярми. Эшбездә башка милләтләргә дә кызык. Милли сәясәт өлкәсендә эшләгәндә беркемгә дә зыян итмәскә, беркемне дә кыерсытмаска кирәк. Бөтен кешегә дә рәхәт булсын! Шулай бергә атлыйбыз. Бурятиянең Халыклар дуслыгы йортын да мин җитәклим: анда 34 милли-мәдәни оешма эшләп килә, 11 ел эчендә 300 дән артык проект тормышка ашырылды. Кул кулны юа, ике кул битне юа, диләр безнең халыкта. 2022 елда Татарстан ярдәме белән автономиябез «Байкалда – татар бизәкләре» проектында җиңү яулады. «Татары в Бурятии: приезжай, покочуем!» проекты исә Бурятия җитәкчеләгенә теләктәшлеге белән бик уңышлы тормышка ашырыла. Әнә шулай бергәләп яңа брендлар, этнотурлар, өлкәннәр һәм балалар өчен мохит тудырабыз.

Дөнья буйлап сибелгән татарларны гына түгел, туган илебездә саклар өчен көчбездән килгәнчә тырышабыз, яктылык, шатлык өлешәбез. Бергә таулар күчерергә була! Уйлагач, бөтен дөнъяны алмагачка да күмәрбез әле, Ходай бирсә! Яшәргә, яратырга һәм ышанырга кирәк!

Казан–Бурятия–Казан



■ Батталовлар нәселе кызлары.



Фото: Татьяна Афонина

Фәридә Бәгәйс кызы
ИСМӘГҮЙЛЕВА —

■ 1959 елның 1 гыйнварында
Азнакай районы Карамалы
авылында туа.

■ 1985 елда Казан дәүләт
университетын тарих һәм җәмгыять
белеме укытучысы белгечлеге
буенча тәмамлый.

■ 1986 елда Нәдер мәдәният
йортында сәнгать җитәкчесе булып
эшли башлый.

■ 1991 елда Әлмәттә татар
гимназиясен ачу инициативасы
белән чыга һәм 15 ел дәвамында
Ризәтдин Фәхрәтдин исемдәге
гимназиядә эшли.

■ 2005 елның февраленнән –
Әлмәт дәүләт драма театры
директоры.

■ Татарстан Республикасының
атказанган укытучысы.

■ Татарстан Республикасының
атказанган мәдәният хезмәткәре.

■ «Казанның 1000 еллыгы»
медале, Татарстан Мәдәният
министрлыгының «Мәдәнияттәге
казанышлары өчен» күкрәк билгесе
белән бүләкләнә. «Россиянең
100 яхшы товары»
программасының «Сыйфат
отличнигы» дигән мактаулы
исеме бар.

КАЙСЫ ХАЛЫКТАН, ДИСӘЛӘР...



Ләйсән
САФИНА

– Әни, Фәридә апа дәрестә кулларын шундый
итеп кушырып куя, алар сөяк турысыннан агарып
китә хәтта! Ник алай итә икән?

– Сөз аңласын дип борчыла инде ул шулай,
кызым! Беләп-аңлап китсеннәр, ди...

Әлегә соравымны мин хәтерләмим дә инде. Фәридә Бәгыйсовна ту-рында сүз чыкса, әни гел шул сөйләшүебезне искә төшерә...

Әнигә биргән соравым онытылган, ә бармаклары һаман күз алдымда менә! Кулларын нигә шулкадәр каты итеп кыса икән, дип бик аптырый идем.

Дөресең генә әйткәндә, без аннан берәз шөлди дә идек әле. Менә шундый курку катыш ихти-рам булды аңа карата. Фәридә апа янында гәүдәне төз тотасы, фикер-не туплап, дөрес итеп әйтәсе килә. Хәзер дә шулай. Гимназия ачылган-нан башлап Әлмәт театрына кит-кәнче, ул бездә укытты. Укучылары хәзер дә сагыналар үзен.

Әлмәт шәһәренең Риззәтдин Фәхрәтдин исемендәге татар гимназиясенә укырга имтихан тапшырып керәсе иде. Уку-язу, сызу-рәсем ясау, җыр-бию... Бар яклап сыныйлар, күнекмәләреңне тикшерәләр. 1994 ел. Без укырга кергән елны өч класс җыелды. Гимназия ул вакытта интернат белән бер бинада урнашкан. Биек түшәмнәр, киң коридорлар... Форма күлмәктән, ак алыяпкычлардан гимназиягә укырга килдек. Рус теленнән кала, бар дәресләр дә татар телендә бара. Расписаниедә шахмат, ритмика дәресләре дә бар. Икенче сыйныфтан гарәп һәм инглиз телләре укытыла башлады. Яңартылган бинага күчкәндә без инде өченче сыйныфта идек. Монда инде бассейнга йөрибез, мантийк (логика) дәресләрен кызыксынып өйрәнәбез. Татар телендә генә укыган бу балалар ничек югары уку йортына керер дигән уй башка да килмәде. Гимназияне тәмамлап чыккан берсе университет-инсти-тутларга керә бара! Без дә кердек, шөкер!

Җиденче-сигезенче сыйныфта Татарстан тарихы дәресләре укыты-ла башлады. Бездә курку, чөнки Фәридә Бәгыйсовна укыта...

Фәридә Бәгыйсовна коридордан узса, чапкан җирдән туктап каласың, йөзенче мәртәбә булса да аның белән исәнләшеп үтәсең. Аның дәресендә генә йөз процент тынлык

Фәридә Бәгыйсовна коридордан узса, чапкан җирдән туктап каласың, йөзенче мәртәбә булса да аның белән исәнләшеп үтәсең.

■ Бүген дә Фәридә Бәгыйсовна белән аралашып тора-быз. Хәзер инде мин укучы түгел, тик ул минем остазым. Еллар уза, ә аның фикере бүген дә минем өчен кадерле.



урнаша. Тарих үзе кызык фән, ләкин даталары, тарихи шәхесләр-нең исемнәре башта бутала... Һун империясеннән башлап бүгенгә көнгә кадәрге тарихны истә калды-рып кара син! Бер дәрестә Фәридә апа әдәбият программасыннан алдарак Гаяз Исхакыйның «Зөләйха» драмасы эчтәлеген сөйләде. Ахырдә: «Күпме авырлык, газаплар кичкән татар... Күз алдына гына китереп карагыз сез... Бүген дә исән, бүген дә тырыша-тырмаша! Мәктәптән соң югары уку йортларына керерсез, әллә нинди зур, җаваплы эшләргә алынырсыз... Шунда үзегезнең кайсы милләт баласы булуыгызны онытма-гыз. Сез кайсы халыктан, дисәләр, кем икәнлегегезне күрсәтегез. Сезнең эш-гамәлләрдән чыгып, татарлар турында фикер йөртәр-ләр», – дигәне онытылмаслык булып күңелгә сеңеп калган.

Тугызынчы сыйныфта кемнең кайда укырга керәсен зур комиссия каршында сорашып, 10–11 нче сый-ныфларга безне математиклар һәм гуманитар фәннәр төркемнәренә бүлделәр. Шул комиссия каршында мин ике дә уйламыйча: «Журфакка барам!» – дип, бөтенесен шаккат-тырдым. Ул хакта әле өйдәгеләр дә

белми! Ата-аналар җыелышыннан соң кухняда әти-әнием каршында елмаеп утырам. Казанда бер туганы-быз да юк.

– Әнә, нефтянойга керәсең дә укыйсың! – диләр миңа.

– Йә Казанда укыйм, йә беркайда да укымыйм! – дим, үжәтләнеп.

Шулай итеп, журфакка керү хыя-лы үзенекен итте.

Без әле БДИсыз тәмамлап өлгердек мәктәпне. Алгебрадан һәм рус теленнән чыгарылыш имтихан-нары тапшырасы. Өстәмә фән була-рак, җәмгыять белемен сайладым. Мин мәктәп елларында бию белән җенләнгән кеше. Бөтен классташлар имтиханнарда әзерләнә, ә мин йә Президент чыршысына, йә «Әл-мәтем» ансамбле белән берәр фес-тивальгә китеп барам. Ел саен шәһәр Сабан туенда да төп мәйданда би-без. Иртәгә җәмгыять белеменнән имтихан дигән көнне генераль ре-петициядә айкалам. Нәкъ уртада ба-сып торам. Ә Фәридә Бәгыйсовна – Сабантуйның алып баручысы. Мине күрмәсә ярар иде дип биим. Бермәлне күреп алмасынмы... Иртән имтиханга киттем. Билетым-ны алып, языштыргалап әзерләндем. Җавап бирергә килеп утырдым.

Үзегезнең кайсы милләт баласы булуы- ГЫЗНЫ ОНЫТМАГЫЗ. Сезнең эш-гамәлләрдән чыгып, татарлар турында фикер йөртерләр.



■ 1 сентябрь.
Белем көне.

■ Гимназист
сафларына кабул
итү тантанасы.
Фәридә
Бәгыйсовна –
Белем алиһәсе.



Комиссияда, билгеле, Фәридә апа да бар.

– Бу баланы кичә кайда күрдем дип уйлыйсыз? – ди, башка укыту-чыларга карап.

– Биеп йөридер инде!

– Әйе шул! Сабантуйга әзерләнеп йөри иде... Имтиханга ничекләр генә әзерләндек соң син, Ләйсән?

Каушадым. Фәридә апа бөтен кешегә сатты бит мине. Алай да «бишле» куеп чыгардылар.

Унберенче сыйныфта без Татарстан тарихыннан да имтихан тапшырдык. «Өчле»не «автомат» итеп тә алып була. «Дүртле» кирәк-сә – А4 форматындагы дүрт биттәге барча даталарны ятлыйсың. «Бишле» алам дисәң, ул даталарга сораулар да өстәлә. Мисал өчен бер сорау: «Алтын Урда чорына тулы характеристика (сәяси төзелеше, икътисады, мәдәнияте, ханнары һәм башкалар, һәм башкалар)». Миңа «бишле» кирәк. Мин хәзер дә Орхон-Енисей төбәгендә Күлтәгин баһадирның кабер ташларында беренче төрки-рун язулары табылганын хәтерлим. Ул язмалар 732 елга карый. Имтиханга кердем. Даталарны яхшылап ятлаган идем. Билетны тартып чыгардым... «Советлар чорында Татарстан» эләкте. Яратмаган, укымаган сорау.

– Фәридә апа, бу сорауга әзерләнмәдем. «Дүртле» куегыз! – дим.

– Син бит Казанга китәргә жыенасың, бала! Анда да шулай кире кайтырлык булма! Башка билет ал! – ди коры гына.

Шул сүзе Казанда укыган биш елымда да истән чыкмады никтер...

Тагын бер хәл турында сөйлим әле.

Журфакка укырга кергәндә, матбугатта басылып чыккан материалларны да тапшырырга кирәк иде. Ә мин аларга редакциядә печать куйдырмаганмын. Әни папкамны күтәреп Әлмәткә кайтып китте. Бер көн дигәндә әйләнеп тә килде Казанга. Ниндидер сөенече бар кебек үзенә. «Фәридә апаңны күрдем, кызым, – ди елмаеп. – Медаль да алырлык иде Ләйсән, биеп йөрдә шул, диде...»

Укытучымның ул сүзләре күкләргә күтәрдә! Медаль турында уйлаган да юк иде югыйсә.

Университетта татар тарихыннан Гамиржан Дәүләтшин укытты безне. Беренче дәрестә үк: «Чыңгызханның чын исеме ничек?» – дип сорады. «Темучин», – дим. Кайда, нинди мәктәп тәмамлавым белән кызыксынды, дәрәс саен җавап биргәч, миңа автомат рәвештә «бишле» куеп чыгарды. Фәридә Бәгыйсовнадан соң

Татарстан тарихын укыйсы булмады миңа. Кире дә кайтасы булмады. Биш елдан соң кызыл дипломым белән Әлмәткә кайтып күрәндә дә, кабат Казанга китеп бардым.

Укытучыларыннан уңган кеше бик бәхетле. Укытучылары белән аралашып яшәүче кеше тагын да бәхетлерәк.

Мин ул яктан ундым. Фәридә Бәгыйсовна кебек педагоглар аздыр ул. Теләгәңнән ваз кичмәскә, туры юлыңнан тайпылмаска, үз дигәңнең ирешергә яшьли өйрәнгән кешегә тормыш итү җиңелрәк. Без хәзер дә Фәридә апа белән аралашып торабыз. Аның «бала» дип эндәшүе үзе ни тора! «Абый», «апа» дип дәшкән остазларыңның: «Без синең белән горурланабыз!» – дигән сүзләренә ни җитә!

Беренче карашка кырыс, таләпчән күрәнгән укытучыларны еш искә алабыз. Мөстәкыйль тормышка аяк баскач, акыллы киңәшләре, тирәнтен дәрәсләре ничек кенә булыша әле. Фәридә апа Исмәгыйлева безне тагын бер нәрсәгә өйрәтте: күргән-ишеткән, укыган һәрнәрсәгә шундук ышанмаска. Төрле яклап уйларга, фикер йөртәргә.

Күрешкәч, аркамнан сөеп торган укытучыма, күп нәрсәгә өйрәткән остазыма мең рәхмәт!

КИТАП УКУ – ҮЗЕҢ БЕЛӘН СӨЙЛӘШҮ УЛ

КИТАП УКУ УЛ...

– Китап уку – ул сөйләшү. Шәхес белән, үзең булмаган урын, үзең күрмәгән чор белән. Иң мөһиме – үзең белән!

УКЫРГА МӘХӘББӘТ УЯТКАН КИТАП...

– 10 яшьләр чамасы булган микән миңа, Даниель Дефоның «Робинзон Крузо» мажараларын татарча укыганым истә. Чын-чынлап, сюжетка кереп китеп, хисләремне герой аша уздырган әсәр – шул. Ул яшь өчен күләмле әсәргә тулысынча укып, уку – ләззәт икәннен төшендергән әсәр дә шул.

МИНЕ /ДӨНЬЯГА КАРАШЫМНЫ/ ҮЗГӘРТКӘН КИТАП...

– Монда бер китап белән генә чикләнү мөмкин түгел, әлбәттә. Джек Лондонның «Мартин Иден»ын аерым әйтә алам. Әлеге әсәр аша кешеләрнең бер-берсенә мөнәсәбәтен читтән күрдем. Герой урынына өлешчә үземне куеп карадым. Мин еш рефлексия кичерә торган кеше. Бу китапны укыганда үз-үземне өйрәндем дип әйтә алам. «Яхшы китап тәкъдим ит әле», – дисәләр, беренчеләрдән булып, «Мартин Иден»ны телгә алам.

ҮСМЕР ВАКЫТЫМДАГЫ ДУСТЫМ-КИТАП...

– Рафаил Төхфәтуллинның «Жиләкле аланнар»ы. Әлеге әсәрдәге вакыйгаларның төп өлеше мин үскән авылда – Арча районы Кышкар авылында бара. Гадәттә, китап укыганда сюжеттагы урыннарны фантазиядә үзең белгән урыннар белән тутырасың бит. Һәр укучы – китап дөньясында режиссёр-куучы. Ә менә бу әсәрдә төгәл беләм: автор нәкъ мин белгән, мин күргән урамнарны, аланнарны, су буйларын сурәтли. Язучы белән укучының визуаль дөньясы урта булган сирәк күренеш бу. Шуңа фактны аңлау мине аеруча канатландырганы истә.

ТАТАР ӘДӘБИЯТЫНДАГЫ ӨЧ ЯРАТКАН ӘСӘРМ ҺӘМ АВТОРЫМ....

– Мөхәммәт Мәһдиев, Гомәр Бәширов – әлеге шәхесләр минем якташларым булу үзе бер горурлык. Аларның һәр әсәре миңа кадерле. Ә менә өченче яраткан авторым Нур Әхмәдиев булсын әле. Аның белән шәхсән күрешеп, әдәбият турында сөйләшеп утырган булуым да авторны миңа якынайта. Китап аша гына язучыны тулысынча аңламаска мөмкин бит. Автор бе-

лән күрешеп, сөйләшү китаптан алган тәэсирне көчәйтә, сорауларыңа җавап алырга булыша. Бу – яраткан авторлар булды. Ә менә яраткан әсәрләрем: Мостай Кәримнең «Озын-озак бала-чак» әсәре, Фатих Хөсниннең «Йөзек кашы», Фатыйх Әмирханның «Габделбасыр гыйшыкы».

ӨСТӘЛ КИТАБЫМ (НИ ӨЧЕН НӘКЪ ӘЛЕГЕ КИТАП?)...

– Коръән. Һәр мөселман өчен яшәү кодексы да, инструкциясе дә, конституциясе дә, тормыш фәлсәфәсе дә биредә китерелә. Һәр көнне, һәр очракта мөрәҗғәгать итә алган, иң мөһиме – һәр мөселман укурга тиеш булган китап ул Коръән.

БАЛАГА УКЫГАН КИТАПЛАРЫМ...

– Кызыма әле 2 яшь тә тулмады. Аңа укыган китапларның төгәл исемнәрен дә хәтерләмим. Предметлар, төсләр, саннар өйрәтә торган китаплар. Алар бик күп, төрле. Туксан проценты татарча. Татарча булмаганны да татарчалаштырып укыйм. Мин аңа күбрәк үзем әкиятләр уйлап чыгарып сөйләргә яратам.

ХӘЗЕР УКЫЙМ...

– Джордж Оруэллның «1984»ен яңадан укыйм. Моннан ун ел элек тә тетрәнәп укыган идем. Дөньядагы, илдәге хәзерге вазгыятьтә бу әсәргә, тетрәнәп, үзем аша уздырам. Әлеге китаптан алган эмоциональ киеренкелекне азрак нейтральләштерер өчен, параллель рәвештә Александр Цыпкиның «Девочка, которая всегда смеялась последней» юмористик җыентыгын укыйм.

БАСМА ҺӘМ ЭЛЕКТРОН КИТАПНЫҢ УҢАЙ ҺӘМ ТИСКӘРӘ ЯКЛАРЫ...

– Укыганда миндә бер әсәрнең өч варианты да – басма, электрон һәм аудио булырга мөмкин. Һәрберсе үз урынында. Сәяхәттә – электрон, руль артында, урамда саф һава сулап йөргәндә – аудио, өйдә яраткан кәнәфиемдә – басма китап.

УКЫРГА КИҢӘШ ИТӘМ...

– Алда әйткәнемчә, Джек Лондон «Мартин Иден». Сорауларыгыз арасында яраткан авторым Сергей Довлатовны телгә алырга форсат чыгармадыгыз. Шуңа соңгы җавапка аны да өстим. Сергей Довлатовның «Чемодан»ы.

Айваз САДЫЙРОВ,
алып баручы,
шоумен,
«Тәртип» радиосының
башкарма
продюсера



МИН УКЫЙМ



ИКС, ИГРЕК ҺӘМ ЗЕТ



Лилия
ГӨРӘЕВА

Алар китап укырга яратмый, дип зарлана укытучылар. Алар – кулланучылар, өй эшләрендә булышмыйлар, телефоннан аерып алырлык түгел, ди әти-әниләр. Хәзерге балалар урамда уйный белми, дип аптырый әби-бабай. Әйе, «Z буыны» балалары шундый, дип тынычландырырга ашыга психологлар.

Беренче тапкыр әлеге терминны Америка язучылары Уильям Штраус һәм Нил Хоу «Социаль буын» дип аталган уртак хезмәтләрендә тәкъдим итә. Алар теориясе буенча, билгеле бер вакыт узган саен, Жир шарында яңа бер буын барлыкка килә һәм аларның һәрберсе үзенә генә хас сыйфатлары белән аерылып тора. Мәсәлән, 1967–1984 елларда

туган «X буыны» кешеләренә прагматизм, артык җаваплылык, авырлыклардан курыкмау, эшкә бирелгәнлек хас. Алардан соң туган «Y»лар исә – Россиядә яңадан барлыкка килгән капитализм һәм ирекле базар мөнәсәбәтләре шартларда үскән буын, алар үзләре өчен нәрсәнең кирәкле һәм файдалы булуын тиз күреп алалар,

үзгәрешләрдән курыкмыйлар, яңалык яраталар. 2000–2011 елларда туганнарны «Z буыны», «зуммер»лар яки «цифрлы кешеләр» дип атыйлар. «Туганда ук кулларында гаджет булган» дип, нәкъ менә шушы буын хакында әйтәләр инде. Әйе, алар интернеттан башка тормышны күз алдына да китерә алмый, урамда чана шууга караганда, телефонда

стратегик уеннар уйнауны кулайрак күрәләр. Кулларыннан житәкләп алып чыкмасаң, атна, хәтта айлар буена да урамга уйнарга чыкмаска мөмкиннәр. Социаль челтәрләрдә дуслары йөзләп, ә чын тормышта исә ялгызлыкны өстен күрәләр. Бу «зуммер»лар – безнең – «Х буын»ның балалары.

Без мондый түгел идек...

Бала чакта дәү әни, әниләрнең: «Без мондый түгел идек, хәзерге балалар безгә охшамаган», – дип әйткәннен еш ишетергә туры килде. Бүген ул көн үзбездә дә килеп житте. Балаларыбызга карыйбыз да: «Без мондый түгел идек», – дибез. Өйдә булышырга теләмиләр, кушканны үтәмиләр, бәхәсләшәләр, күпне таләп итәләр...

– Бала ул кайсы чорда туса да бала инде – төрле холыклы, төрлечә сәләтле, тирә-якны, дөньяны танып белергә омтылучан. Ләкин хәзерге яшүсмерләр тәрбия һәм белем бирү метод-системаларының үзгәрүе, заманча техникалар йогынтысы аркасында, чынлап та, элеккегеләрдән аерылып тора, – ди Түбән Кама шәһәренең Бакый Урманче исемендәге 2 нче гимназия укытучысы Зилия Хажиева. – Юк, элеккегеләргә чорныклар белән чагыштырганда заман балалары начаррак та, яхшырак та түгел, алар бары башка төрле генә. Алар үз-үзләренә ышанучан, кыю, әрсезрәк дисәң дә ярыйдыр. Таләпчәннәр. Монысы бигрәк тә ата-аналарына мөнәсәбәттә сизелә. Бир, ал, тап... Аларга күп һәм тиз кирәк. Үз-үзләрен яратучан, тышкы кыяфәтләренә зур игътибар бирәләр, сәләтлеләр, чөнки мөмкинлекләре елдан-ел үсә бара. Тәнкийтне яратмыйлар, киңәшкә колак салалар. Яңалыктан, әйләнә-тирәдәге үзгәрешләрдән хәбәрдар, чөнки информация белән жиңел һәм тиз эш итәләр.

«Зуммер»ларга хас иң беренче һәм төп сыйфат – нәкъ менә мәгълүмат белән эшли белү. Алар искиткеч зур мәгълүмат ташкыны тәэсирендә үсә. Үзләренә кирәкле мәгълүматны бик тиз эзләп таба һәм куллана белә.



«Сердәш» балалар һәм яшүсмерләргә психологик-педагогик ярдәм үзәгенең клиник психологы Зәринә НӘФИЕВА:
«Бүгенге яшүсмерләр интернетсыз тормышны күз алдына да китерә алмый. Телефоннан мәхрүм итү алар өчен чамадан тыш авыр җәза. Әти-әниләргә бу ысулны кулланмаса киңәш итәм».

– Аларны бернәрсәгә дә өйрәтәсе юк, – ди дүрт бала үстерүче журналист Эльмира Сиражиева. – Улыбыз Арысланга 10 яшь иде. Кайсыдыр бер конкурста катнашу өчен үзең белән таныштыру видеосы ясарга кирәк булды. Кемгә әйтергә дип аптырап торганда: «Әни, үзем эшлим мин аны», – диде Арыслан. Һәм башкарып та чыкты! Шундый зур конкурс өчен бала ясаган бу видео гына ярармы соң, дип укытучысына жибәрдем. Барысын да дәрәс итеп, жиренә житкереп эшләгән булып чыкты. Кирәкле программасын да, видеосын да, музыкасын да тапкан. Үзлегеннән шул программада эшләргә дә өйрәнгән.

– Олы кызыбыз Сөмбеләгә 20 яшь, гаджетлардан башка яши алмый, – ди Актаныштан өч бала әнисе Гөлнәз Хөҗжәтова. – Йокыдан торуга ук телефонга үрелә. Йоклап киткән чагында да кулында телефон

була. Менә шундагы тормыш канына сеңгән инде аның. Без моңа каршы башта көрәшеп карадык, әмма файдасыз булуын күреп, туктадык. Ул интернетта теләсә кайсы сайтта түгел, үзенә кызыклыларында гына утыра. Яшүсмер вакыттан ук Корея поп-музыкасы кызыксындыра аны. Анда көчле музыкаль группалар бар. Тормышлары тәүлек әйләнәсе эфирда яктыртылып тора. Сөмбелә дә шул эфирларны карый, фан-клубтагылар белән аралаша. Моның файдалы ягы да булды. Аларның Корея телендә сөйләшүләре инглизчә субтитрлар белән бирелеп бара. Кызым шуларны карап, инглизчәсен камилләштерде, Корея телен өйрәнә башлады. Хәзер ул өченче курс студенты, инглизчә камил сөйләшә.

Гөлнәз ханым үзе дә психолог булып эшли һәм «Z буыны» балаларының йомшак якларын да, көчле якларын да яхшы белә.

– Алар укырга кирәклеген үзләре дә бик яхшы аңлый, – ди ул. – Бу буын яшүсмерләре арасында ниндидер бер шөгылең яки кызыксынуың булу абруйлы санала. Акыллы кеше – уңышлы кеше дип уйлый алар. Үзләрен кызыксындырган предметларны бик теләп үзләштерәләр, дәлиллик, исбатлап күрсәтәсе юк. Мәсәлән, өч баламның берсенә дә укыгыз дип тукуганым, өй эшен эшләгез, дип, өсләрендә торганым булмады. Өчесә дә яхшы укыйлар, чөнки укырга кирәклеген аңлыйлар. Ләкин күп нәрсәнең асылына ук төшенеп тормыйлар, өстән-өстән генә караган әйберләргә дә күп. Ә инде үзләренә кирәкле дип санылар икән, аларында бернинди кирәк-тәләпкә дә күрмиләр.

Гөлнәзның фикерен Зилия Хажиева да раслый.

– Элеккеге укучылар мәктәптә дәрәсләрен барысын да тиз үзләштерәләр һәм тирәнтен беләләр иде. Ә хәзерге балалар үзләргә сайлаган фәннәргә генә зур игътибар бирә. Барысы да югары белем кирәклеген яхшы аңлый. Мәктәпне бетергәч, һәрберсе кайдадыр белем алырга омтыла, – ди 47 еллык педагогик стажы булган укытучы.

Элеккеге чорныкылар белән чагыштырганда замана балалары начаррак та, яхшырак та түгел, алар бары башка төрле генә.

Әлеге буынга хас төп сыйфатлардан тагын берсе – алар клиплы фикирли. Замана балалары – визуалистлар, текст укыганда аларга күз алдында картинкалар булуы мөһим. Зур текстларны укырга яратмыйлар. Ярты битне тутырып тасвирланган пейзажлар, архитектура күренешләре алар өчен түгел. Аларга текст кыска, шул ук вакытта эчтәлекле дә булсын.

– Хәзерге балалар арасында китап укучылар бик сирәк. Сөйләм телләре ярлыланды. Элеккеге укучылар туган телдән иншаны бишәр-алтышар бит язса, хәзер көчкә өч биткә житә, – ди Зилия Галиева. – Тормышларын телефоннан башка күз алдына да китермиләр, компьютер белән эш итәргә мәктәпкә кергәнче үк өйрәнәләр. Өй эшләрен дә күбесе интернеттан гына күчереп яза.

Бөтен яшәеш телефонга сыйган!

– Бүгенге яшүсмерләр туганнан ук гаджетларны күреп үскән беренче буын, – ди «Сердәш» балалар һәм яшүсмерләргә психологик-педагогик ярдәм үзәгенең клиник психологы Зәринә Нәфиева. – Замана баласының телефонына бөтен яшәеше сыйган дип әйтерлек – дуслары, кирәкле мәгълүматы, расписание, почтасы, хәтта көндәлегә дә... Телефонсыз калу – алар белән дөньяда булырга мөмкин иң куркыныч хәлләрнең берсе. Кайбер эти-әниләр, яшүсмергә жәза бирү максатыннан, аны телефоннан мәхрүм итә. Өй эшен эшләмәгән, сүзне тыңламаган, савыт-сабаны юмаган өчен генә телефонын алу – артык кырыс, гаделсез жәза дип саныйм. Балага интернеттан чынлап та куркыныч янамаса, эти-әниләргә әлеге ысулны кулланмаса киңәш итәм. Нигә яшереп торырга, өйдән телефонсыз чыкса, үзебез дә кире борылып кайтабыз бит. Безнең дә кулы-

бызда күп вакыт телефон була. Әгәр дә эти-әни белән бала арасында ышанычка корылган мөнәсәбәт, баланың кызыклы мавыгуы, шөгыле бар икән, аның көне буена телефонда утыру ихтыяжы булмайчак.

«Зуммер»ларның күпчелеге – интровертлар. Шау-шулы зур компанияләргә караганда ялгызлыкны якынарак күрәләр, күзгә-күз аралашырга яратмыйлар. Реаль тормышта дуслары берничә генә, аның каравы, социаль челтәрдәгеләре күп.

– Телефоннан аралашу безнең балаларның өчесе өчен дә күзгә-күз аралашуга караганда жайлырак. Кешенең янына килеп сөйләшергә кыенсыналар. Кайчагында кызым Камилә, дуслын сагынып, аның белән уйнап кайтам дип китә дә, алып кайтырга килсәң, өчесе өч почмакта телефонга текәлеп утыралар, бөтен аралашулары менә шул, – дип, әлеге фикирне дәвам итә Гөлназ ханым.

– «Z буыны» балалары аралашу ихтыяжын интернет аша тулыландыра. Интернеттан аралашкан ул кешене син күрмисең, шуңа да аңа эчәңдәге серләрен сөйләве жайлырак. Поездда беренче һәм соңгы тапкыр күргән юлдашыңа барлык сереңне сөйләп кайткан кебек бу, – дип аңлата моны психолог. – «Дусларың бармы?» – дип сорыйм үземә килгән яшүсмерләрдән. «Класста берәү-икәү генә, интернетта күп», – диләр. «Балабыз аз аралаша, үз эченә йомыла, безгә үз тормышын сөйләми», – ди эти-әниләр. Психолог булып эшләү дәверемдә сөйләшергә яратмаган яшүсмерне очратканым юк әле. Алар аралашырга бик ярата, ләкин үзләрен кызыксындырган темаларга гына. Тик ул темаларны эти-әниләре өчен кызыксыз дип саный һәм бу хакта сөйләми.

Мәктәптә ата-аналар жыелышын да чыгыш ясаганда мин еш кына бер сорауны бирәм: «Эштән кайткач

баладан ниләр сорыйсыз? Ничәле алдың, ашадыңмы, соңга калмадыңмы, ник башыңа кимәдең, дипме? Әйе, эти-әни өчен бу сораулар да мөһим. Ләкин болар баланың эчке дөньясын ачмый. «Бүген мәктәптә нинди кызыклы хәлләр булды? Тәнәфестә нишләдең? Ниләр турында сөйләштегез?» – дигән сорауны сирәкләр генә бирәдер. Кайбер гаиләләр баласының ниләр белән кызыксынуын да белми. Нинди жырлар тыңлый ул, кумиры кем, нинди блогерларны карый? Ихластан болар белән кызыксынсаң, үзең дә шул блогерларның нәрсә хакында сөйләүләрен белсәң, бала белән аралашу өчен бик күп темалар табарга мөмкин. Яшүсмер өчен эти-әнисенең аны мәктәп укучысы гына итеп түгел, ә шәхес итеп күрүләре бик мөһим.

Бер кыз мөрәжәгать итте. Чыгарылыш кичәсенә әнисе бик матур күлмәк алган. Кыйммәтле, затлы күлмәк. Кызның үзенә үлчәп теккән кебек, шундый килешә. Ә ул исә күз яшьләре белән елый. Әнисенең аның белән киңәшләшмәгәне, аның фикире белән исәпләшмәгәне, аны әле дә балага санаганы өчен үртәлә. Аның үзе эзләп, үзе киеп карап, дус кызлары белән киңәшләшә-киңәшләшә аласы килгән күлмәкне. Бик аңлыйм бу кызның кичерешләрен. Үз фикерләре белән исәпләшү – һәркем өчен, ә тизрәк олы кеше булырга омтылган яшүсмерләр өчен аеруча әһәмиятле.

Көч түгәсе булмасын...

Сер түгел, әлеге буын көндәлек йорт эшләрен башкаруга караганда, ял итү, күңел ачуны өстен күрә. Эти-әнигә булышу алар өчен арткы планда.

– Бала чактан ук өйдә безнең үз вазыйфаларыбыз бар иде, – дип сөйли Эльмира Сиражиева. – Идән юу, өй жыештыру, әниләр эштән кайтканчы ашарга әзерләп торы, савыт-сабаны юу – безнең өстә булды. Безгә аны беркем кушмады, үзебез шулай булырга тиеш дип кабул итә идек. Безнең балаларда бу юк. Кызларыбызның берсенә – 19, икенчесенә 17 яшь. Идән юасы булса, бәхәс чыкмый калмый. Алар моны

ялт итеп эшлөп куя ала, ләкин эшләмәс өчен мең төрлө сәбәбе бар: идән әле чиста, минем эчемне пошырмый, теге юлы да мин юган идем... Ахыр чиктә, акча бирсәң, юам дияргә мөмкиннәр.

Замана балалары яштың үк акча эшлөү юлларын белә. Ләкин эти-эниләрәннән аермалы буларак, алар иртәдән кичкә кадәр офиста утыруны күз алдына да китерә алмый. Ирек яратучы әлегә буынга ирекле графиклы, күңелгә ошаган эш булсын, күңел ачу, сәяхәт итү өчен дә вакыт калсын. Карьерага ирешәм дип, 24 сәгать тир түгә торган буын түгел бу.

– Сөмбелә 2 нче курста укыганда ук онлайн-дәрестәр биреп акча эшли башлады, – дип, шушы фикерне куәтлө Гөлнәз Хөҗжәтова да. – Иртәдән кичкә кадәр эштә утыру аның өчен кабул итми торган әйбер. Эшләвен эшләчәк, әйбәт итеп эшләчәк, ләкин аның өчен эш сәгәтләре ирекле булу кирәк.

Улыбыз Газизнең классташлары инде бүгеннән үк акцияләр сатып алып, биржаларда торып, акча эшлиләр. Ничек акча эшлөп була, танылган кешеләрнең машиналары, киёмнәре нинди – шулар белән кызыксыналар. Күп көч түкми генә, үзләрен куркыныч астына куймыйча күп акча эшлиселәре, яхшы киенәселәре, мул яшиселәре килә.

Без – «Z буыны»н үстерүче эти-эниләр – халыкның күпчелеге матди яктан чагыштырмача тигез булган шартларда үстек. Дефицит заманның кичердек. Кибетләрдә сайлап алырга әйбер аз иде. Хәзерге балаларныкы кебек мөмкинлекләребез булмады. Булганына канәгәтләнәргә өйрәндек. Ә менә балаларыбыз – моның киресе. Аларга күп кирәк, яхшысы, сыйфатлысы кирәк.

«Миңа бу кроссовкалар ошамый. Болар брендлы түгел», – ди аяк киёме сайларга кергәч үземнең дә 17 яшьлек кызым Зилә. Акчаң житәрлекме, башка планнарың юкмы – анысы кызыксындырмый. «Акчаң булмагач, нигә дип бала таптың?» – дияргә дә мөмкин. Безнең кызга гына түгел, аның яштышларенең күбесенә хас бу.

– Без үскәндә бар да тигез иде, барыбыз да «Спартак» теккән сандалидан, өстә абыйдан яки ападан калган күлмәк, барыбыз да ишегалдындагы иң якин мәктәпкә укырга йөрибез... Ә хәзер эти-эниләр үзләре үк балаларына мәктәпнең яхшырагын сайларга тырыша. Гади мәктәп түгел, гимназия яки лицей булсын... Билгеле, андый мәктәптә төрлө катлам балалары очраша. Алар бер-берсенекен күрә, чагыштыра. Балаларның үз иерархияләре. Башкалардан аерылып тормау яшүсмер өчен бик мөһим, – дип ачыклык кертә Зәринә Нәфиева. – Балага куллану культурасын сирәк эти-эни өйрәтә. Безне кечкенәдән: «Моңы ала алабызмы?» – дип сорарга өйрәттеләр. Әгәр дә балагызга, әлегә мөмкинлек менә шулай, хәзергә менә боларны гына ала алабыз, дип әйтә килгән булсагыз, мондый проблема чыгарга тиеш түгел. Әйтик, ул кыйммәтле айфон сорый. Ни өчен айфон кирәк аңа, башкаларда да булган өчен генәме? Әгәр дә айфондагы функцияләр арзанлырак телефонда да бар икән, бренд өчен генә дип нигә артыгын түләрگә? Әлбәттә, бу сүзләргә эти-эни әйтә, яшүсмер аны кабул итмәчәк. Моңы чит кешедән ишетергә тиеш ул. Бу яштың балага яштышларенең йә танылган берәр кешенең фикере мөһимрәк. Социаль челтәрләрдә әлегә теманы күтәрүче блогерлар бар. Менә аларны ул тыңлаячак.

Балагызда шәхес күреге

– Психологик ярдәм сорап килгән эти-эниләр үсмер балаларында укырга мотивация булмаудан еш зарлана. Балалар белән аралаша башлагач: «Нигә кирәк миңа химия йә булмаса география, геометрия?!» – диләр. «Әйе, килешәм, кайбер фәннәрнең тормышта кирәге чыкмаска да мөмкин. Ләкин алга таба бары тик дипломлы белгечләр генә башкара торган һөнәр сайлыйсың икән, сиңа бит укырга кирәк, – дип аңлатам. – Диплом ул – әлегә һөнәр өлкәсенә үтәп керү өчен ачык. Ә диплом алу өчен ачык – мәктәптә бирелгән аттестат.

Аттестат булмаса, диплом да булмый».

Географияне яратмыйм, аның миңа кирәге юк, ди бер кыз. «Сәяхәт итәргә яратасыңмы?» – дип сорыйм. Әлбәттә, ярата. «Ә сәяхәт итәр өчен географияне белү кирәк. Мәсәлән, Таиландка жәй көне барудан файда юк, бу вакытта анда тропик яңгырлар ява. Анда кыш көне бару кулай. Һәр илнең үзенчәлекләрен география дәресендә укыталар», – дигәч, ул бу предметка башкача күзлектән, кызыксынып карый башлады. Бүгенге яшүсмерләр коры сүзгә түгел, дәлилләргә, аргументларга ышана. Бу яхшы, димәк, аларның тәнкыйтьчел фикерләү сәләте бар.

Психолог фикеренчә, нинди генә чорда яшәсәк тә, бала белән эти-эни арасында ышанычка корылган мөнәсәбәтләр булырга тиеш. «Баланың кичерешләреннән көлмәгез, аларга юк нәрсә итеп карамагыз, – ди ул. Кызыгы: «Илнур миңа игътибар итми», – дип, сезгә килеп сөйли икән, «Андый Илнурлар әле күп булчак, исең китмәсен», – дип, баланың хисен кадерсезләмәгез. Аңа шушы мизгелдә нәкъ менә шушы хистән дә мөһимрәге юктыр кебек тоела. «Әйе, мин сине бик аңлыйм», – дип, хәленә керегез. Эти-эниләр балаларына үзләре турында бик аз сөйли. Балачагы ничек узган, мәктәптә укыганда нинди кызыклы вакыйгалар булган, нинди фәннәрне яраткан – болар балаларга бик тә кызык. Бала белән күбрәк сөйләшәргә кирәк дип саныйм. Өйдә үзгәннән көлмәчәкләрен, ачуланмаячакларын белсә, ул таянычны читтән түгел, нәкъ менә сездән эзләчәк».

«Z буыны» балаларының бер өлеше инде үсмерлектән чыгып, мөстәкыйль тормышка аяк басты. Аларга алмашка яңа буын – «альфа» буыны үсеп килә. Белгечләр фикеренчә, болар – 2011–2015 елдан соң туган балалар. Нинди булыр алар? Безнең балалар тормышларын интернеттан башка күз алдына да китерә алмаган шикелле, алар дөньясы роботлар, ясалма аң белән бәйлә булырмы – моңысын киләчәк күрсәтер.

Татар гаиләсе » яшь буын

КАЗЫКЛАР

Алсу
ШАКИРОВА

– Бер көнне арткы якка – бәрәңге бакчасы жиренә чыксам, Раушан казыклар кагып ята. «И улым, нәрсә була бу? Ничекләр эшләп чыгарсың моны?» – дип борчылам, тезелеп киткән казыклар мәйданын күрәп. Ул кадәр зур төзелешне күргәнем дә юк иде... Холкы шундый – уйласса, эшли. Тотынгач, ахырына кадәр җиткерә. Үзе каккан шул казыклардан төзелгән тормыш инде бу, – дип, улы белән горурлану хисләрен яшерә алмый Рәмзия апа.

Балтач районы Югары Субаш авылында яшәүче ХӘБРИЕВләр гаиләсендә кунакта без. Җир җимертеп эшләп, күпләргә үрнәк булып, бер түбә астында өч буын яшәп ята. Ничек кенә әле! Берәүләр каланы сайлаганда, Раушан белән Алиә саланы үз итә.

Раушанның шушы җиргә суккан казыклары буйлап китик әле. Авылда корган мул, бәхетле, түгәрәк тормышын нинди нигезләргә утыртты икән авыл егете...



Язмыш

Төп казык бу түгел, әлбәттә. Аны Раушан үзе какмаган да. Ләкин тормышына саллы өлеш керткән ул. Гаиләдә дүрт кыздан соң зур бүләк булып дөньяга килгән бердәнбер малай Раушан. Алдагы дүрт кызын да бер үк акушерка белән тапкан Рәмзия апа, шаяртып, бишенче тапкырында бала табу бүлмәсенә аның белән керүдән баш тарта. «Тукта, син кермә әле, гел кызлар бирәсең», – ди акушеркага. Ул вакытта УЗИ аппаратлары бармы соң? Балаң белән тәүге күрешүендә генә кем икәннән беләсең ләбаса. Ни хикмәт, күкрәгенә ир бала салып куялар бит Рәмзия апаның. Раушан! Бу сөөнечне, авылга – күршеләренә шалтыратып, Рәфкәтә абыйга палатадаш хатын житкерә. Бәхетле әти шул көнне бәби тәпиен өч литр самогон белән бик яхшылап юганын гаиләдә әле дә көлеп искә алалар.

Рәмзия апа үзе 35 ел колхозда хезмәт куйган: 17 ел сыер сауған, 15 ел бозау караган. Рәфкәтә абый колхозда тракторда эшли, күп еллар район буенча алдынгы комбайнчы исеменә лаек була. Үз гомерләрендә бергәләп өч йорт күтәргәннәр. Өстәл кадәр ташларны берүзе күтәреп

**Мондый хезмәт мохитен авылда гына
тудырып була. Улларыбыз
бары тик татарча гына сөйләшә.
Әби тәрбиясенең дә җимешләре бу.**

сала торган өрлек кадәрле ир булган ул. Кайсы эшкә тотынса да, Рәфкәтә эшлэгәнә күренеп тора, аныкы гел икенче була дип мактаганнар авылда. Кызганыч, кыска гомер насыйп була аңа. 52 яшендә үк бакыйлыка күчә Рәфкәтә абый... Тормыш йөгә, йорттагы ир-ат эше тулысынча Раушан өстенә кала. «Рәхәт күрмәде инде», – дип авыр сулый әнисе, ул елларны искә алып...

Кечкенәдән техника тирәсендә чуала Раушан. Этисе дә мәктәптә инструктор булып эшлэгән вакытлар бу. Булган инде Югары Субаш мәктәбенең көчле чаклары: тракторы, автобусы, машиналары... Егетләргә, укытып, мәктәптән үк права белән чыгарганнар. Күңелә яткач, бөтен деталь-запчастыларны тотып, җыеп карап өйрәнә малай. Интернет юк – бөтен кызыксындырган мәгълүматны китаптан укып ятлый. Этисез калган елны ук – 16 яшендә Мари якларыннан беренче тимер атын барып ала – ярым сүтелгән хәлдәге «ЮМЗ» тракторы була ул. Аны яңадан җыя Раушан. Колхоз эшеннән дә тартынмый: Т-150 тракторына утыра, «Дон» комбайнында – ярдәмче, «Нива»да берүзе эшли. Туры килсә, очкычны да һавага күтәрә алып иде егет!

Этисе исән чакта ветеринар белгечлеге турында хыялланса да, башка тормыш мәктәбе узарга туры килә аңа. Әнисен калдырып китеп буламы инде?! Була, әлбәттә... Ләкин Раушан өчен бу башка сыймаслык кебек тоела. Һөнәри лицейда машина йөртүче, тракторчы, эретеп

ябыштыручы белгечлеген алып, ватан алдында бурычын үтәп кайтырга да өлгерә.

Ә калган казыклар турында Раушан үзе сөйли...

Жир кадерә

– Армиядән кайткач, әниңең, апаларның, туганнарның пай җирләрен алып, шулар белән эшли башладым. Кеше башына 4,8 гектар җирләр бүленгән иде. Шунда печән әзерлим дә, аренда өчен хужасына печән белән түлим. Аннары Мари Иле якларыннан җир рәсмиләштердем. Ул чакта ук: «Күбрәк ал, аннары булмый әле ул», – дип кисәттеләр. Кая инде, илле гектары да җитә кебек иде...

Үз җирләремдә эш тәмамлангач, Мари Иле, Киров якларына юл тоттабыз. Анда да җирне арендага алып эшкәртәбез, печән әзерлибез. Хәзер 150 гектар җирем бар. Авылда – иркенлек. Патша кебек яшибез дип көләбез. Узган чакрымнарны, киң басуларны, чиксез кырларны күрәп үскән, шуның белән яшәгән авыл кешесен бер бүлмәле фатирга ябып куй инде менә... Югыйсә Балтачка – район үзәгенә китеп өй салырга да мөмкинлегем бар. Ләкин үз авылымнан беркайчан китәсе килми. Күршеләребез йортларын сатып күченеп киттеләр. Сатып алырга теләүчеләр килеп йөри башлаганын күргәч, туктале, нишләп чит кешегә бирик әле моны, дип, ул җирне дә үзебез сатып алдык.

Күрше төбәкләрдә эшкәртелмәгән кайсы җиргә барып тотынсаң да, шундук хужасы табыла. Киләчәктә зур проблемага әйләнәчәк әле бу җир мәсьәләсе. Кемгә кирәк ул авылдагы җир, димәгез. Иң туклыклы, уңдырышлы туфрак авыл җирендә. Җир кешесе кадерен дә, аермасын да белә аның. Хәзер аңлайым: әти исән булса да шәһәргә китмәс идем... Җир кешесе мин.

Алия

– Армиядән кайткач, бер дуслым ашка чакырды. Ул да хезмәт итеп кайткан гына иде әле. Шуңа хөрмәткә Коръян укыттылар. Алия белән шунда таныштык. Ул табын әзерләшәргә, ярдәм итәргә килгән. Очрашып йөргәндә үк авылда каласымны белде. Минем киләчәгем Субаш белән генә бәйлә булганын аңлай иде. Алай да: «Авылда да шәһәрчә – сыер саумыйча яшәп була», – дип ышандырган идем. (Көлә). Бер түгел, кырыкка якын сыер саварга туры килде менә. Алияне дә эш белән куркытып булмый. Авыл кызы бит ул! Тормыш йөген бергә тартабыз.

Туй мәсьәләсен дә җиңел генә хәл иттек. Ноябрьдә дусларның туена баргач, Алия кәләш бәйләмен тотты, мин – кияү аткан буманы. Декабрьдә инде безнең тугебыз булды. Алдагы ел – кәбисә елы иде. Шуңадырмы, бер кафедрада буш көн юк. Шуңа туйны авыл мәктәбе ашханәсендә уздырдык. Аның каравы, шулкадәр күңелле узды! Кунакларны чак озаттык. Биер өчен бөтен музыканы үзем сайлап, яздырып куйдым. Хәер, бөтен оештыру эшләрен дә үз җилкәмә алдым. Безнең туйны дуслар-туганнар әле дә сагынып искә алалар.

Авылыбызда фельдшер булып эшли Алия. Әнигә укол йә система куясы булса, бик җайлы ул яктан да. Алты операция кичерде әни. Беренче ярдәм күрсәтер кешесе

Татар гаиләсе » яшь буын

янында булуга ул бик куана. Шәһәргә китик дип бер тапкыр да үгетләмәде Алия. Кайсы жирегез шәһәрдән ким дип сорасалар, аптырый хәтта... «Ким түгел, артык әле!» – ди.

Улларым

– Өч малай бүләк итте миңа Алия! Бик зур горурлыгым инде алар. Олысы Раянга 9 яшь. Аның үскәнен хәтерләмим дә кебек. Ул вакытта трактор белән эшләп йөргән чаклар – еш ватыла. Мин йө ремонтта, йө эштә... Рияз 7 яшьтә, Ренальгә 3 яшь тулды. Кая барсам да, үзем белән алып йөрергә тырышам. Шуңадырмы, «әти кебек» дигән сүзне еш кабатлыйлар. Беләм, миңа охшарга тырышалар. Бәләкәе гел минем белән тракторга утырып йөри. Йортка күчкәндә ламинатны Раян белән икебез жәйдек. Уртанчыбыз Рияз – иң шугы. Анысы бигрәк тә авыл жанлы булып үсә. Кайвакыт авылда тракторны сорап торалар да, биреп жибәрәм. Урамда күреп, танып ала шуны. «Әти, безнең тракторны кем алды?» – дип сорый кайткач. Сенаж әзерләгән вакытта бик зур өмә була бездә. Унлап техника эшли: ташыйбыз, чокырга бушатабыз, таптыйбыз... Риязның үзендә урақ өсте: безне кабатлап, уенчык машина-тракторлары белән ул да сенаж әзерли. Уенчык КамАЗ машинасы белән алып кайта, үзе ясаган чокырга бушата, таптап тыгызлый, өстен пакет белән яба, ташлар белән бастыра. Икенче көнне ачып, сыерларга шул сенажын бирә. Көтүдән кайткан сыерлар урыннарын бутап бассалар да, шундук сизеп ала ул.

Жәен бергәләп сыерларны көтүгә куалар. «Электропастух» белән әйләндереп алган урынга алып барып ашталар, саклыйлар. Балаларны дәрәс тәрбияләүнең бердәнбер дәрәс юлы – үз үрнәгең. Эш беләп үсәләр дип куанабыз. Сыерларга сенаж бирәләр, асларын чистарталар. Кечкенәдән кул арасына кертәргә тырышабыз. Шәһәр малайларын бәбәй урынына тоталар бит әле бу яшьтә! Мондый хезмәт мохитен авылда гына тудырып була. Улларыбыз бары тик татарча гына сөйләшә. Әби тәрбиясенә дә җимешләре бу. Аларга күз-колак булып торыр кешебез һәрвакыт янәшәдә. Өй каршында бик иркен мәйданыбыз бар. Шунда дуслары белән җыелышып уйныйлар. Ә шәһәрдә... Балалар өчен аерым бер кеше кирәк.

Өч малай – бик зур байлык! Әти исән булса, бигрәк куаныр иде бу байлыкка. Шулай да бер кыз да яратып карыйсы килә. Кызларның исе үк икенче була, диләр...

Кәсеп

– Үзем җыйган беренче «ЮМЗ» тракторын сатып, МТЗ-80 тракторы алдым. Берәздән иске генә сарабызга сыерлар алып кайтып бастырдык. Яшь чактагы хыялымны барыбер тормышка ашырдым бит – ветеринар курслары үттем. Ассимилятор эшен дә үзем башкарам. Токымлы орлык белән үзем йөгертәм сыерларны. Хайван белән эшләгәндә төрле хәлләр була. «Сыер котырса аттан яман» дигән мәкальнең туры мәгънәсенә тап булырга туры килде. Бер абзый белән Арчадан сыерлар алып кайттык. Минем сыер машинадан әйбәтләп кенә төште, алып кереп яптык. Икенче сыерны төшерергә дип менгән идем, сөздә. Алай гына да түгел, котыра ук башлады. Бавын кисеп машинадан төшерсәк тынычланыр дигән идек. Нинди ул! Безне куарга тотынды. Тотып кына булмый: кулларны сыдырып, шештереп, имгәтеп бетерә язды. Шофёр егетне үтерә дип торабыз, каен агачы артына качып котылды. Аны коткарырга дип сыерның артына сәнәк белән сугуым булды, мине куарга тотынды. Трактор чүмеченә абынып егылдым, сөзеп жибәрә, малай! Сыер басуга чыгып чапты. Ике айдан бозаулы торган сыер бу! Басуда трактор белән тоттык. Фараларны ватып, тракторны, «ГАЗель»не яньчеп бетерде. Кире илтеп бирдек. Хужабикәсе: «Кил, әйдә, тилемсә, китәсез килмәгән икән», – диде дә, җитәкләп алып кереп китте сыерын. Шаккаттык!

Сыерларның файдасын күрдек без. Зур ферма турында хыяллана башладым. Бәрәңге бакчасына казыклар какканда ук җиңел булмыйсын аңлаган идем инде. Ләкин уйлаган эшемнән кире кайта торган кеше түгел. Башлагансың икән – ахырына кадәр җиткер!

Ферма салгач, аны буш тотасы килми. Сыерлар санын арттырдык. Бернәрсә дә җиңел генә бирелми... Берсендә унөч тана алырга уйлап, аларны сайлап, карантинга куеп кайттым. Банк кредитка рөхсәт бирде, бөтен документларга да кул куелган, инде акчаны гына аласы калган иде. Ышанычлы, имеш! Ләкин бу сәяси вакыйгалар башлану белән мартта акча бирүне туктаттылар. Ә минем таналар



алынмаган, 700 мең аванс түлängән! Калганын йә түлисен, йә танасыз да, акчасыз да каласың. Ничек итсәм иттем, танышлардан акча алып торып, таналарны алып кайттым. Бүгенге көндә бер кредитыбыз да юк. Тракторлар, комбайн, машиналар бар. Фермабызда – 45 баш сыер. Бозаулаганнарын да камерада гына карап торам. Дөньялар тыныч булса, тагын да зуррак планнар бар әле!

Нигез

– Бу яңа йортыбызга ике атна элек кенә күчендек. (380 квадрат метрлы, бөтен жирдә – хәтта верандада да жылы идәннәр, мунчасы, барбекю зонасы каралган. Һәр бүлмәсә бер бүлмәле фатир кадәр дип, бәхетләрен яшермиләр. – *Авт.*) «Башкарып чыга алмабыз, тотынмыйк», – дип шиклängән иде Алиә. Аңлашыла инде, эш күп, вак-төяк мәшәкате дә чыгып тора: йә комбайн ватыла, йә уттай кызу сенаж әзерләү вакыты килеп житә. Шуңа арада өй эшләүчеләр өчен материалын алып кайтырга кирәк. Хәзер менә куанып бетә торган түгел. Апаларның да төп йорты бит бу. Бай безнең әни – унөч оныгы, ике оныкчыгы бар. Бөтен кешегә урын житә бездә хәзер.

Яшьләргә авылда калдыру өчен йорт мәсьәләсен хәл итәргә кирәк. Безнең районда кайбер авылларда төпләненп калган яшь гаиләләргә йорт төзеп бирү практикасы бар. Бик зур ярдәм дип саным мин моны. Һәр авыл шуңа үрнәк белән эшләсә, авыл жирлегә өчен файдасы да булыр иде. Йорты бар, балалары туа, бакча, мәктәп кул астында. Әнә шулай төпләненп тә калалар аннары. Хәзер авылларда иң кыйммәт ресурс – кеше. Кеше табуы авыр. Ә эшлим дигән кешегә беркайда да эш бетми. Ферма белән эшлисәң килмәсә, кишет ач, башка әйбер уйлап тап. Без менә уңга якын егет – яшьтәшләр – авылда төпләненп калдык. Беребез дә югалып калмады әле. Нигезгә, йортка бәйле авыл кешесенең тормышы. Өе булса, гаиләсә дә, балалары да, эше дә була, бакчасы да, мәктәбе дә саклана.

Тырышлык

– Иртәнге дүрттә эш көнем башлана инде. Шуннан да озак йокласам, көнем бушка узган кебек була. Машинага утырып сөт жырга чыгып китәм. Авылда миннән башка

да сөт жыючылар бар иде барын. Сыерлардан дәвам иткән тагын бер кәсебез бу хәзер. Шуңа кадәр сөт житештереп, аны башкаларга бирәсе килми. Үземә дә файдасы бар, сөт бирүче авылдашларга да. Мин жыйа башлагач, сөт бәйләре дә артты. Сөт – авыл кешесенең төп кереме. Бер сыер тоткан йорт сирәктер Субашта. Гомумән, авылыбыз район буенча иң күп хайван тотучы авыл. Өч йортның берсендә – трактор. Халык тырыш бездә.

Һәр чорның үз авырлыгы, үз матурлыгы. Житешергә, өлгерергә дип тырышасың. Ел саен жәй көне берәр төзелеш бездә. Ферманы бик тиз эшлängән идек. Стеналарын бер көндә күтәреп бетердек. Быел өй белән мәшгуль булдык. Хыяллар бар... Бер ел булса да ял итегез әле, ди әни. Булыр микән? Техника урамда тора – аларга гараж булдырасы иде бит...

Вакытында ял итмәсәң, тормыш үзе туктата кайчак. Узган ел юл һәлакәтенә очрадым. «ГАЗель»нең эшкә яраклы бер төзек жире дә калмады. Ә үзем баш мие селкенү һәм берничә жәй белән котылдым. Шуңа вакыйгадан соң минуты белән бертуктаусыз өйгә, минем кесә телефонына, әнигә, Алиәгә шалтыратып хәлемне белгәннәр. Бөтен районнан! Телефоннар тынмады ул көннәрдә. «Сине никадәр кеше хөрмәт иткән шуңа көнне аңладым», – диде Алиә...

Исәнлек-саулык, тазалык – болар авылда яшәүчеләр өчен генә түгел, һәр кешегә кирәк. Калганы безнең кулдан килә!

Ял

– Кешегә ял кирәк. Төзәтеп, карап тормасаң, техника дә эштән чыга. Элек ауга йөри идек. Хәзер аңа да вакыт юк. Менә шушында үзәбезнең беседкада дуслар белән жыелып, шашлык, уха пешерсәк, бик рәхәт ял була инде. Уйласак, Казанга аквапаркка да менәбез. Балтачка бик күп концертлар килә, анда да еш йөрибез. Балаларны кем белән калдырырга дигән уй тумый – әни алып кала.

Авылда куйган концертлар да чын артистларныкыннан ким булмый бездә. Андыйларга кеше дә күбрәк чыга. Элегрәк авылда урамнар арасында ярыш формасында концертлар уза иде. Менә иң кызык концерт кайда иде ул! Күрше-күлән белән жырылашып, биеп, сәхнәдә ут уйнаттык инде.

Элек кул көрәше белән шөгыльләндем. Авылда үскән малайлар волейбол, баскетбол, футбол кебек күмәк уеннарын да оста уйный. Без Алиә белән тагын бер ял формасын керттек әле. Атнага берничә көн мәктәп спорт залына барып, волейбол уйныйбыз. Безгә башка гаиләләр дә кушылды.

Эшенең уңышлы баруы, аның нәтижәсен күрү канәгатьлек хисе бирә. Аннары башкаларга ярдәм итүдән дә рәхәтлек табам. Ярдем сорап килгән бер кешене дә кире борганым юк. Гомумән, авыл кешесе ярдәмчел, намуслы, гади ул. Шәһәрдә күршеләр дә еллар бие берсен белмичә яшиләр. Ә авылда син һәрвакыт кеше күз алдында. Әти-әниң йөзенә кызыллык китермәү, намус белән хезмәт итү төшенчәләре буенча авыл һәрвакыт алда булачак.



Видеоны карар өчен смартфонның камерасын QR-кодка якынайтыгыз. Фото һәм видео: Анна Арахамия.





НИЧЕК ТҮЗӘРБЕЗ СОН САГЫНМЫЙ?



Эльмира
ЗАКИРОВА

Легендар җырчы, РСФСРның атказанган, Татарстанның халык артисты Әлфия Авзалованың тууына – 90 ел. Миңа бик тә җаваплы эш тапшырылды: аның турында язачакмын! Шатландым... Ни дисәң дә, «үдебеднең» Әлфия апа бит – Актанышныкы, якташым. Актанышка кайтса, тәмам актанышлашып, «бед», «нәмә», «җырлаем», «малайкаччаем», дип сөйләшә торган Әлфия апа. «Туган авылым» комплексында урнашкан Әлфия Авзалова үзәгенә, үзе дә яңа гына 60 яшьлек юбилеен билгеләп үткән кызы Зөлфия Авзалова-Нигъмәтҗанова белән очрашуга ашыгам. Әлфия Авзалованың иҗатын саклау һәм үстерү фонды президенты ул – юридик белемле сәнгать кешесе, инглиз телендә иркен сөйләшә... Һәркемнең үз Әлфия Авзаловасы бардыр, минемчә. Беркемнекенә охшамаган, башкаларны кабатламый торган... Минем дә күңелдә әллә никадәр истәлекләр йөгәрешә.

«Үдебеднең» Әлфия апа

Мин, 12 яшьлек кыз, беренче тапкыр авылыбыз клубына Әлфия Авзалова концертына бардым. Андагы тәэсирләр әле һаман суынмаган. Ул тавыш, ул җырлары, ул чибәрлегә!.. Беренче бүлектә киң итәкле озын ак күлмәктән, кара чөчләрән артка өеп куйган! Баянга кушылып җырлап өздерә генә. Икенче бүлектә – кыска җиңле кара күлмәктән. «Казан утлары» вокаль-инструменталь ансамбленә кушылып, «Чыгарсыңмы каршы алырга», «Сөясеңме дип ник сорыйсың?», «Тамчылар», «Яратам дисең син...» дип җырлый.

Башлангыч класс укытучыбыз Вәсирә апа белән Әлфия апа дуслар булган, Актанышта бер фатирда яшәгәннәр икән дип белә идем инде. Вәсирә апаның кызы Фәйрүзә мәктәпкә килеп: «Бүген Әлфия апа бездә куна!» – дип, серне дә тишә, җитмәсә. Классташ кызлары җырчыдан автограф яздырып алуны сорап, Фәйрүзәгә откыткалар биреп җибәрә. Икенче көнне матур теләкләр язылган откыткалар мәктәптә зур вакыйгага әйләнә... Университетта бергә укыган авылдашым Фәйрүзә сөйләгәннәр күз алдында яңара. Әнә, мичтә бөлеш пешә. Мунчадан чыккан Әлфия апа Фәйрүзә янына яткан да: «И-и, салкын

клубларга төшәсе дә килми. Микрофонны гына китереп бирсеннәр иде дә, шушыннан гына җырлар идем», – дип шаярта... Бер килүендә Авзалованың концерт бригадасы Хәнәви Шәйдуллин авылы Табанлы Күлгә китеп бара. Ә Әлфия апаның шарфы Байсарда Фәйрүзәләрдә онытылып кала. Артларыннан куып житеп, шарфны тапшырулар... Әлфия апа Финляндиядән алып кайтып бүләк иткән джинсы тукумадан Фәйрүзә тектереп кигән матур итәк тә күз алдында һаман...

2005 нче еллар. Бер автобус халык – якташ язучылар, журналистлар, артистлар – Актаныш Сабан туена кайтабыз. Арада Әлфия апа да бар. Төрле кызыклар сөйли. Ялындырмый, җырлап та җибәрә, кызык итеп Илһам абыйны яратып йөрүләрен искә төшерә. Яшь чагында ябык, чандыр Әлфия Илһам Шакировлар белән бер авылга концерт куярга бара. О, артистлар килде дип, зурлап каршы алалар, ә Әлфияне бала-чага дип белеп, клубка кертмәскә маташалар. Кыз югалып кала, ә Илһам: «Керсен, ул безнең фатир хужасының төпчек кызы», – дип ирештерә икән. Баянчы Зиннур Гыйбадуллин үзе сизмәгәндә, портфеленә кирпичләр тутырып, юри авырайтуларын, бер фатирга урнашкач, карават астында утырган каз юрганын тартып төшергәннәрен, йөк машинасында авылга килеп төшкәч, чегәннәр дип кабул итүләрен анекдот итеп сөйли. Эч катканчы көлөбез. Аның белән озын юллар да кыска тоела – шәп кәеф белән кайтып төшәбез туган якка. Иртәгә Сабантуй буласы көнне кич район мәдәният йортына җыелабыз. Талантлы балалар чыгышы, «Агыйдел» җыр-бию ансамбле концерты... Сәгать төнгә унбердә затлы кунак – Әлфия Авзалова чыга сәхнәгә. «Сагындым авылымны, / Кайчан кайтырмын инде?» Зал җыр канатында оча. Гадәттә дәрәҗәле җырчыны аккорд рәвешендә иң ахырдан чыгаралар да шулай, концерт тәмамлана. «Концерт бетә дә инде», – дип өтәләнем. Янәшәмдә төрле авылларның хужалык житәкчеләре утыра иде. Минем сүзләрдән соң дәррәү көлеп җибәрделәр: «Нәмәдәй бетү?! Әле башлана гына!» – диләр. Һәм, чынлап та, Әлфия апа рәхәтләнеп, сәхнәдә килеш халык белән аралаша-аралаша, сөйли-сөйли җырлый – тәмам түгелә! Ә залдагылар таң атканчы тыңларга да риза!

Шул елларда Актаныш районы хакимияте урынбасары булып эшләгән Фәнис Газетдиновка һәрчак якташ җырчыны каршы алу, озатып йөрүләргә йөкләнә.

«Һәр авылда олылап каршы алалар, хөрмәтләр озатып калалар. Китәр вакыты җиткәч: «Әлфия апа, нишлибез инде? Сине бер машина белән алып кайткан идек, күчтәнәчләрең тагын бер машина кирәк хәзер», – дип шаяртабыз. «Юк, жегетләр, күчтәнәчләремне калдырмыйм! Ике машина белән озатасыз инде», – ди. Ул күчтәнәчләр үзенә эләмдә! Күршеләр, танышлар, ятимнәр, мохтажлар, балалар йортлары, картлар йортлары – һәммәсен Актаныш күчтәнәчләре белән сыйларга ярата иде ул!.. Берсендә хәтта юлда Минзәлә инвалид балалар йортына тукталган да, күчтәнәчләрен өләшә башлаган. «Фәнис балакаем, сезнең күчтәнәчләрең яртысын таратып бетердем инде. Машина җиңеләйде. И сөенде инде сабийлар!» – ди. Шундый инде ул Әлфия апа! Балалар белән –

«Тейлорлар бер читтә торсын! Әлфия Авзалова – үзенә бер!» – дип куям.

балаларча, әбиләр белән – әбиләрчә, председательләр белән председательчә сөйләшә. Кирәк булса, председатель дип тормый, пыр туздырып ташларга да мөмкин! Нишлисез, Әлфия апа бит...»

...Шул матур хатирәләргә күмелеп, Әлфия Авзалова үзенә килеп керәм. Түрдә – сөекле җырчыбыз портреты. Яраткан кызыл күлмәгеннән. Елмайган... Битләре чокырланып тора. Янымда – ике тамчы судай әнисенә охшаган Зөлфия. Ул төс-кыяфәте белән генә түгел, холкы, тавышы, сөйләшүләре, хәтта мәзәк сүз әйтеп көлдерүләре белән үк Әлфия апаны хәтерләтә.

Диварларда – Әлфия Авзалованың төрле еллардагы фотолары. Яшь, чибәр! Ул причёскасы, күлмәкләре... «Эдита Пьехага охшаган!» – дим. «Үзем турында» дигән китабында «Эдита Пьеха минем кумирым иде. Сокланам, кызыгам, их шулай җырларга иде дип хыялланам. Аның кебек озын, яңа модалы күлмәкләр киясем килә...» – дип тә яза бит әле ул. Әнисен тирәннән белгән Зөлфия: «Пьеха гынамы соң! Элизабет Тейлор!» – ди, яратып. Җырчы турында Татарстан Президенты Рөстәм Миңнеханов, Дәүләт Киңәшчесе Минтимер Шәймиев, Казан шәһәрә мэры Илсур Метшин әйткән сүзләрен укып, Әлфия Авзалованың бөеклегенә кат-кат инанасың. Каршы якта... Әлфия апаның без көненә әллә ничә мәртәбә тыңлап, сүзләрен ятлап бетергән унбер җырлы пластинкалары. Якташы Минтимер Шәрипович бүләк иткән «Ямаха» япон аппараты. Әлфия Авзалованың тормышы һәм ижаты турындагы татарча, русча, инглизчә китаплар... Җырчының уникаль артефактлары коллекциясе, фото-аудио, видеоматериаллар... Ә бүген Зөлфия ханым «Сөембикә» журналы өчен әнисе турында эксклюзив хатирәләрен сөйли.

Мин – бәхетле: тач әнигә охшаганмын!..

– 28 декабрь – минем туган көнем. Әни шул көнгә гастрольләрдән кайтырга тырыша иде. Бер атна алдан шалтыратып та куя: «Балалар, Алла боерса, Зөлфиянең туган көненә кайтам», – ди. Ләкин берничек тә әйткән көненә кайтып җитә алмый: йә концертларын сорап куйдыралар, йә машиналары кышкы юлларда батып, ватылып, тоткарланалар. «Кайта алмыйм, тагын ике көнгә калам», – дип хәбәр биргәч, и елым инде! Мин бит бала-чага гына, шул 12 яшьләр булгандыр. «Кызым, Яңа елга кайтам! Жәяү булса да кайтам!» – дип юата ул. Һәм менә шундый картина: 31 ендә кайтам, диде бит, дип, амам Гүзәл белән үлә-үлә әнине көтәбез. Кыңгырау шалтырауга инде: «Ура! Әни кайтты!» – дип, атылып барып әни кочагына ташланабыз. «Тукта, туктагыз әле, балакайлар, әйберләргә урнаштырыгыз әле», – ди ул. Музыкантлары башта күчтәнәчләр ташый, аннары чыршы күтәрәп керәләр! Без тизрәк чыршы бизәргә тотынабыз, әни кухняга ашыга. Менә ул

Репертуарында унжиде телдә жырлар бар. Тамашачы аңласын өчен, бер-ике куплеты татарча да жырлай.



■ Элфия
Авзалова
биюче
Гүзәл Вафина,
кызы Зөлфия
һәм оныгы
Ләйсән белән.
1988 ел.

иттарткычтан фарш чыгара, бергәләп пилмән ясыйбыз. Әни фирменный пәрәмәчләренә дә вакыт таба. Беренче табаны шундук ялт иттерәбез. Зур-зур пәрәмәчләр бит әле! Ул бервакытта да бәләкәй итеп ясамый иде. Бала-чагында туйганчы ипи ашарга да тилмереп үскәнгә ул! Кәстрүлдә сыер сыйраклары кайный: холодец та ясый әле. Өлгерәме-юкмы – анысы мөһим түгел, ә менә Яңа ел рухы шундук сизелә инде! Әле яңа гына юлдан кайтып кәргән әни бит! Ял да итә алмаган. Аклы-каралы телевизордан Образцов театры концертын йә «Божественная комедия»не карый-карый, Яңа елны каршыларга әзерләнәбез! Әниң бердәнбер яраткан бәйрәме ул. «Голубой огонёк»лар карап, соң гына ятабыз. Ә икенче көнне әни уята: «Кызла-а-ар! Әйдә торың! Яңа ел белән!» – ди. Чыршы астына бүләкләр кую юк иде без үскәндә. (Көлә.) Пилмән белән чыршы булгач соң! Әни үзенә туган көннәре тирәсендә тагын гастрольләргә чыгып китә. Бик моңсу булып кала.

* * *

«Характерың белән Элфия апага охшагансың», – диләр миңа. Әлбәттә, охшаганмын! Характер буенча гына түгел, тышкы кыяфәт белән дә! Гүзәл турында ул: «Бу минем фәрештәм!» – дип әйтә иде. Гүзәл ул тыныч, ашыкмый-каударланмый. Ә без әни белән йөгерәбез, чабабыз. Безгә тиз булсын! Әни минем турында исә: «Бәләкәй кызым нәкъ үзем: жәнгә охшаган!» – ди. (Көпәп жибәрә.)

* * *

– 6 яшькәчә русча гел сөйләшмәдем. Әни ике серияле һинд киноларына Гүзәлнең үзен генә жибәрми, мине дә

аңа тага. Фильмның бер сүзен дә аңламый утырам. Житмәсә, нәрсә дип әйтте ул, дип, туктаусыз Гүзәлне аптыратам. «Аннары сөйләрмен, комачаулама!» – дип пышылдый. Ә өйгә кайтканда инде, тегесе яратты моны, монысы яратты шуны, ди дә – вәссәлам! Менә шундый тәржемә! «Ничек соң, матур кино булдымы?» – дип кызыксына әни. «Бик матур булды караганда, мин генә бер сүзен дә аңламадым», – дим. «Нишләп, апаң тәржемә итмәдемени?» – диюенә каршы, Гүзәл: «Әни, анда йә тәржемә генә итеп утыр, йә кино кара инде! Тамашачылар янында сөйләшеп утыру уңайсыз», – дип куя.

* * *

– Мин Равилгә кияүгә чыкканда, әни Әстерханда гастрольләрдә иде. Кайтам дигән иде, әмма кайта алмады. Әни Илһам абыйга шалтыраткан. «Карале, Илһаметдин, мин гастрольдә. Зөлфияне котларга һичьюгы син бар инде», – ди икән. Ул чакта туй үткәрмәдек. Өйдә генә утырдык. Әниң беренче ире – Гүзәлнең әтисе – хатыны белән килде. Гөбәдияләр, пироглар күтәреп килгәннәр. Табынны тулысынча алар әзерләде. Менә шулай дусларча, туганнарча мөнәсәбәт. Булган, үткән, без дус булып калырга тиеш, ди иде әни. Иремнең дуслары, минем иптәш кызым Инга килде. Илһам абый чәчәкләр күтәреп керде. Матур итеп сөйләшеп утырдык. Әни әйтмешли, чын түебыз унөч елдан соң гына булды. (Елмая.)

* * *

– Әниң чагыштыралар инде Хәния белән дә, башка жырчылар белән дә... Хәния ул хет жырлары, таланты, тырышлыгы белән акча эшли алды. Ә болар бит?! Шыгрым тулы зал! Көнгә ике-өч концерт. Менә Төмәндә булган хәл. Үзем алып барган идем концертларны. Анда коточкыч зу-у-ур, 2 мең тамашачы сыйдырышлы Нефть-челәр сарае бар. Советлар Союзында андыйлар юк иде әле 80 нче елларда. Биш концерт көнгә! Безгә биюче Ирина Сабитова килгән иде, аның беренче гастролә. Биш концертта чыгыш ясыйсын ишетеп, телсез калды! «Мин юлдан гына, юынмаган да», – ди. «Нинди юыну?! Менә үтүк, бар йөгер!» – дибез. «Чәй эчәләмме соң?» – ди бичара. «Тиз генә эч!» – дип ашыктырабыз. Ышанмассыз! Беренче концерт иртәнге унда башланды, соңгысы төнге бердә тәмамланды. Спорт сарае директоры: «Элфия апа, берәз кыскартмассың микән?» – ди. «Юк, кеше акча түләп килгән бит», – ди әни. Ул акчаның берәз проценты үзенә булса икән! Юк бит! Ике сәгать ярымлык концертта сәгать ярым берүзе жырлай! Бер минут та кыскартмый. Биш сеанс концерт, шыгрым тулы тамаша залы! Житмәсә, анда әле руслар да килә иде. Запискала ява сәхнәгә. «А вы не знаете какую-нибудь русскую песню? Нам нравятся как вы поёте». Әни кычкырып укый да музыкантларына ым кагып ала: «Егетләр, әйдәгез «Волга-речка»ны», – ди. Аннары төрле милләт кешеләре утырганын белгәч, һиндча да, гарәпчә дә, казакча да, үзбәкчә дә, марича да, хәтта чехча да жырлай. Башкортчасын әйтеп тә торасы юк инде. «Шәл бәйләдем», «Их, Өфө калаһы», «Элмәлек»-ләр... Ул чәчәкләр! Кыш көне! Төмәндә бит әле! Ниндиләре

генә юк! Әни кочагы белән колонка өстенә куя бара... Менә бу колонканы Минтимер Шәрипович биргән иде... Беренче концерт тәмамланды гына. Кешеләр чыкканчы ук икенче сеансныкылар кереп тула. Икенче концерт – тагын чәчәкләр! Әни әйтә: «Тукта, бу чәчәкләрне мин күрдем бит инде... Шушындый ук букет, шул ук розалар...» Бактың исә барабанчы Марсель теге концерттагы чәчәкләрне алып чыгып, тиз генә сатып керә икән! Менә шундый бизнес! Әни өченче концертта гына серен төшенде. Музыкантын шелтәләп тә алды. Ә Марсель: «Нәрсә булган, Әлфия апа, алар шиңә бит хәзер», – дип аклана. «Ярар алайса, кергән акчага бөтен бригадабыз белән бергә ресторанга барырбыз», – диде әни. Әнә шул керем акчасына икенче көнне ресторанда ашап чыктык.

* * *

– Төмәннән киттек Тобольскига. Минем белән 5-6 яшьлек кызым Ләйсән дә йөри иде әле гастрольләрдә. 1987 нче еллар бу. Ирем Равил Әфганстанда. Кабулдагы үзәк госпитальдә реабилитация буенча баш белгеч иде ул. Күңелсезләнеп ятмагыз, дип, әни гастрольгә дәште. Бик киң күңелле, юмарт иде әни. Колхозларда йөргәндә берәр бот ит бирсәләр, шуны чаптыра һәм берәү дә үпкәләмәслек итеп тигез итеп бүләшә. Арты белән борылып баса да, бу кисәк моңа, монысы шуңа, дип, төркемендәгеләрне атап чыга. Урта Азияләргә гастрольгә чыгып китсәк, ким дигәндә ике ай ярым кайтып керми йөри идек. Икешәр көн поездларда барабыз. Ашарга юк, су юк... Әни спиралье бөләкәй генә плиткада пәрәмәчләр пешереп, бөтен коллективны ашата иде. Камырлар куеп, уксустан бушаган шешәне уклау итеп жәеп пешерә!

* * *

– Әнине Финляндиягә татарлары үзләре чакырган иде! Ә әни: «Нигә үзем генә, әйдә тагын берничә кешене алыяк», – ди. Ахыр килеп, әнине калдырдылар, үзе тәкъдим иткән кешеләр китеп барды. Менә шул чакта әнинең бик хәтерә калды – бик үрсәләнеп елады...

Ике мәртәбә күрдем әнинең елаганын. Берсе – шушы хәлдән соң, икенчесе... Әнинең бик яраткан кешесе бар иде. Шул өйләнгәч елады ул. «Аның белән бергә буласыбыз юк», – дип, үзе үк әйтә иде инде. Соңыннан очрашырга теләмәде әни: «Миңа кирәкми, Аллам сакласын, кешенең каргышы төшәр», – диде. Бик порядочный иде әни! Гайбәт сөйләмәде, кеше сүзен йөртмәде. Үзбәкстан, Әрмәнстан, Азәрбайжан – кайларга гына бармады. Һәм һәрчак яңа җырлар белән сөендерде. Узган ел боларын җырлады, хәзер икенче җыр кирәк, ди иде. Чирләгәндә дә эшли иде, температуралы килеш сәхнәгә чыга. Бөрвәкыт мин Сәмәркандта бик каты авырдым. «Әни, башым авырта», – дим. «Даруларыңны эч. Кеше акча түлөгән. Синәң чирләвең беркемгә кирәк түгел», – диде әни. Үзенә дә, безгә дә бик таләпчән булды ул.

* * *

Кулаткыда ике концерт куйдык та, автобуска аппаратураларны төяп, Ульяновскига киттек. Анда поездга уты-

рып Уфага, Татарстан әдәбияты һәм сәнгате көннәренә барырга кирәк иде. Автобуста барабыз. Жәй булса да, төннәр салкын. Әнинең аягы туңа башлады. «Арыдым, мин артта ятып барыйм әле», – ди. «Әлфия апа, анда кәгазь капчыклар бар, аягыгызы шуңа тыгыгыз, без салкында шулай эшлибез – булыша», – ди шофер. Берзаман арттан әни: «Әй, чүәкләр! – «Чуваки» сүзен шулай татарчалаштыра – карагыз миңа», – дип кычкыра. Ул капчыкка тәмам чумган! Шул кыяфәте белән безне дә көлдермәкче. Бөтенесе арыган инде. Ә әни арый торганнардан түгел. Аңа һаман шаяртырга, көлдерергә булсын! Гел юмор белән сөйләшә иде ул. Кәфе юкларның да күңелен күтәрә белде. «Уйга чумгансыз, ярый аннан чыгып булса, ә булмаса, нишләрсез», – дия иде. Үзе борчылса да, башкаларның күңелен күрергә тырышты. Ульяновскида ике сәгать поезд көттек. Аппаратураларны калдырып булмый бит. Әни ял итә ала иде югыйсә. Юк, ул һаман музыкантлары арасында. Берзаман игълан итәләр: поезд икенче юлга килә, тукталыш ике минут, диләр. Күтәреләп, рельслар аркылы йөгәрәбез. Ике минут эчендә бөтенесен вагонга ташып бетерергә кирәк. Тамбурда атлар урын да юк: тонналы аппаратуралар белән тулган. Поезд кузгала. Әни: «Барысы да утырдымы?» – дип, бөтенесен барлый. Интегә-интегә, чәйгә дә тилмереп, бер тәүлек дигәндә, ниһаять, Уфага килеп җитәбез. Ә анда: «Хәзер Белорецкига очачакбыз», – дип каршылылар. Вокзал, аэропорт. Тагын ашык-пошык самолетка төялүләр... Арып йоклап киткәнбез. Берзаман ишекләр ачыла, Сәйдәш маршы яңгырый, пионерлар басып тора. Кымыз белән каршылылар. «Уф Аллам! И Ходаем! – ди әни. – Нинди кымыз?! Егылам бит хәзер!» Белорецк кунаканәсе, озын завод, чакрымнарга сузылган цехлар, һәйкәлгә чәчәкләр салу, кич – концерт. Икенче көнне Учалыга – Европа белән Азия кисешкән җиргә алып киттеләр. Юрталарга алып керделәр, атларга атландырып йөрттеләр... Әни Башкортстанны бик ярата, андагы табигатькә соклана иде. Ләкин ахырдан барыбер сагынып Казанына кайта. Үлөп ярата иде Казаны!..

...Зөлфия ханым Әлфия Авзалова ижатын саклау һәм үстерү фонды эшчәнлегә белән таныштыра. Фондның шигаре дә үзенчәлекле: «Музыка – дөнья халыклары теле» дип атала ул. 2021 елның жәендә ачылган Әлфия Авзалова исемендәге үзәктә җырчы исемендәге вокал студиясе эшләп килә, анда укыту һәм дөньякүләм сәхнәгә күтәрү өчен талантлы яшьләрне кабул итәләр. Бөек җырчыга багышланган Халыкара талантлар фестиваль-конкурсы ике елга бер тапкыр уздырыла. Беренче фестиваль лауреатларын, әнә, Зөлфия ханым Лос-Анджелеска ук алып барган. Яшь җырчылар – Әлфия Авзалова варислары – Сабантуй күрсәтеп, Американың 38 иленнән килгән катнашучыларны таң калдырып кайтканнар. Анда, әлбәттә инде, Әлфия Авзалова җырлары да яңгырагандыр! «Туган ягым – гөлләр иле», «Яшьлектә – сөйгән яр, / Сагындым, килеп ал» дип тә, «Күрешергә ничә еллар бар, / Ничек түзәрмен соң сагынмый?» дипләр дә... Ул җырлар, ул моң, Әлфия апага гына хас аһәң, аның ритмнары һаман безнең күңелләрдә яңгырый. Сагындыра...

Фотолар: гаилә архивынан.

Композитор, рэссам, шагыйрә, автор-башкаручы... Әнә шундый бәхетле иҗатчы ул Флөра Шәрипова. Башкортстанның кыялы, урманлы гүзәл табигатеннән – илһам, җырга оста әти-әнисеннән – моң, хаж кылган бабаларыннан иман алып үскән кызга бу дөньяда кешеләргә яктылык, матурлык өләшү вәкаләте тапшырылган, күрәсең. Балачакта укытучы булырга, дүрт бала табып үстерергә хыяллана Флөра. Бер баласын, һичшиксез, композитор, икенчесен – рэссам, калган икесен җырчы һәм шагыйрь итеп күрәсе килә. Һәм ул хыяллар чынга да аша! 300 дән артык җыры, ике шигырьләр китабы, күп картиналары бар. Аның җырлары Айдар Галимов, Алсу Әбелханова, Резеда Шәрәфиева, Элвин Грей кебек популяр җырчылар репертуарын бизи.



Флөра ШӘРИПОВА

САГЫНАСЫМ КИЛМИ... САГЫНАМ!

Назлы күңел

Минем күңел сабий бала кебек:
Йолдыз күзләп, күккә үрелә.
Яхшы сүзгә көлә чишмә кебек,
Каты дәшсәң, яшькә күмелә.

Минем күңел диңгез өсте кебек:
Тын дулкында кояш йөгәрә!
Каты дәшсәң, күтәрелә давыл,
Үксеп елап, ярга түгелә.

Минем күңел күк гөмбәзе кебек:
Иртә таңнан нурга күмелә!
Каты дәшсәң, кара болыт каплай,
Яңгыр булып хисләр түгелә.

Минем күңел гөл-чәчкәдәй назлы:
Ачы җилдәй каты тимә син.
Салкын сүзләр белән дәшә күрмә,
Сакла берүк, кырау тимәсен.

Соңладың...

Ачы җилләр җанны кыерсытты,
Шул чакларда янда булмадың...
Җылы сорап хәзер килдеңмени?
Көзләр җитте инде... Соңладың...

Явызларның сүзе җанны өтте,
Яклар өчен сүзең булмады.
Дәшми генә яннан карап үттең,
Авыр чакта бирми кулларың...

Яланаяк бозлы җирдә тордым –
Җан өшеде, ләкин туңмадым.
Күңелемнең якты нуры һаман
Гел эретә килде бозларын.

Тозакларын салып, читен тормыш
Сынаганда янда булмадың.
Җылы сорап нигә килдең әле?
Кирәкмисең инде! Соңладың!

Кемдер ярата

Өзелә дә төшә җиргә яфрак,
Болыт каплап алган күгемне.
Сизелми дә үтеп киткән җәйләр,
Көзләр килеп җиткән түгелме?..

Салкын җилләр тота иңнәремнән,
Җылылыгы җәйнең сүрелде.
Сорап тормый килеп җиткән дә көз,
Яңгыр белән юа күңелне.

Сорап тормый яңгырлары көзнең,
Барыр юлны буйый сагышка.
Язлар, җәйләр ерагая бара,
Гомер кышкы якка авыша.

Җитте көзләр, якынайды кышлар,
Яфрактарны җилләр тарата...
Чәчем агара дип үкенмим, юк,
Кышны да бит кемдер ярата!

Сагынам...

Куркам синнән... Син тагын да мине
Эретерсең, җанны исертеп...
Ялгыз калдырысың җилләрәңнән
Әчесенә мине, илертеп!

Җан тартыла сиңа, нигә икән?
Ә йөрәктә – сөю кузлары...
Эрер микән, эри алыр микән
Сагышларның сары бозлары?

Ышаныйммы сиңа? Ышанмыйммы?
Очрашыйммы? Әллә юк микән?
Синең кебек җанга кергән кеше,
Җан әрнеткән кеше юк бүтән!

Синең сүзләр, күзләр, иреннәрең
Нигә икән шулай исертә?
Җылы назын биреп алдата да,
Салкын бозы җанны илertә...

Тик нигә соң, онытырга булгач,
Сине исләп, канат кагынам?
Нигә генә кердең син җаныма?
Сагынасым килми... Сагынам!

Йөрәгемә кагылдың

Җанны жылытырлык сүзләр белән,
Йөрәгемә килеп кагылдың.
Җандагы боз кинәт ватылды да,
Ташу булып хисләр агылды.

Әллә уты өтә йөрәгемнен,
Әллә бозы шулай яндыра?
Агыла да хисләр йөрәгемдә,
Тырный-тырный эзләр калдыра.

Аңлау кыен... Әллә уяна ул,
Әллә куркып, өшеп, калтырый?
Әллә боз кылчыгы яна анда?
Әллә яшь тамчысы ялтырый?

Кагылдың да кинәт йөрәгемә,
Хәзер анда хисләр ташкыны.
Шул ташкыннар арасында ташлап
Ялгызымны гына калдырма!

Көзгә калган хисләр бозлы шул ул...
Эретүе аны кыендыр...
Татлы да ул, газаплы да икән,
Сөюләргә көзен сыену.

Сөю балкышы

Син йөрисең үзең еракларда,
Янәшәмдә тоям сулышың.
Жаным ялгыз, ләкин хыялымда
Синең белән үтә тормышым.

Әлдә мәхәббәт бар бу дөньяда,
Ләззәтләрен тоеп янарлык!
Хисләремнең нуры шундый якты –
Йөрәкләргә юллар салырлык!

Төн шомнарын ерып тарата да,
Синең жанга барып бәйләнә.
Аңламаслык серле сихри моңда,
Ожмахларга дөнья әйләнә.

Серле төннең сихри әкиятә,
Жаным сагышының алкышы!..
Чынбарлыкта син юк, син – еракта,
Тик йөрәктә – сөю балкышы!

Табигать тә елый

Яңгыр кебек назлы хисләр яуды,
Болыт булып сөю килде дә.
Жанкаема күлдәй сөю коеп,
Сагыш салып китте күңелгә.

Әллә жилләр урман белән уйный,
Әллә минем жаным дулыймы?
Тәрәзәдән әллә тамчы тама,
Әллә жаным үксеп елыймы?

Пыяладан сулар агып төшә,
Сагыш карый жанга, үрелеп.
Сөю ачыларын татыгандай,
Табигать тә елый, түгелеп.

Пыяла

Ватык пыяла без икәү,
Ялтырыйбыз кояшка.
Син бер якта ут янасың,
Мин ялтырыйм бу якта.

Ватыгын шәйләми кеше,
Балкышын гына күрә.
Пыяла ничек телгәнән,
Бары безнең жан белә.

Син дә ватык бер пыяла,
Мин дә ватык пыяла.
Бездән башка ярчыкларын
Кем соң бергә жыяла?

Кырларын туры китерсәк,
Бер бизәк булыр иде.
Төрле төскә кереп янып,
Нурларга тулыр иде.

Бәлки, күз явын алырдай
Бер савыт булыр иде.
Мөлдерәмә булып аңа
Тик бәхет тулыр иде...

Ерактан ялтырап ята
Жирдә ватык пыяла...
Кырлары жанны телсә дә,
Кояш төшсә, нурлана...

Ватык пыяла без икәү...
Пыялабыз, пыяла...

Үткәннәрдән сөю эзләмә

Синең үткәннәрең, минем үткән –
Ике сукмак, ике юл икән.
Кушылгандай кебек иде язмыш,
Ялгышканмын, аерым икән.

Синең язмыш жебең башка ярга
Өзелмәслек итеп бәйләнгән.
Адашкан да сөю үткәннәрдә,
Хатирәгә хәзер әйләнгән.

Яшьлек белән бергә үткән сөю
Матур жырдай калсын исләрдә.
Син яратам диеп ялгышасың,
Тик хатирә синең хисләрдә.

Моңсуланып, жаным, моңсуланып,
Үткәннәрге берүк күзләмә!
Моңсу, жаным, миңа...
Моңсу, жаным...
Үткәннәрдән сөю эзләмә.

Яратам сине, тормыш!

Жаным белән жирне кочып алып,
Сөюемне күккә очырам!
Бары гөлләр ишетерлек итеп
«Мин яратам!» – диеп кычкырам.

Ашыкмаска иде, ашыкмаска...
Бу дөньялар тулы мөгҗиза!
Тик тизлекне өзәйтәсе иде,
Калганына күңелем риза...

Без дөньяда бары кунак, беләм,
Мәңгелеге көтә тупсада...
Тик күңелнең һич китәсе килми
Өермәдәй жилләр купса да.

Ашыктырма, тормыш, ашыктырма,
Акрын гына атлыйм юлымнан.
Кошлар сайравыннан моңга тулып,
Яшәү ләззәтенә коенам.

Яланаяк әле үтәсем бар,
Сукмакларны барлап узасым...
Яңгыр жирне тазартканда жырлап,
Жилләр белән дулап тузасым!

Ялмап алып жирнең назлы сутын
Саласы бар жанга тутырып.
Ашыктырмагызчы! Бер елыймчы
Сәхрәләрдә ялгыз утырып.

Янам диеп канатланган була
Жан төбөндә калган очкыннар...
Көзгә жирне кочып: «Тормыш, сине
Мин яратам!» – диеп кычкырам.

Икебез ике ярда

Аралар да ерак түгел кебек,
Теләгәндә була узарга.
Бары адым гына ясарга да,
Бары кулны гына сузарга.

Икебез ике ярда,
Уртада – язмыш елгасы.
Сиңа – минем ярга,
Миңа – синең янга
Ничек йөзеп чыгасы?

Ике ярда икәү ялгыз гына,
Моңсуланып суга багабыз.
Теләгәндә үтеп булыр кебек,
Тик үтәлмәс ерак арабыз.

Язмыш агымнары көчле шул ул,
Каршы йөзеп булмый агымга.
Төнне ярып яна ике учак
Язмышларның ике ярында.

Татар-гаиләсе » килен-кайнана

БОРЫНГЫДАН КИЛГЭН ГАДӘТ УЛ...

Татарстан Республикасы Президенты каршындагы Татар телен һәм Татарстан Республикасында яшәүче халыклар вәкилләренең туган телләрен саклау, үстерү мәсьәләләре комиссиясе белән «Сөембикә» журналы ел дәвамында «Килен һәм кайнана» бәйгесен уздырды. Бәйгенең бурычы – милләт анасы булырдай киленнәрне, зирәк, акыллы кайнана­ларны барлау; килен белән кайнана мөнәсәбәт­ләре аша матур гаилә­ләрне укучыларга күрсәтү иде.

Редакциягә килгән хатларда акыллы киңәш­ләр дә, әби-бабалардан күчкән традиция­ләрне саклау үр­нәкләре дә бар иде. Ул хатлар журнал бит­ләрендә, сайтта урын алды. Жиң­чүчеләр ике номинациядә билгеләнде.

«Икенче әнием» номинациясендә жиңчүчеләр:

Рәхилә Зәйнуллина һәм аның кайна­насы Фoadия апа (Бал­тач районы, Кари­ле авылы);

Равия Шәймуллина һәм аның кайна­насы Клара апа (Арча районы, Курса Поч­мак авылы);

Гөл­на­ра Ибра­һи­мова һәм аның әни­се Гөлсәрия апа (Арча районы, Кышкар авылы).

«Килен – кайнана туфрагынан» номинациясендә жиңчүчеләр:

Эн­жә Фәй­зрах­ма­нова (Ка­зан шә­һә­ре);

Ди­лә­рә Гыйм­ра­но­ва (Әл­мәт районы, Ки­чү­чат авылы);

Ләй­лә Га­ли­мул­ли­на (Ча­ллы шә­һә­ре).

Татарстан Халыклар Дуслыгы йортының концертлар залында әнә шул жиңчүчеләрне бүләкләү тантанасы узды. «Татмедиа» матбугат һәм массакүләм коммуникацияләр агентлыгы житәкчесе урынбасары Эльвира Әхмәтова жылы сүз­лә­ре белән котлап, бәй­рәм ча­расын ачып жи­бәр­де. Жиңчүчеләргә затлы оренбург шәлләрен һәм дипломнарны Татарстан Дәү­ләт Со­веты депутаты Камил Ногаев тапшырды. Камил Әсгать улы һәр катнашучыны жылы итеп котлады, ү­зе­нең дә гореф-гадәт­ләр сакланган иш­ле гаиләдә үс­ү­ен искә алды. Бәй­рә­ме­безгә Татарстан Дәү­ләт Со­веты Рәисе урынбасары, Татарстан Республикасы Президенты каршындагы Татар телен һәм Татарстан Республикасында яшәүче халыклар вәкиллә­ре­нең туган тел­ләр­ен саклау, үстерү мәсьә­лә­лә­ре комиссиясе рәисе Марат Готыф улы Әх­мә­тов үзе килә алмаса да, бәй­ге­дә жиңчүчеләребезне котлап, шәх­сән үз исеменнән мах­сус бү­ләк­ләр жи­бәр­гән иде. Жюри рәисе Татар­станның халык укытучысы Камәрия Хә­ми­дул­ли­на, хатларда язылган йөрәккә үтәр­лек юлларны укып, бәй­рәм­не та­гын да жылытып жи­бәр­де.

Асия Дирзизова (Биектау районы, Күл­ле бистәсе), Фәнзилә Хәй­ри­ева һәм аның кайна­насы Ха­ли­дә апа (Актаныш районы, Иске Байсар авылы), Рим­ма Жаббарова (Өгер­же районы) мах­сус бү­ләк­ләр­гә ия булды. Аларга Татарстан Республикасы Дәү­ләт Со­ветының «Мәрхәмәт-Милосердие» хатын-кыз депутатлар берләш­мә­се бү­лә­ген – Татарстан Республикасы Дәү­ләт Со­веты депутаты, «Бала-Сити» мәктәбе­нең ге­не­раль ди­рек­то­ры Альбина Насыйрова, Бөтен­дө­нья татар кон­грес­сы бү­лә­ген – Бөтен­дө­нья «Ак кал­фак» татар хатын-кыз­ла­ры иж­ти­ма­гый оеш­ма­сы рәисе Ка­дрия Идрисовна, Бөтенроссия «Татар гаиләсе» иж­ти­ма­гый фон­ды бү­лә­ген аның ди­рек­то­ры Ми­ләү­шә Гайфуллина тапшырдылар. К. Тинчурин исемендәге драма һәм комедия театры да Эльвира Идиятуллина һәм аның кайна­насы Фи­да­лия апага (Ка­зан шә­һә­ре) үз бү­лә­ген бир­деләр.

1994 елда «Сөембикә» журналы уздырган «Ки­лен­би­кә» бәй­ге-тамаша­сында катнашкан Зөлхия Миң­не­ханованың ки­лене – жы­рчы Гү­зә­лем дә «Ки­лен һәм кайна­на» про­ек­тында катнашты. Ки­лен һәм кайна­на – Зөлхия ханым белән Гү­зә­лем­нең чыгыш­ла­ры без­нең жиңчүчеләребезгә та­гын бер жылы бү­ләк булды.

Айгөл Бариева, Гөлшат Има­ми­ева, Рөстәм Асаев жы­р­ла­ры исә бәй­рәм­не та­гын да ямь­лә­де.



Видеоны карар өчен смартфонның камерасын QR-кодка якынайтыгыз.
Фото: Анна Арахамия.







Дилбәр БУЛАТОВА

Дилбәр Булатова хикәяләре матур теле, ихласлыгы, жылылыгы белән үзенә тарта – йотылып укыйсың, язучы тудырган дөньяда рәхәт мизгелләр кичерәсең, геройларын яратып өлгерәсең. Китаплары, кулдан-кулга йөрөп, тәмам таушалып бетә – язучы өчен бәхет шулдыр! Дилбәр рәссам да, психолог та булып әсәрләрендәге якты дөньяга алып кереп китә. Сагындырган балачакка, кышкы авылга кайтасыгыз киләме? «Кунак мунчасы» хикәясен укып карагыз әле. Күңел халәтегезгә бик тә туры килер ул.

КУНАК МУНЧАСЫ

(Хикәя)

Ә без кунакка китеп барабыз. Арьякка. Нәнәйләргә, мунча керергә.

Кинәт... Зәңгәрсу-кара күк йөзе тибрәлеп китә, эре-эре йолдызлар урыннарыннан кубып жиргә коела башлый дисәм... әти мине күтәрәп үзенә иңбашына утырткан, имеш. Миңа, 5 яшьлек олы кызга, әти жылкәсендә бару оят та кебек. Тик бу хакта бөтенләй онытам да, тәү күргәндәй, як-ягыма күз салам. Моңарчы астан, жирдән баш күтәрәп, авыз ачып карап барган дөнья кинәт кечерәеп калган! Минем түгел, әтинең дә колачы житмәс каеннар тәбәнәкләнеп жиргә чүккәннәр; әллә кайда, аста, әтинең сүчинкәләре астында, баш әйләнерлек түбәндә җемелдәп яткан кар, миңа ачуланып теш шыгырдата.

Безнең янәшәдән атлаган, кышкы пәлтә, башына бәйләм башлык кигән әниемә күз салам. Ул юрганга төрелгән энемне күтәргән. Беләбез юрган хәлләрен – кысыклыгы аның, уңайсызлыгы... Ә әтинең иңбашында юрган михнәтләренең берсе дә юк.

Салам, силос кисәкләре чәчеләп яткан чана юлы тап-такыр. Ара-тирә тупчыклар – ат «койрыгыннан» төшеп калган шарчыклар очрый. Әти кайчак аларны тибеп-тибеп жибәрә. Әтинең муенына ныграк ябышам, танавым аның колакчынлы, зур төлке бүрегенә килеп төртелә, тик мин куркып та карамыйм. Ник куркыйм, минем әти – авылдагы иң көчле, иң озын кеше. Һәрхәлдә, мин белгән кешеләр арасында. Иң кырысы да. Шуңа күрә мин сыңар өн дә чыгармаска, әтиемнең ачуын кузгатмаска, югарыдагы рәхәт мизгелләремне ничек тә озаккарак сузарга теләм.

Кинәт йолдызлар тагын урыннарыннан куба, тик бу юлы алар дәррәү өскә чөеләләр – әтинең озын куллары мине юл читенә төшереп куя. Кар өстендәге юка гына бозлы ялтыравык элпә мине күтәрерлек түгел. Батуым бер хәл, атлап китә алмыйм этләнәм. Әни кулындагы энем әти кулына күчә, әни мине кар эченнән тартып алып, әйләнә-тирәдәге бердәнбер таяныч – көндезге жепшөктән соң төнгелеккә катып киткән юлга бастыра.

Елга аша чыгасыбыз бар, шуңа төшерделәр инде мине кулдан. Уң якта өнрәеп, кап-кара шөүлә булып тегермән өе кала. Ул күперне тегермән күпере дип атыйлар, ат күпере дә диләр, чөнки аңардан жигүле ат белән дә чыгып йөрмәле.

Безнең инеш, бәләкәй генә булса да, бик йөгерек, бик җитез үзе. Шуңадырмы, ярларын уеп, ашап бетереп, әллә кайдан, төптән агып ята. Шуып төшәргәрәк исәп бар, тик картәтием быел гына алып биргән өр-яңа кара пималарым тыңлап та карамый. Ирексездән, йөгереп төшеп китәм.

Егылмыйм, абынмыйм – беләм бу төшнөң холкын. Дөбер-дөбер килеп, такта күпердән чыгабыз. Күпер астынан, кар каплаган инешнөң чылтырап агып яткан тавышы ишетелә. Узалдына нидер сөйләнә-сөйләнә каядыр китеп барган эшлекле генә, үз-үзеннән бик канәгать кенә тере бер жан ияседәй тоела ул миңа. «Прибет!» дим аңа, дус кызларыма дөшкөндәй иттереп.

Карасам, этиләр теге ярга инде менеп житеп баралар. Жан-фәрманга мин дә алар артынан чабам. Бая шумый тискәреләнгән пималарым хәзер таеп интектерәләр. Этиләр инде яр башында. Безнең эти дә, эни дә бик иркәләп, мәмиләнеп тора торганнардан түгел, көтми китеп барулары да бар. Ашыгудан абынып егылам, гарьләнеп елап жибәрәм, үзем һаман мүкәләп булса да өскә үрмәлим.

Менеп житүемә, их, нинди бәхет (мин әлегә бу сүзне белмим, ләкин аның ни икәннән, нинди икәннән этинең киң жылкәсендә тоям), йолдызлар тагын елпылдап жиргә коела; ярның ике ягын тутырып үскән, өнсез генә, сабыр гына утырган каеннар тагын кечерәеп калалар...

Ат «дубыр»ын уң яклап урап, нәнәйләргә турыдан киттек. «Бу як басудагы салам эскертләрен ачтык», – ди эти. Эни үзөбезне кайгырта: «Халыкка салам бирмиләрме әле?» – ди. Мин этинең ни дип жаваплавын ишетмим, ат абзарын тыңлыйм. Эчкелтем силос исе аңкый. Утардагы берничә караучкыл шәүлә, бездән өркөп, пошкырынып, аргы башкарак күчеп баса. Дубырның бүрәнә стөнасы аша дөпөлдәгән, кешнәгән, тибешкән тавышлар ишетеләп кала.

Нәнәйләргә барып житүөбез сизелми дә. Йортның урам як өч тәрәзәсе ялт итеп балкып тора, мунча тәрәзәсендә ут яна, күтәрмә өстендәгә, тыштагы лампочканы да кабызганнар.

– Башыгызга менгерегез әле баланы, – ди, гөр-гөр килеп безне каршыларга чыккан нәнәй. – Төшерәлмәссез дә аннары...

«Тәхет»емнән колак кактыралар. Күтәрмә төбөндә яткан каз канатын алып, этиемнөң сүчинкә йөзенә кунган, сары кайры тун чабуына ябышкан карларны себерергә тотынам. Энинөң буркиларына бозланып кар сарган. Канатның сырты белән дә алдыралмагач, себерке сабы белән кыргычлыйм. Үземнөң пималар да шул рәвешчә тазартыла. Аякларыбызны бер-берсенә бәрә-бәрә, пима төпләрендәгә карны идәндәгә паласка коеп калдырырга тырышып, караңгы чолан аша үтеп, өй ишеген ачабыз.

Һәм якты, жылы, парлы дөнья кочагына чумабыз. Токмачлы аш, бөлеш, компот исе, тагын әллә нинди тәмле исләр болыты чорнап ала. Тунымны, башлыгымны салып элгөчкә эләм дә түргә йөгөреп кереп китәм.

– Салма пимаңны! – дип кычкырып кала нәнәй. Әйтмәсә дә беләм инде, кышын пималарны нәнәйнөң мәңгә салдыртканы юк, «идән суык, шул килеш йөрегез», дип, чыккан саен тукый.

Олыларда минем кайгы түгел хәзер. Эни түрдәгә караватта энемне юрганнан арындыра. Эти өстәл артына кереп кунаклаган. Табын белән кәбәркә арасында бөтерелгән нәнәйнөң бөтен игътибары эти белән әнидә. Ирек! Азатлык! Ачуланучы да, «тегеләй ит, болай ит», дип тарткалап торучы да булмагач берәзгә!

Бәләкәй як белән олы як арасындагы пәрдәне аерып, ике якка ачылмалы ишекне этәм һәм биек тупсадан олы якка атлап төшәм. Пәрдәдәгә кып-кызыл алмалар, мәмрәп пешкән чияләр коелырдай булып тибрәнеп калалар. Сары шифоньер башындагы шахмат тактасы белән гармун идәнгә төшөп кунаклаган. Әй лә, идәнгә түгел, идәнгә жәелгән юрганнарда, пальто-фуфайкаларда. Идән суык булгач, без кунакта чакта нәнәй аларны идәнгә түши. «Жәлләп торырга әле, аунагыз рәхәтләнеп», – ди.

Чүпрәк-чапракка безнөң нәнәй кебек һушы киткән башка кеше бар микән? Биек, зур итеп салынган йортының бизәлми калган жире юк диярлек. Олы як тәрәзәләрдәгә пәрдәләрдә жыләк-жимешләр тагын да жетерәк. Мич өсте тирәли һәм урта стөнадә ике яктан да кыска пәрдә – кашагалар, караватларны чит-ят күздән яшереп, шау чөчөк чыбылдыклар эленгән. Почмакларда – жете сары жирлеккә кып-кызыл эре мәкләр төшкән, чегән-нәрдән сатып алган япмалар. Тегү машинасы өстәләндәгә телевизор, түр өстәлдәгә зур сары радиоалгыч өстендә ялтыравык яулыклар.

Мин туп-туры гармунга таба атлыйм. Ул да түгел, эни бу якка кертөп жибөргән энем дә ава-түнә гармунга килеп тотына. «Көтебрәк тор әле, апам, сиңа хәтле апан бар монда!» Ләкин тарткалашып, елашып өлгермибөз, эни безне быжгытып мунчага жыя башлый.

Кызарып-пешөп абыйлар кайтып керә. Олы абый, гадәттәгечә, житди итеп, кул бирөп күрөшә. Кечесе үчөкләргә, ирештерергә бик маһир:

– Һо-о, аръяклар чыккан! Нишләп утырасыз, таегыз мунчага! – ди. «Таегыз» – аның иң яраткан сүзе. Мәгънәсен генә аңлап бетөрмим. Тая-тая барырга ихатада бөз юк та инде!

Мунча керергә яратмыйм мин. Ыс, төтен исе! Идәнөнөң салкынлыгы! Чөч юганда әбизәтелне күзгә кергән шампуне! Мунчаласы тимерчыбыктан, себеркесе таяктан ясалгандай тоела башлый азакка таба.

Эни мине юындырып, коендырып, өстөмә тастымал каплап, ишек төбөндәгә киң эскәмиягә утыртуга ишек ачыла. Түргә йөгөреп керөп киткән куе пар болыты өстендә энемне күтөргән эти күрөнә. Энем дә мунчаны өнәми: юрган эченнән тонык кына булып елау тавышы ишетелә. Аның урынына мине яткыралар.

Көчкөнә юрганга аякларым сыймый. Сузмыйча бөклөп кайтырга кушалар. Түземлегем ярты юлга гына житә – тәпиләремне салкын һава өтеп-пешерөп ала.

Бөз кайтканны нәнәй ишек төбөндә көтеп торган. Эти мине караватка илтөп сала да чыгып китә.

– Парланып ят бөраз! – ди миңа нәнәй. Юрганнан сөрөп чыгып торган аякларымны күрөп, кеткөлдөп көлө: – Үстең инде, үстең. Сөбханалла! – Һәм миңа алмаш киөмнәремне кидерә башлый. Эни күлмәгөмне оныткан. Ыштаннан гына булуыма гарьләнеп елап жибәрәм. Малай кебек йөрөмме инде хәзер? Бәләкәй абый клубтан кайтып керсә, «малай, малай, бер бидрә тоз ялый» – дип, күземне дә ачырмагач. Нәнәй мине юатырга була, капкачлы зәңгәр эмаль бидрәдән компот салып бирә. Чынаяк төбөндә төшләрә дә бар. Йөземнәр, балан-миләш, әллә нәрсәләр! Тагын компот сөравыма:



– Житәр, мунчадан кайту белән күп эчмиләр, – дип кырт кисә. Ул үзе, мунчадан аһ-ваһ килеп кайтып керүгә, бер-ике чөметем тоз кабып, түшәгенә авучан.

– Бар, олы якта ятып тор, – ди миңа да.

Яталар димени инде! Күпме кызыклар көтеп торганда! Шахмат сыннарын өсте-өстенә тезеп башня төзисе, гармунда «аһа-һай, карабай» көен уйнап моңланасы... Абыйлар өйдә юкта аларның «хәзинә»ләренә дә күз салырга кирәк.

Ике тәрәзә арасындагы өстәлнең авыр тартмасын көчхәл белән тартып чыгарам. Изолента, машина мае, тагын әллә нинди ят исләр бөркелеп китә. Ыу-у, мондагы байлык! Радиодетальләр, шөрөп-кадак, келәшчә-кыскачлар! Әһә, әнә иске фото пленка тасмасы! Аны тыгызлап урап, бер читеннән тартсаң, мушкетёрларныкыдай шпага хасил була!

Эш күп. Бик күп! Энем кайтып житсә, шахмат чиртешле уйныйсы бар, әбәкле, качышлы, тәкмәч атышлы, парланган тәрәзә пыялаларына бармак белән сызып рәсем төшерешле.

– Рәхмәт, инәкәй! – дип, әниңең кайтып кергәнә ишетелеп кала, «мунча харап шәп булган, әби, йөз яшә», дип, әти кайта.

Уйнап арып, йокы килә башлауга безне бәләкәй якка аш эчәргә чакыралар. Калай тәлинкәләрдә мул өреле, куге, токмачлы аш. Учак плитәсендә чүлмәктә озак кайнаткангамы, шулай гел куге пешерә нәнәй ашны. Мул итеп әпекәй (бездә иппине шулай диләр) телеп куйган. Өстәл уртасындагы зур сай тәлинкәдәгә бәрәңге, кишер өстенә ит турап өелгән, читендә суган божралары. Нәкъ минем якка карап торган, искиткеч тәмле күренгән каз ботына кул сузам. «Чәлт» итеп беләгемә катыклы кашык килеп төшә.

– Олылардан алда кая үреләсең? – ди нәнәй. Ботны әти алдына куя. Арадан бүтән ит кисәген сайлап алып, миңа суза. Мин, турсаеп, әнигә мөлдәрәп карыйм. Аның миңа исе дә китми, тезендә утырган энемә балкашыктан шулпа чөмертә. Өстәл башында тирләп-пешеп аш эчеп утырган әти миңа хәйләкәр генә күз кыса: «эләктеме?» янәсе.

Берәүнең дә мине яклашырга жыенмавын аңлап, язмышыма күнәргә туры килә. Өлешемә төшкән кисәк тә харап тәмле күренә алай. Нәнәй кәбәркәдә мич авызыннан йөзем бөлеше алып маташа. Юк инде, анысына көч житмәс. Компот эчәм дә менә, бик һуш.

– Амин тот, барып кулыңны чайка, – ди нәнәй, урындыктан төшәргә жыенып борсалануымны күреп.

Житешмәгән жире юк бу нәнәйнең! Табынны да карый, әни белән әти алдында кояштай балкып, алларына ризык этә-этә сыйларга да өлгерә. Безне, бәләкәйләрне: «тегеләй итмә, болай итмә» дип куырса да, алар алдында язын бәбкәләрен көтеп тыпыр-тыпыр биегән каздай өлтерәп кенә тора.

Кулбашындагы чигүле сөлгегә тирен сөртә-сөртә мәтрүшкәле чәй эчкән әтиемнең канәгатьлелеге йөзенә чыккан. Шулай булмый ни! Хөрмәтнең, игътибарның иң олысы аңарга.

– Кияү, баллап эч! Менә, кагыннан авыз ит! Тәбикмәкне ашамадың да... Катыгын да капмадың. Менә төчесен кабып кына кара әле...

Мин инде урындыктан төшеп китәргә жыенган жиремнән, кашыгымны кулга алып, чөгәндәрле кызыл катыкның уртасына батырам.

– Үзенә якын читеннән ал, – дип, тагын төзәтеп куя нәнәй. – Ризыкның уртасына тыгылмыйлар алай.

Әни кулында йоклап киткән энемне уятмаска тырышып, аны сак кына олы як диванга кертәп сала. Минем дә күзләр йомылып бара, корсак та пух итеп тора. Ниндидер бер калын китапны актаргалап утырам да, үземнең урынмы, түр почмактагы тар караватка барып ятам.

Чыбылдыкны томалап ябып куям, дымсурак булып тоелган ак тышлы мендәргә битемне терим.

Лампочканың сүрән уты, чыбылдыкның кызгылт-сары тукумасы аша саркып кына кереп, андагы эреле-ваклы йортлар, әкәмәт замок-башнялар тулы әкияти шәһәргә тылсымлы бер төс бирә. Үземне өч яктан әйләндереп алган шул могжизави патшалыкка кереп китәм, таш жәелгән урамнар буйлап атлыйм, үрелеп тәрәзәләрдән карыйм. Йортлары бөтенләй безнең авылдагыча түгел. Кайбер башняларның очларына калай этәчләр кунаклаган, кайберләрендә сәгать. Тик шунысы мәзәк – беркем дә юк урамда. Йоклыйлармы, әллә менә безнең кебек кунакка китеп беткәннәрме? Бу уй соңгы уем була, мин, тирән коега төшеп киткәндәй, сабий чакның татлы-баллы, гамьсез йокысына чумам. Утны кайчан сүндерүләрен, әниләрнең кайчан кереп ятуларын, иртән ничек торып китүләрен дә сизмим.

...Мин уянганда яктырган иде инде. Мичтә шарт-шорт килеп утын яна. Мич, янып кына киткәндә, бар жылыны үзенә суыра – өй суык, идәнгә басмалы түгел. Кая, тышта ни хәлләр бар икән? Ихата ягына караган бердәнбер тәрәзә диван өстендә. Диван читенә, йоклап яткан энем егылып төшмәсенгә, мендәрләр өелгән. Аларны ах-ух аралап, диваннан тәрәзә төбенә үрмәләп менәм.

Нәнәй «тук»тан кайткан, мал эчерергә әзерләнеп йөри. Ул анда «бодай себерәм», ди. Бүгенгә себереп бетергәндер инде. Яшел шәляулыгын ияк астына төшереп бәйләгән, мал караганда кия торган зур кесәле кара итәген, фуфайкасын кигән. Кулына онлы калай тәлинкә тотып, мунча ишегалдыннан чыгып килә. Утар капкасы ачык. Кичә без мунчада утырып юынган зур «корыто»дан бөтерелеп пар болыты күтәрелә. «Төтен!» дияр иде энем, күрсә. Нәнәй башак пешергән, димәк.

Утар капкасын ачып жибәрүгә, сарыклар кемузардан чабышып чыгып башакка ябыштылар. Хәйләкәрләр, чукуынмышлар, өстәгә онын гына чемченәләр. Нәнәй, араларына кереп, таягы белән башакны болгатып жибәрә.

Алар туйгандай булуга бозауга чират житә. Аннары, башак өстәп салуга, олы жилинен селкетеп, озын мөгезләрен куркыныч селтәп, кара-кызыл сыер чыга, һаман көрпә ялманган сарыкларына ачуланып, аларны сөзеп-сөзеп жибәрә. Абау, корсакларын тишә инде! Тегеләре дә әрсезләр. Ашап туймаганны, әллә ялап туярбыз диләрме икән?

Ихатаның бу башында «каз өе». Тактадан корылган бер куыш инде ул. Казларны да тышка чыгарганнар. Өшиләрдерме, бахырлар, ап-ак кар өстендә тәпиләре кып-кызыл булып янып тора. Ата каз, гадәттәгечә, тирәндәгә кечкенә күзләрен усал чекрәйтеп, түшен киереп, муенын сузып, тирә-якны күзәтә. Ана казларның кечерәгә, кара-соргылты, салам бөртекләрен томшыгы белән әрле-бирле

күчерештергән була. Кәкре юан томшыклы кытай казы сыңар аягын мамыгы эченә яшергән. Бераздан томшыгын да канаты эченә төртте.

Мин, аңардан күрмәкче, бер аягымны күтәрәм дә, башымны кыгайтып изүемә тыкмакчы булам, һәм, әлбәттә инде, чайкалып диванга барып төшөп, энемне уятам. Тәрәзә төбөндә бүтән бер кызык та күренми. Бәләкәй якка чыгам. Кичә бик якты тоелган өй эче бүтән томса, тыныч бер халәттә. Чүлмәктә кичәге аш кайнап утыра. Плитәнең зуррак түгәрәгенә чәйнек куйганнар. Кыш көне газ баллонын сирәк китергәч, газны саклап кына тотә нәнәй.

Менә ул үзе дә күренә. Кочак тутырып утын күтәргән.

– Тордың дамыни-и?.. – дип суза, мине күреп. –

Корсагың ачкандыр инде, шул гомер йокы симертеп ни...

Утыннар гөбердәп мич алдындагы калайга ята. Утын яркаларына ияреп кергән кар кисәкләре, кайнар чәйдә эрегән шикәр шакмакларыдай, теләр-теләмәс кенә, агач тәнәнә сеңеп юкка чыгалар.

Бүтән иң зур кунак – без. Кичәге «ярамый»ларның берсе дә юк. Нәнәй, үзе әйтмешли, «вуле» куя безгә бүтән. Озак кайнаудан өйрәгә әверелгән ашны бик тәмләп ашап алабыз да, энем белән уенга керешәбез. Юрган, толып, гармуннар тагын идәнгә төшөп кунаклай. Нәнәй бәләкәй яктагы түшәгенә ятып черем итә. Без, дөньябызны онытып, тагын уен тылсымына чумабыз.

Көн кичкә авышуга мәктәптән абыйлар кайтып җитте.

– Кәжә маңны чыгарыйммы? – ди бәләкәй абый, – керә-керешли үк, сумкасын өстәл астына ыргытып.

– Миндә кәжә мае юк! – дим турсаеп, аның тагын бер-бер этлек эшләсен сизеп.

– Бар, бар! Әллә ышанмыйсың? Әйдә, күрсәтәм!

– Миңа күрсәт, – ди энем, зур күзләрендә кызыксыну катыш самими ышаныч балкытып.

Бераздан инде ул, кызарган маңгаен ышкып, акырып еларга тотына, бәләкәй абый, нәнәйдән өлеш элөгүдән куркып, өйдән чыгып сыза, олы абый, энемне юатырга була, чәйдә эленеп торган фотоаппаратны алып, безне төрлечә кыландырып фотога төшерергә керешә.

Баягы тавыш-гауганың үзе өчен зыян-зәүрәтсез тәмамлануын чамалаган бәләкәй абый бу шөгылгә дә килеп кысылмый булдыра алмый:

– Менә монда гына карагыз, ташбашлар, чыпчык очып чыгачак хәзер!

Күзләр яшьләнеп бетә, башлар авырта башлай, әмма фотоаппарат «күз»еннән чыпчык түгел, чебен дә күренми.

«Әй лә!» дидем дә бәләкәй якка чыктым. Нәнәй дә кичкелеккә малларын карап бетереп (үзе әйтмешли, «сыйлап») кергән икән. Чәй куйган, кичәге бөлеш төпләрен җылыткан. Кечкенә табакта компот төшләрә. Алар, бүртеп, тагын да тәмләнгәннәр.

Кичке аштан соң абыйлар дәрес әзерләргә утыра. Нәнәй олы абыйга зур яктагы лампочкаларның ишек төбөндәгесен борып куярга куша: «берсе җитәр, акча ашамасын», ди.

Бәләкәй абый безгә сумкасына тияргә рөхсәт итми. Хәер, ул дәресне озак әзерләп интекми, сумкасын тутырып, ишек төбөндәге чөйгә элөп куя да, шытыр-пытыр



Рәсем: Наталья Васильева



китереп радиоалгычны боргаларга тотына. Без, энем белән, хэзинә сандыгындай күреп, олы абыйның сумкасын актарбыз, китапларын укыгандай итәбез, дәфтәрләрдә кызыл белән куелган билгеләрне санийбыз.

Ул кичне әле без аръякта кунабыз. Әти белән әни көнозыны эштәләр барыбер. Энем ятар алдыннан көй-сезләнеп елый. Нәнәй аны үз янына алып ята һәм нидер көйли-көйли сөйли башлый. Мин ул сүзләрнең берсен дә аңламыйм. Шигыр дө түгел, ыр дө.

Тышта кичләтеп купкан буранның ыжылдап улаганы, ябылмый калган тәрәзә капкачын йолыккалап шак-шок бәргәлөгәнә ишетелә. Нәнәй татарчага күчә. Әллә кем, әллә кемнәрнең исемнәрен, әтиләренәң исемнәрен атап, «сезләргә дога багышладым», ди. Боларны сөйләгәндә, аның нечкә тавышы калтырап-калтырап китә.

Миңа күңелсез. Мин үземнең иксез-чиксез ялгызлыгымны тоям. Көндез шундый шат, барысын да белүче, бар нәрсәгә көчә җитәрдәй күренгән нәнәмнең бөтенләй башка, ялварулы, үтенүле халәтенә шаһит булып, аны кызгандан буынсыз калам. Ник алай сөйләнә ул? Кемнән курка? Кемнән үтенә? Әрвахлар алар кемнәр?

Күз алдымда шундый сурәт пәйда була: нәнәйнең йорты, торбаларыннан төтен чыгара-чыгара, очсыз-кырыйсыз кар яланын ерып, зур бер кораб сыман каядыр йөзеп китеп бара... Ул корабка без төялгәнбез, ләкин аның каян килгәннән дө, кая китеп барганын да белмибез... Дөнья караңгы. Буранның шомлы сыкрануы аша еламсыраулы тик бер аһәң яңгырый: «лә иләһә илләллаһ, лә иләһә илләллаһ...»

...Үзгәрәп тә карамаган иде мунча. Яңасын салгач биредә күптәннән мунча кермәсәләр дө, бар да элеккечә. Сул як түр почмакта казанлы мич, ишек төбөндә ләүкә. Хәтта тәрәзәдә дө шул элекке, кызыл чәчәкле ситсы пәрдә. Уң яктагы озын эскәмия урынына ике карават кына куелган. Аларга искерәк мендәр-юрган, пальто-фуфайкалар өелгән.

– Исәнгәнәме, нәнәй? – дим. Тезләнеп казан астына йомычка тутырып булашкан нәнәй, торып баса да, гадәт-тәгечә, күзләрен кыса төшеп, бар йөзә белән яктырып:

– И-и-и... – дип, миңа таба килә. Кашлары өтелеп көйгән. Битендә пешкән яра эзе. Аны кочаклап алам.

– Нәрсә пожар чыгарып ятасыз монда?! – димен һәм өмет белән күзләренә багам.

Өметем бушка түгел. Ул көлә! Караңгы мунча, утыз еллап элек без юынып йөргән мунча эче, кояш чыккандай, яктырып китә.

Өе янды бит нәнәйнең. Яз сулышы аңкыган зәңгәр апрель кичендә берничә сәгать эчендә янган да беткән. Гомер буге бөртекләп җыйган дөньясы, кадерләп бизәп кенә тоткан йорты үзенең үк күз алдында көл-күмергә калган да куйган.

– Әлдә үзең исәнсең!

– Ишекне ачып җибәрүем булды – йөземә ялкын бәрде, – ди ул, яра эзен бармаклары белән капшаштырып. – Үзем дө янган гына булсамчы шунда! – ди аннан, баягы кәефе кинәт үзгәрәп.

– Сөйләмә юкны! Әле син өр-яңа өй салачаксың! Зурны, тагын да яхшыракны! Һәй-й, син мондый гына кайгыларны үткәргәнме!

– Әйе шул, – ди нәнәй, ничектер, бик тиз генә ризалашып. Аның үзендә дө шул ук уй булган. Аръякка, ягъни безгә, әнигә, чыгып, ике генә төн кунган янгынан соң. «Кода нигезендә ни йөзем белән ятыйм, ихатамны ятим итеп!» – дигән, ди. Һәм аның бу карарын беркем үзгәртәлек, аның ихтыярын берни какшатырлык түгел иде. Иске мунчаны җылытып, карават корып, шунда тора башлады. Берәздән Казаннан олы абый кайтып төште иптәшкә.

Күч анасы йортсыз калса, күч нишли? Балалары бер җәй эчендә йорт күтәрделәр. Үзенең гомер буге, елның-елында, бер калдырмыйча страховка түләве дө юкка булмаган – шуның акчасына бура кайтарттылар. Бәләкәй абый бигрәк тырышты: осталарны да ул сөйләште, материалга да ул чапты. Техника кирәк чакта авылдагы оныгы – яшьли авариягә очрап үлгән улының улы – тракторы белән килеп ярдәмләште. Уфада яшәгән уртанчы улы ике малае белән һәр ял саен кайтып эшләшәп йөрдәләр. Әни белән җиңгиләр аш-су ягын, азык-төлеген карадылар.

Иң көтелмәгәнә шул булды: үзәбезнең авылдан гына түгел, күрше авылдан да исемлек белән җыеп, нәнәйгә акча китереп бирделәр. Әллә кайдагы нәсел очы тиешле кешеләр, Себердән җәйге ялга кайтучылар, нәнәйне күреп белүчеләр, каза хәбәрән ишетеп, кулларыннан килгәнчә ярдәм итәргә тырыштылар.

...Хәер, болар әле соңрак, алдагы ярты ел эчендә булчак хәлләр... Әле исә, әнә, баганалары күмерләнгән, кыйшайган бәләкәй капкадан кемдер кереп килә...

– Синдә дө ут, миндә дө ут! – дип, нәнәйне кочаклап ала Заһидә апа. Күзләре челт-челт килә, ике яңагынан чөбердәп яше ага. Аның минем белән яшьтәш улы быел яз токка сугылып вафат булды.

– Нишлибез соң инде, Заһидә, нишлибез! Хоҗайдан узмыш юк, сабыр итәргә, сабыр, – дип, гөр-гөр сөйләнә нәнәй.

Заһидә апа кулындагы төргәкне нәнәйгә суза. Гәзит эченнән шакмаклы ап-ак озын тастымал килеп чыга.

– Менә бусы – оекбашлар. Менә бу пакетта май. Бүген иртән генә бастым. Сөтне кая, базга куярсыңмы, коеңа төшерерсеңме – үзең кара. Кичә Рәйсәнең дө хәлен белергә бардым, – ди ул. – Зарлы хәлен зарлы белмичә, кем белсен... Аңа да оекбаш бәйләп илттем.

Яз башында берьюлы ике сабые боз астына киткән Рәйсәне исемә төшереп, йөрәгем өшеп китә. Күрше апа сәдака итеп китергән ап-ак тастымал, оекбаш, сөт-майларда – кара кайгыларга бирешмичә ак күңел белән картайган авыл карчыкларының җан чагылышын күргәндәй буламы. Күңелем тулып, читкәрәк китеп басам.

Янгы урынын тазартканнар, җыештырганнар инде. Эшкә ярардайрак бүрәнәләр бер читкә өеп куелган. Бакча ягында савыт-саба өеме. Табалар, төлиңкәләр кап-кара. Мичне кемдер агартып булашкан, эчендә тимер мунчала ята, буй-буй ак эзләр сызылып калган. Тегү машинасы эреп, гарип кыяфәткә кергән. Өстәл-урындык, эскәмияләр ыртылаш күмерләнгән, җыерылып эрегән клеенка кисәге аунап ята. Кайчандыр шыплап тутырулы, нәнәйнең үлемтеккә дигән әйберләре сакланган олы сандыкның каерылган капкачы каз куышы өстендә ята.

ТАҢДА ИСЕП КУЯ ЖИЛ

16 апрель таңы. Жылы көн вәгдә итеп кояш чыгып килә. Булачак әти-әни – Талия белән Минжан «скорый»га каршы чыкканнар. Әмма Талиянең бәбие «скорый»дан да тизрәк. Кояшны күрергә ашыккан бала урам чатында, ипи кибете янында ук туып та куя. (Шуңадыр инде Гөлшат бик тә ипи ярата.) Дежур ипи кибетенең сатучысы да ашыга. Кендек жебен кисәргә дип, пычак кыздырып чыгып килүе икән. Әле генә әни булган хатын исә кендек жебенең очын учында кысып тоткан да сабыр гына табиблар килеп житкәнне көтә. Шушы хәлдә яшә әти нишләсен икән? Өр-яңа пиджакын өстеннән салып, сабыен төреп алырга акылы житә тагын. Сабыйның шәрә тәнен салкын алырга өлгерми кала. Кендек жебе киселгән, инде өйгә кайтасы... да бит. Казан түрендә жәйрап яткан Саин (Савинов бистәсенең татарчасын шулай әйтү дәрәс) бистәсә өстендә, әйткәнәмчә, апрель хакимлек итә. Сазлык өстен сулышны кыса торган дымлы, томанлы һава сарган. Йорт ышыгына бала бишеген кояшка чыгарып куяр идең дә, язгы нурлар бөтен чир-зәхмәтне таратыр иде. Әнисе өйдәге эшләрен эшли торыр иде. Сабыр итми чара юк әлегә. Таралыр ул сазлык өстендә яткан тымызык томан, таралыр. Әнә бит шәһәр өйләрендәгеләр инде тәрәзә юалар...



Асия
ЮНЫСОВА

БЕР КӨННЕ ТАҢДА ЖИЛ ИСЕП КУЙДЫ. Тылсым белән дигәндәй, бистә өстенә ябылган ябынча юкка чыкты. Сазлык өстен зөбәржәт яшеллек каплады. Сары, алсу, зәңгәр төстәге эреле-ваклы чәчкәләр жиләс жилдә житәкләшеп йөгәрешә башлады. Шат күңелле бакалар уялды. Адәм балаларына да жан керде. Бистә хәрәкәткә килде. Түтәлләр күтәрелә, нәркисләр, лаләләр уяна. Кешеләр, кыш буге жыелган түлләрен егәргә әйләндереп, жир эше белән мәшгуль. Һәр өйдән ишегалдына чыгарылган радиоалгычылардан ял концертлары яңгырап тора. Дөнья жыр-моңга коенып уяна, жыр-моңга төренеп йокларга ята. Гомергә жырдан аерылмаган, шәһәр кешесе булабыз дип тырмашкан авыл балалары яши монда. Кешеләр өчен иң рәхәт бер халәт инде ул жирдә казыну. Чөчү, утырту дигән Хезмәт бәйрәме.



Гөлшатны тыңлаган чит кавем кешесенең татар телен өйрәнәсе килер иде.

Бистәдә эштән курыкмаган, хөрлек сөйгән, төн эчендә мич чыгарып, өй туге уздырырга өлгергән халык яши. Шәһәр эченнән фатирга тиенгәнче, шушы – Казанның йөрәк турысындагы, әмма сазлык уртасындагы өең-не карарга кирәк. Ара-тирә бистәне балкытып янгыннар чыгып ала. Сазлыктан чыгуның бер юлы инде бу! Гөнаһлы ысул. Тик гаеп итүче юк. Чарасызлык. Алга таба да хезмәт куярга өмете калмагандыр инде берәүнең...

Зур шәһәр кемне дә ымсындыра. 3 яшьлек Гөлшат та бер көнне тәвәккәлли. Бистәдән чыгу-кайту өчен ерганак өстеннән әмәлләнгән тар басмадан зур йортларга карап чыга да китә бала. Ярый әле эштән кайтып килүче күршеләр танып ала үзен. Бу юлы сәфәр чыккан кечкенә кыз ниятенә ирешәлми кала. Ә бит ирешүнең башка юлы да бар икән.

ТАҢДА ИСЕП КУЯ ЖИЛ. 1980 елның 1 сентябрь таңы кызны 49 санлы мәктәпкә китерә. Анда Роза Мифтахова дигән татар теле һәм әдәбияты укытучысы, милли университет хыялдагына гамәлдә булган заманда, татар балаларына мәдәни гыйлем биреп ята. Сыйныфтагы кырык баланың утызы татар баласы. Шуңа утыз арасында берсе – шагыйрь Зөлфәтнең улы Фазыл. Ә татар теле дәресләре һаман да мәктәпнең коридорында уза. Соңрак Роза ханым аерым татар теле кабинеты даулап алуга ирешә. Татарчалары чатнап торган балалар белән әдәби кичәләр оештырыла, спектакльләр куела. Казан шәһәрәндәге иң беренче Тукай музей да шушы мәктәптә, Зур Тукай музейнан да алданрак эшләп китә. Гөлшат та кулына каләм тотып, ижәт итеп карау рәхәтен тәүге тапкыр монда татый.

Сазлыктагы бистәдә камыштай зифа буй житкергән озын толымлы кызның бер көн килеп, халык каршына жырчы сыйфатында чыгып басуында, шәхес булып өлгерүендә, әлбәттә, шушы укытучы ханымның өлеше зур. Һәм... Кама Тамагы төбәгендәге Каратал авылының... Туфан Миңнуллин якташы икән ләбаса Гөлшат. Жәйге каникул айлары шунда узган икән – чөгендер басуынан чүп утап, бәрәңгедән корт чүпләп. Аның каруы, бөтен артистларны күреп үскән! Авылның нигъмәте артистлар юлында яту гына түгел бит әле. Чын табигате, риясыз кешеләре, тәмле-рәхәт сөйләме. Бәрәкәтле байлыктар Гөлшат исемле шундаен да садә кыз күңеленә түкми-чәчми күчкән дә куйган. Жыр кадәресе исә аларның нәсел юанычы булса кирәк. Дәү әнисе дә мөнәжәт көйләп йөрүчән. Әнисе Талия гомумән дә баянчы, композитор Тәлгат Вәлиев төркемендә жырлап йөргән. Казан музыка училищесына килгән кыз да тәгаен жырчы буласын белә. Аның бәхеткә юлы ноталар белән тамгаланган. Аның уенча иң зур бәхет – сәхнәгә чыгып ялгыз жырлау. Фәридә Кудашева кебек, Хәдичә Гыйниятова яки Зилә Сөнгатуллина кебек. Шуңа да кыз академик вокал юлын сайлый.

Училище ишегенә үрелгән кулы икенче бер кулга тиеп китә. Башын күтәрәп карауга, Дамир белән маңгайга маңгай бәрелешә. Әлбәттә, очкыннар чәчри! Бу очкыннан кичә генә мәктәп бетергән 18 яшьлек кыз белән, армиядән генә кайткан 20 яшьлек егетнең инде көмеш юбилее билгеләп узылган мөхәббәт тарихы кабынып китә. Бу юлны ике кадерле зат – уллары Әмир белән Дюймовочка

кызлары Әминә бизәп тора. Ә бит юлның өзәлеп калу ихтималы да булган. Башында ук.

Декабрь аенда кавышалар. Пәһлеван кебек көрәшче, атлет егеткә күз тигәндерме – май аенда, Сабантуйга әзерләнеп йөргәндә Дамирны Республика клиник хастаханәсенә күренергә барган жирдән алып калалар. Рак!!! 24 яшьтә диген. Дамир яткан палатада Генрих Дәминов та, Николай Юкачевның әтисе дә ята. Артистлар палатасы диярсен. Шулар янында Гөлшат атналар буге яши. Егетләр уен-көлкә сөйләшәләр. Имеш, сер бирмиләр. Ә Гөлшатның күзендә яшь. 22 яшьтә тол калу ихтималы булганда елмаеп кара син! Тол калырга һич ярамый аңа. Туасы улы хакына ярамый! Көрәшчегә кирәк. Дамир алдында сер бирмәскә. Хәзер биш вакыт намазын калдырмый догада булган яшь хатын, бәлки, шуңа көннәрдә иманын дөресләгәндер дә, «өлгереп життем» дип уйлагач, «Казан нуры» мәчете каршындагы мәдрәсәгә Гөлсем абыстайдан дәресләр алырга киткәндер.

ТАҢДА ИСЕП КУЯ ЖИЛ! Май жиле аңа сөнечле хәбәр китерә. Дамирның операциясе уңышлы чыккан. Начар юрамыш расланмаган! Гөлшат хастаханә янындагы бакчага чыгып жырлап жибәргәннен абайламый да кала:

Уяна таңы илемнең, / Ачыла гөл керфекләре. / Жемелдәп афрак өстендә / Уйный чык бөртекләре...

Жырлары яшәтер аларны. Шуңа көннән әлегә жыр Гөлшат Имамиева репертуарында «Казакъ вальсы», «Былбыл», «Көтәм сине» кебек онытылмас жырлар белән янәшә урын ала. Аларны тормышка кайтарган жыр лабаса ул. Оркестр белән жырланырга лаеклы жыр! Консерваториядә укыганда мәшһүр остазы – Хәйдәр Бигичевның да остазы Владимир Воронов вафатыннан соң бишенче курста аның «Гөл-жамал»ын һушлары китеп тыңлый торган Зилә Сөнгатуллинаның шәкерте булып киткәч, остазының репертуарындагы әлегә жырны отып алган иде. Инде гомерлек юлдашы итте.

Гөлшат Имамиеваны моңа кадәр сәхнәдә күреп кенә, ялгыз гына да, оркестрга кушылып та жырлаган жырлары аша гына (минем дә ике жырымны жырлый ул оркестрга кушылып) белә идем. Аның белән сөйләшү үзе бер рәхәт, татар теленнән мул сулы көмеш елгадай агылган, камил яңгыраган сүзләр аһәңен тыңлау үзе бер ләззәт икән! Нигә бу байлык радио яки телевидение киңлекләрендә файдаланылмый, татар дөньясына ирештерелми икән дип сызланып куям. Элек тә язганым булса да, бер тормыш гыйбрәтен искә төшереп үтәсем килә. 1995 елда Мәскәүдә узган татар сәнгате декадасы вакытында булган хәл инде бу. «Россия» концертлар залында Илһам Шакиров «Кара урман»ны жырлаган иде. Шунда янәшәрәк утырган бер швед кешесе: «Это великий народ!» – дип, бөтен татар халкына бәясен биргән иде. Илһамның бер жыры белән! Бөек Айрат Арсланов та татар сүзен патшалар сүзе кимәленә китерә алган иде. Димәк, «жыр гына, сүз генә, сөй-

Яшь кешедә иҗат дәрте ташып торырга тиеш!

ләм генә бит ул, бөөк гамәлләр дә кирәк», дип, ашыгыч нәтиҗәләр ясарга ярамый. Таңда үзгәреш җиле искәнән сабыр гына көтеп яту да дәрәс түгел.

Без көтеп ятканда татар халкын җиңел генә урап уза торалар. Әнә бит Казан консерваториясеннән кызыл диплом белән чыккан җырчыны Муса Җәлил исемендәге опера һәм балет академия театрына юллайлар. Бик шатланып каршы алганнардыр дип уйлассагыз, бик ялгышырсыз. «Алтынчәч»тә (Н. Җиһанов, М. Җәлил) дүрт Алтынчәч чират көтә. Син бишенчәсе булырсың!» Шундыйрак перспектива булганга күрә талантлы кызлар-егетләр (исемнәрен барыгыз да беләсез булыр) Санкт-Петербург, Мәскәү, Вена операларына китеп, дөньяга таныла тора. Гөлшат Имамиева исә «Казан» милли мәдәният үзәгендә оеша башлаган шәһәр филармониясен сайлый. Әмма югалып калмый.

Бер мәсьәләдә Гөлшат белән гамьнәребез тәңгәл килә икән. Әйттик, мин Рөстәм Яхинның аулакта утырган һәйкәлен уңышлы урнашкан дип саныйм. Шул һәйкәл эргәсенә музыкаль автомат көйләп (рестораннардагы сыман), күпмедер тәңкә түләү бәрабәрәнә рәхәтләнеп композиторның үзең теләгән берәр җырын тыңлап кинәнергә мөмкин булыр иде. Бу фикерем Гөлшатка да ошый. «Чынлап та, Рөстәм Яхинның 400 ләп җыры бар. Теләсә нинди зәвыкны сөендерә торган җырлар бит алар. Шундый ук музыкаль автоматны Салих Сәйдәшев һәйкәле янында да көйләп булыр иде. Казанга кунаклар күп килә хәзер. Казанның мәгънәви бизәге булыр иде ул урыннар».

Сүз сәнгатебез, рухи байлыгыбыз тирәсендә куергач, борчыган урыннар тагын да булуына офтандык: «Менә 25 еллап бардыр, яшьләр белән эзлекле мәдәни сәясәт алып барылмый. Ниндидер өзеклек, бушлык сизелә, – ди Гөлшат ханым. – Ул моны халык арасында еш аралашучы җырчы буларак кына түгел, бәлки Казан мәдәният һәм сәнгать университетында укытучы буларак та әйтә. – Студентларымны күзәтүдән чыгып та раслый алам сүзләремне. Башка милләттән булган шәкертләрем белемне йолкып алырга әзерләр. Тагылгандай ияреп йөреләр. Ә минем татарларым, безгә булганы җиткән дигәндәй, битарафлык дулкынында йөзәләр. Бездән булмый инде дип, пошмәсләну ят булырга тиеш татарга. Реаль, җирле мәдәниятне үстерүгә юнәлдерелгән проектлар күренми. Колач, тирәнлек җитми. Рәшит Ваһапов фонды талантлар табу җәһәттенән күп тырышлык куя. Менә шуларга «Яңа гасыр» яки «Мәйдан» каналында нигә беркадәр вакыт бормәскә ди».

Бу төшенкелек, бәлки, урынсыздыр да. Бәлки, рухи төшенкелек татар авылының егәрә китүенә, татар мәктәпләренә саны кимүенә бер кайтавазыдыр. Бәлки генә түгел. Тәгаен шулай бу. Рухи елгалар саега бара. Татар сәнгатен «Үзгәреш җиле» генә коткарып кала алмаска охшаган. Таң җиле кирәк анда да!

Моннан ике-өч ел элек тышауның яңасы пәйда булды. Пандемия дигәнә. Берара сүз белән, җыр белән көнен күргән сәнгать әһелләре аудиториясез, гавамсыз калды. Җырчы бер көн җырламаса да, тавышы утыра. Бер атна, бер ай ачылмаган тамакта тавыш, гомумән дә, тутыга. Тамашачысының алкышын ишетмәгән күңел боега. Нишләргә соң, нишләргә? Дөрестән дә, **ТАҢДА ИСЕП КУЯ ЖИЛ**. Пандемия богавын өзәрлек Әмәл табыла. Инде янә Гөлшатны тыңлайк.

– Пандемия вакытында өйләргә бикләндек бит. Эшсез кул кушырып утырудан да авыр нәрсә юктыр ул. «Казан филармониясе»ндә эшлибез бит. Безнең анда шундый очкынлы коллектив тупланды. «Чулпан» үзәгендә җыелыша торган идек. Йөзгә битлекләр япкач, җыелышулар бетте. Һәр кеше үзалдына юләрләнеп ята. Без иҗатташ дусларым белән бу юләрләнүләргә юнәлеш бирергә дип килештек. Моңынчы да артистлар тормышыннан «Көтегез, без киләбез!» дигән театраль тамаша куеп караган идек. «Яңа гасыр» каналында еш күренә ул. Алсу («Фәрида–Алсу дуэтының Алсуы»), Ләйсән Мәхмүтова, мин өчәүләшеп сценарий яздык. Ләйсән режиссёр булды.

– «Казан» милли мәдәният үзәгендә үк тупланган коллективыгыз бик егәрле шул сезнең. Теләсә кайсы спектакльне академия театры белән ярыштан куярдай. Сиринә Зәйнетдинова, Резеда Шәрәфиева, Гөлназ Гафурова, Фәрида, Алсу, Ләйсән, Зөлфия Вәлиева... да кушыла торгандыр. Алар белән «Зәңгәр шәл»не кую да мөмкин эштер.

– Куйдык та без аны! Мин әби булып чыктым. Фердинанд Фәтхи ишан хәзрәт булды. «Көлсылу» спектаклендә дә мин явыз Уги ана идем. Сиринә Зәйнетдинова – үз кызым, Гөлназ Гафурова үги кызым булды... Бездә бит Рөстәм Асаев, Рөстәм Закиров, Вәис Бәйрәмов, Рафаэль Якупов, Рөстәм Насыйбуллин, Илгиз Зәкиев кебек шәп тавышлы егетләр дә эшли. Алар җыйнаулашып «Йолдызлы егетләр» дигән тамаша әзерләделәр. Идеясә дә бар – Бердәм булайк, бергә булайк! Спектакльгә әйләнеп, сәхнәгә менәчәк тамаша булып чыкты ул. «Австралиягә – Сабантуйга!» дигән тамашага сценарий язып ташладым.

– Сөбханалла! Яңадан-яңа талантларың ачылып киткән икән. Болары пандемиядән котылгач ирешкән казанышлардыр инде. Ә теге – җәйгә эсседә мех якалы бишмәтләргә төренеп, шкаф эченә чумып яздырган мини тамашалар үзләре бер кызык, үзләре бер уникаль күренеш бит әле.

Тавыш (ят тавышлар) ишетелмәсен өчен тапкан хәйлә инде бу.

Кызлар кызык итәләр пандемияне. Һәрберсә үз шкаф эчләрендә тавышларын яздырып, оператор егеткә җибәрә торалар. Рөстәм Уразаев анда аерым картиналардан мозаика туплай. Шуңа рәвешле әлегә исем табылмаган жанр – могжизаи мини фильмнар хасил була. Габдулла Тукай язган «Су анасы»ның кул арты җиңел булып чыга. Ә бит бу төр иҗатның башында да мәктәптәге Роза ханымның укыту ысулы ята.

Камал театрының мәшһүр (кызганыч ки, инде мәрхүм) директоры киңәше белән ялгыз сәхнәгә чыккан Татарстанның атказанган артисты Гөлшат Имамиева да тиздән алтын юбилеен бәйрәм итәр.

«ТАТАР ЖҤЫРЫ-2022»

Казанда «Казан Экспо» халыкара күргәзмәләр үзәгенә Илһам Шакиров исемдәге концерт залында «Татар жыры» премияләрен тапшыру тантанасы узды. Бу чара 23 ел дәвамында тулы заллар жыеп килә, дөньяның төрле төбәкләрендә яшәүче татарлар исә концертны туры эфирдан карау бәхетенә ия. «Татар жыры» фестивале беренче мәртәбә 2000 елда Республиканың Беренче Президенты Минтимер Шәймиев ярдәмендә уздырылган иде. 2003 елда фестиваль халыкара статуска ия булып, татар шоу-бизнесы үсешендә яңа этапка керде. «Татар жыры» фестивале татар эстрада музыкасын яратучы берничә чорның, татар һәм башкорт кумирларының музыкаль олимпиада мененә дә сәбәп булды. Шушы зур милли проект аша 530 дан артык лауреат узды, 1750 дән артык җыр яңгырады. Фестиваль музыкаль талантларны үстерү мәйданчыгына әвереләп, берничә буын профессиональ артистлар

тәрбияләде. Башкаручылар Татарстан Республикасында, Россиянең күп кенә төбәкләрендә концертлар куйдылар. Илһам Шакиров, Ренат Ибраһимов, Хәния Фәрхи, Зөлфәт Хәким, Зөлфия Камалова, Идрис Газиев һәм башкалар төрле елларда «Татар жыры»ның мактаулы кунаклары булды.

Быелгы фестивальне Гөлнәз Сәфәрова һәм Искәндәр Хәйруллин алып барды. Ләйсән Гыймаевага «Татарстанның атказанган артисты» дигән мактаулы исем бирелү турында билгеле булды. «Алтын барс» алучылар исемлегендә Зөлфәт Хәким, Айдар Галимов, Филүс Каһиров, Иркә, Әнвәр Нургалиев, Салават Фәтхетдинов һәм башка җырчылар бар.

Фото: Барс Медиа компанияләре төркеме

РЕКЛАМА ХОКУКЫНДА

16+



Кадерле
«Соембика»
редакциясе!

Туган авылым Иске Урыссу тарихына 2022 ел вакыйгаларга бай булуы белән кереп калачак. Шуларның берсе – мәктәпнең йөзъеллык юбилее. Бу тантанага жыелган авылдашларны, ераклардан кайткан кунакларны авыл мәдәнияте йорты көчкә сыйдырды.

Бәйрәм барышында сәхнәгә күтәрелгән чал чәчле кичәге укучылар мәктәп бусагасын тәүге тапкыр атлап кергән көннәре, беренче укытучылары, ул вакытларда аеруча жанлы уза торган бәйрәм иртәләре турында сәгатьләр бие сөйләргә эзер иде. Инде арабыздан киткән укытучылар да кадерләп искә алынды.

«45 ел гомерен мәгарифкә багышлаган авылдашыбыз Рабига апа Камаеваның кызы Миңлегөл ханым Субаева да бәйрәмебез кунагы...» – дип дәвам итте очрашуны алып баручы.

Миңлегөл ханым бәйрәмгә буш кул белән кайтмаган. Ул әнисенен исән чакта башкарырга өлгерми калган иң олы хыялын тормышка ашырган – тыл хезмәтчане, мәгариф ветераны, жәмәгать эшлеклесе Рабига Камаева турында китап бастырган. Хатирәләр, мәкаләләр, кулъязмалар, шигырьләр, фотосурәтләрне бер жыентык итеп туплаган китапны бер гасырлык мәктәпкә бүлөк иткәндә аның күзләрәндә бәхет тамчылары жемелдәште.

Рабига апа Камаева 1921 елның 1 июлендә Акбаш авылында туа. Шул ук елны Миргасыйм ага гаиләсе белән Ютазыга күченә. Укымышлы, хәлле крестьян була ул. Үз жире һәм атлары булган Миргасыйм Камаевны кулак дип атап, мал-мөлкәтен тартып алалар. Тик ул совет властена каршы бармый. Колхозга керә. Шул рәвешле гаиләсен саклап кала. Озак еллар умарта тота, авылда алма бакчасы үстерә.

Ютазы мәктәбен 1941 елны тәмамлый Рабига апа. 21 июнь көнне кулларына өлгергәнлек аттестаты алган егет һәм кызларның шатлыгын кара сөрәм каплай. Шул ук елны кыска сроклы укытучылар курсы тәмамлап, Рабига



Миргасыймовна Кызыл Яр авылында хезмәт юлын башлай. Бер елдан соң аны Иске Каразерек мәктәбенә татар һәм немец телләрен укытырга жиберәләр. «Бу елларда Көрәш Бүләк, Әптекәш, Колчан, Яңа Юл, Ермак авылларыннан укучылар килеп укыды. Класслар салкын. Балалар кара савытларын өреп жылытты. Мәктәпкә эвакуацияләнгән балаларны да китерделәр. Фронттагы кебек, тылда да хәлләр бик килеренке иде...» – дип яза ул көндәлекләрендә. Сукуыр лампа яктысында төннәр бие дәфтәр тикшереп, алдагы дәресләргә эзерләнү белән беррәттән, сугыш чоры укытучылары жылкәсенә халык арасында политуклар алып бару да, фронтка жылы киём жыю һәм заем яздырулар да төшә.

Соңрак бер-бер артлы ике югары уку йортын тәмамлай Рабига апа. Жирле матбугат белән гел элемтәдә тора, үзе дә «Намус» газетасы редакторы була. Авыл советы депутаты, Хатын-кызлар һәм ветераннар советы рәисе, Район советы президиумы әгъзасы... Сугыштан соң Оборона министрлыгы архивларына хатлар язып, яудан кайта калган авылдашларының язмышларын барлай.

Халык хөрмәтен казанган, балалар тәрбияләүдә зур хезмәт куйган данлыклы укытучы Рабига апа тормыш иптәше Шәмсулла абый белән бер ул, өч кыз үстерделәр. Уллары Зәйтүн – Татарстан Эчке

эшләр министрлыгында өлкән тикшерүче, кызлары Миңлегөл һәм Альбина – педагоглар. Өченче кызлары Илһамия – «КАМАЗ» заводында эколог.

– Китапны әзерләгәндә бик күп кешеләр белән аралашырга туры килде. Әниебез турында матур фикерләр ишетү иңнәребезгә канат куйды, – ди Миңлегөл апа. – Аның кулъязмалары, сценарийлары, радиотапшырулар дәфтәрләре, юморлы шигырьләре һәм күпсандагы истәлекләр – ниһаять, бер китапта! Ләкин иҗат хәзинәсе тулысынча кереп бетмәде, матбугат архивларында эзләнүләренә дә дәвам итәбез.

Олпат язучы Марат абый Әмирханов та хезмәткә югары бәя биреп: «Бу китап киләчәк буыннар өчен рухи тәҗрибә үрнәге, яшәү мәктәбе булсын иде», – дип яза.

Минем дә журналистиканы сайлавымда Рабига апаның өлеше зур булды. «Булачак журналистлар клубы» бәйгесендә катнашырга теләвемне ул чын күңелдән хуплады һәм ярдәм итте. Нәтижәдә, республика күләмендә өченче урынга чыгып, ул чордагы Казан дәүләт университетының журналистика факультетына имтихансыз керү мөмкинлегенә ия булдым. 27 елдан артык «Ютазы таңы» газетасында хезмәт куя алуымда олы йөрәкле, ярдәмчел, шәфкатьле Рабига апаның тырышлыгы әйтеп бетергесез!

Илмира ГАЛИЕВА,

Иске Урыссу авылы

мәктәбенң 1993 елгы чыгарылыш
сыйныф укучысы.

Авыр чакта ярдәмнең артыгы булмый. «Егетләребезгә ничек ярдәм итәргә?» Мөгаен, бу көннәрдә күпләр үз-үзенә шушы сорауны биргәндер. Кемнәрдер жылы оекбашлар бәйли, кемнәрдер ризык, кирәк-яраклар туплый...

Илдә өлешчә мобилизация игълан ителгәннән соң бу хакта үзем дә күп уйландым. Хәрби операциядә катнашучы егетләребезгә чын күңелемнән булышасым килде. Алар – безнең улларыбыз, ирләребез, абыйларыбыз, энеләребез бит.

Маскировка ятмәләре ясау идеясе көтмәгәндә туды. Казандагы Мәрҗани мәчетенең имам-хатыйбы Мансур хәзрәт Жәләлетдин дә бишкуллап хуплады бу тәкъдимне. Мәчеткә йөрүче ханымнар белән әлегә идеяне озака сузмый тормышка ашыра да башладык. Баштарак берничә генә кеше идея, ләкин сафларыбыз бик тиз артты. Кемдер радиодан ишетеп, кемдер газетадан укып яки интернет аша белеп, «кулдан килгәнчә булышырга теләм» дип килде. Көзгә каникул вакытында укытучы апаларына ияреп, мәктәп укучылары да килеп булышты. Студентлар килә. Казан шәһәренең технология һәм дизайн колледжы студентлары хәтта тәҗрибәне дә монда узарга булдылар. Бу бит чып-чын патриотик тәрбия үрнәге!

Мәчетнең вакытлыча остаханәгә әверелгән бүлмәсеннән хәзер бер дә кеше өзелми. Апалар, кызлар, ханымнар, берсен-берсе алыштыралыштыра, иртәдән кичкә кадәр ятмә ясау белән шөгыльләнә. Ялларда да тукталып тормый эшәбез. Һәр ятмәне үргәндә ихлас теләкләребезне телибез, ир-егетләребез берүк исән-имин әйләнеп кайта күрсеннәр дип, чын күңелебездән догалар кылабыз. Никадәр мөһим эшкә алынганыбызны һәрберебез аңлый. Һиндия Габдуллина, Энҗе Әхмәтжанова, Гөлсинә Шаһиева, Гөлфия Тажиевалар инде беренче көннән диярлек биредә. Хәзер алар үзләре яңа килгәннәренә өйрәтә.

Бу эшәбездә Казан халкының гына түгел, районнарда, авылларда яшәүчеләрнең дә ярдәме бик зур. Кемнәрдер ятмә ясау өчен тукумалар алып килә, кемдер вакытын, көчен кызганмыйча, станок артына үзе утыра. Ул станокларны агач борыслардан егетләр ясап китерде. Ятмә өчен барлык төр тукума да туры килми, тюль, капрон, вуаль ише синтетик тукумалар яхшы. Синтетика үзенә дым сәңдерми, тиз генә тузмый да. Әлегә без маскировка ятмәләрен, кышкы чор өчен дип, ак төсләрдән ятыйбыз. Язга таба, кар эрегәч, аксыл көрән



төстән башлап, караңгы көрән төс-төгә тукумалар кирәк булачак. Модасы чыккан, инде кулланылмый башлаган тәрәзә пәрдәләрен ташламасак, берьюлы берничә файдалы эш башкарабыз бит – табигатьне чүпләү дә беркадәр кимиячәк. Аннары бергәләп эшләү, аралашу тынычландыра, күңелгә юаныч та бирә.


Чик сагындагы егетләребезгә дип, мәчеткә жылы киёмнәр, перчатка-бияләйләр алып килүчеләр дә күп. Авылларда яшәүче гаиләләр, өлкән яшьтөгә апаларыбыз, ярдәмебез булсын, өлешебез керсен дип китерә аларны. Киёмнәренә төргән вакытта ихлас теләкләре язылган хатлар да куеп калдыралар. Барысы да егетләребезнең исән-сау әйләнеп кайтуларын тели. Бүген барыбызның да күңелендәге иң зур теләк, мөгаен, шулдыр.

Эльмира ХӘНИЕВА.

Казан шәһәре.

**Хөрмәтле укучыларыбыз!
Сездән хатлар көтөп калабыз.
Безнең адр ес: Казан,
Декабристлар урамы, 2.
e-mail: ssuim@yandex.ru**

КОНҖЫРТ КҮЗЛЕ КЫЗЫЙ



Гөлнур
САФИУЛЛИНА

«Мин саргаям, имеш, синең өчен
Елыйм, имеш, көн-төн, беткән көчем,
Коңгырт күзле кызий.
Гайбәтләргә берүк ышана күрмә,
Минем юлым илтә һаман үргә,
Коңгырт күзле кызий.

Нигә кайтып киттең икән соң син? Ахрысы, мине яратмый торгансыңдыр...
Мин кайчагында үземне синең урынга куеп карыйм, юк, мин кайтып
китмәс идем сине калдырып... Минне дөнья куптарып ята дип уйлый
торгансыңдыр. Пычагым да бернәрсә эшләгәнәм юк. Син Казанда булгач
кына яза алам, ахрысы. Бер генә юл да язмаган әле, ә ял инде үтеп бара.
Вак-төяк эшләр, бәләкәй мәшәкәтләр белән үтә шунда көннәр.
Кулларыңа бодай исе, бал исе, жылы сөт исе сеңгәндер инде. Кил инде,
ярыймы, Эльмира. Ә мин нишләтәсен белермен ул кулларыңны...»
Озын бу хат. Бик озын! Мөгаен, хатны ул аның тавышын да ишетеп
укыйдыр. (Кызык, кеше инде күптән юк, ә аның тавышы колагыңда
яңгырый да яңгырый...) Юк, кемнеңдер хәтерендә яшәгәндә берәү дә әле
жирдән китмидер...

Бу язмада – юмор һәм сатира остасы, шагыйрь, прозаик Фаил Шәфигуллин
һәм аның хатыны, күренекле татар шагыйрәсе, Сажидә Сөләйманова,
Абдулла Алиш, Каюм Насыри премияләре лауреаты, Татарстанның
атказанган сәнгать эшлеклесе Эльмира Шәрифуллинаның тормышы.
Аларның табышлары, югалтулары, мәңгелек әрнүләре...

* * *

«Әгәр син мине оныткан булсаң... Кайдан килеп тора шундый уйлар минем башыма?! Бетсен иде инде бу отпуск дигән күңелсез көннәр. Баш-аягым белән эшкә чумар идем ичмасам, эшләп арыр идем. Гел сызланса күңелдәге әрсез яра, тешем кысып эшкә тотынам – эш коткара...

Ә хәзер син минем күз алдында. Өстендә бик-бик таныш зәңгәр күлмәк. Кара сумкаң. Асфальтка тияр-тимәс... Йөзең караңгы иде, мине күргәч көлеп жибәрерсең дип уйлаган идем, «нигә килдең» дигән салкын сүзләреңне ишеткәч, коелдым да төштем. 3–4 көндә шулай үзгәргән идең. Берничә дистә көндә ни булыр икән? Нәрсә китерер икән миңа бу көз? Бәхетле, шатлыклы ваемсызлыкмы, әллә аерылумы?» Жәйге ялга кайтып киткән Эльмирасына көн дә язган хатларының берсеннән бу юллар. Бик озын ул – конвертка гына һич тә сыя торган түгел: авылга бандероль белән килеп төшә.

...Минзәлә педучилищесында укып йөргән Эльмираны Казанга – башлап язучылар өчен оештырылган семинарга жибәрәләр. Башлап язучы дип... Аның инде шигырьләре әллә кайчан район газетасында басыла. («Коммунизм таңы»нда ул чакта Фәнзаман Баттал эшли, Рәшит Гәрәй кайтып йөри.) Ә бер шигыренә – «Ямьле безнең Минзәлә-без»гә композитор Әнвәр Бакиров көй яза. Сабантуйда, Минзәләнең 100 еллыгы уңаеннан оештырылган бәйрәмдә аны мең кешелек хор җырлый!

Бөтен группа әзерләп озата Эльмираны Казанга. Роза дигән группадашы чуклы-чәчәклә шәлен бирә: «Пальто өстеннән сал, хәзер шундый мода», – ди. Алай ук салырга ояла кыз...

Семинарны Нәби Дәүли, Габдрахман Минский, Мөхәмәт Садри, Марс Шабаев кебек олпат язучылар үткәрә. Бала-чага гына димиләр, һәркемнең шигырен тикшереп, анализ ясап, өметләндереп, канатландырып жибәрәләр. Шул ук семинарда Тәүфыйк Камалиев, Фәнис Яруллин һәм Фаил Шәфигуллин иҗатлары да тикшерелә. Алар инде өлгергән шагыйрьләр! Фаилне Хәсән Туфан бик мактый: «Нигез ташларына» дигән шигырен Дәрдемәннең «Кораб»ы белән рәттән куя.

– Нишләп язмый утырасың?

Фаилнең кинәт кычкырып әйткән тавышына барысы да Эльмирага борылып карыйлар. Үзенә беркетмә язарга кушуларын онытып, Туфанны тыңлап утыра икән бит... Бер мизгелгә генә күзләре очраша. Зәңгәр икән күзләре Фаилнең...

Семинар тәмамлангач, аларны «Ёлочка» кафесына чәйгә алып керәләр. Язучылар йөри торган урын, диләр. Юк, ул көнне Фаил әле аны озатмый.

* * *

1966 елда Эльмира педучилищени тәмамлый һәм өйгә, Актанышка кайтып йөрергә якынарак жир булыр дип, эшкә юлламаны Мамадышка ала. Килүгә Пионерлар йорты директоры итеп куялар, мәктәптә дәресләр бирәләр. Ә күңел... күңел инде Казанга тарта, редакцияләргә барырга, язучылар белән аралашырга кызыга.

Бер елдан соң тәвәккәлли ул. Килә Казанга, торырга фатирын да таба. Тик бит прописка юк, ә ансыз беркая да

«Мин синең чибәрлегеңнән курыктым, минеке булмассың дип уйладым, шуңа ашыктырдым», – ди ул.

эшкә алмыйлар икән... Кемдер «Таткниготорг» дигән оешмага кереп карарга куша. Бауман урамы 19 нчы йортта урнашкан була әлеге оешма. Беренче катта – китап кибете. Шунда китапларны төреп, почта белән жибәрергә кеше кирәк икән. Сажидә дигән бер кыз эшли инде анда, тик житешә алмый. Эльмира белән икәү эшли башлыйлар, әмма барыбер өлгермиләр. Халык егылып укый, китапка ихтыяж шулкадәр зур. Хатлар ява гына. Жибәрергә әзерләгән посылкалар ай ахырында түшәмгә житә – бүлмәдә кеше үтәрлек кенә урын кала... «Таткниготорг» – язучыларның яраткан жире икән. Товар ташучы Роза апа янына кереп, үзләренә кирәк китапка заказ биреп чыгалар, аннары шуның кайтканын саклыйлар... Яшел Үзәндә яшәүче язучы Идрис Туктар да шакмаклы дәфтәр битен тутырып язган исемлеген калдырып чыга. Ә ул китаплар кайтканмы-юкмы икәннән белешергә... Фаил кереп йөри башлый. Бер керә, ике... Кызны кинога чакыра, аннан «Татар ашлары» ресторанына төшке ашка алып керә. (Көндөз анда ашханә бәясе генә түләтәләр!) Егетнең үзләрендә – Яшел Үзәндә, «Серго» заводында эшләп йөргән чагы. Аңа – 28 яшь. Ул инде килгән саен: «Өйләнешик!» – дип кыстый... Ә кызга әле 20 яшь кенә. Читтән торып университетка укырга кергән елы. Китапка дип «Таткниготорг»ка килгән жирдән аның шигырьләре белән дә танышкач, Нәби Дәүли Эльмираны кулыннан житәкләп диярлек «Ялкын» журналына алып керә. Аны редакциягә эшкә ала-лар! Кияүгә чыкса, боларның барысын ташларга туры киләчәк... Авылдан кунакка килгән әнисе дә: «Юк, чыкмыйсың!» – дип китә. «Бала да тапсаң, ничек укырсың?» – ди. (Соңыннан ул аңа «безнең кияү» дип кенә тора чак әле!)

Ә беркөнне Фаил килеп керә дә: «Жыен, алып китәргә килдем!» – ди. «Минем бер әйберем дә әзер түгел!» – дип каршы төшеп карый. (Фатир хужасы – тегү цехында эшләүче Хәлимә апа матрас сырырга вәгъдә биргән була, әле ул да өлгермәгән.) «Аста такси көтеп тора анда! – ди Фаиле кире какмаслык итеп. – Акчаны чутлап тора ул!» Булачак кайнаасы: «Бүген кавышу өчен бик әйбәт көн», – дип санап чыгарган икән... Фаил соңрак: «Мин синең чибәрлегеңнән курыктым, минеке булмассың дип уйладым, шуңа ашыктырдым», – ди.

* * *

Яшел Үзәнгә, 10 квадрат метрлы бүлмәгә килеп булып төшә ул. Шулай яшәп китәләр. Икәү түгел, өчәү! Түрдә – кайнаасының караваты, аныкы белән янәшә – аларныкы. Уртада – чаршау урынына жәймә эленгән. Карават каршында – тар гына өстәл. Тагын – ике урындык, бер табуретка... Бала тугач, колясканы карават өстенә куярга туры килә. Бүлмә мич ягып жылытыла. Туйны Октябрь бәйрәменә туры китереп ясыйлар. Туфлисез, балдаклар-

Фаил минем өчен, кызларым өчен генә түгел, татар әдәбияты өчен дә зур югалту...



■ Сөю-сагадәт белән тулы көннәр. Кызлары Раушания белән.

■ Язучылар гаиләсенең бергә төшкән соңгы фотосы. Кызлары Резедә белән.



сыз гына... Актаныштан Эльмираның әти-әнисе килә, Фаилнең дусларын – Идрис Туктар, Назыйм Ханзафаров, Вил Шәрәфетдиновны чакыралар. Туйга алар бүләк иткән сәгать хәзер Фаил Шәфигуллинның музееда тора... Ә алдан биргән вәгъдәләрнең берсе дә үтәлми. Аңардан гына торса икән! «Мин – шәһәр советы депутаты, сине яхшы эшкә урнаштырам», – ди ул. Тик редакциядә дә, мәктәптә дә буш урын табылмый. «Өйләнешсәк, фатирны зурайталар», дип өметләнүләр дә юкка була... Яшь хатынга ире янына – заводка, өч сменалы эшкә чыгарга туры килә.

* * *

– Фаил гел малай көтте. Ә мин өч кыз таптым... Шуңа үземне гаепле санап йөрдем... Соңгысында әткәйгә откыртка жибәргән: «Бер патшаның өч кызы дип сөйләләр бит – безнең дә шулай хәзер», – дигән.

Раушаниясе сессия вакытында, дөрөсрәге, аның беренче көнөндә үк туа. Әтиләре аларны Яшел Үзәнгә кайтарып куярга теләсә дә, Эльмира ризалашмый – группашларыннан ничек калышсын ди?! Актаныштан бала карашырга әнисе килеп житә, фатир хужасы «булышам» дип тора. Фаил дә студент, ул да читтән торып укый, тик бер курска алда-рак кына. Шулай итеп сессияне өчәүлөп тапшыралар.

Олы кызларына бер яшь булганда Казанга күченеп киләләр – Фаилне «Чаян» журналына эшкә чакыралар. Эльмираны исә иренен дустаны Тәүфыйк Камалиев телевидениегә хатлар бүлегә редакторы итеп урнаштыра. «РТИ» заводы тукталышында, берәүләрнең иске генә өендә яши башлыйлар. Үтәли җил йөри, идәнгә баса торган түгел – иртәнгә сулы чиләк бозланып ката. Раушания гел чирли башлагач, аны Актанышка кайтарып куялар – бала кышны шунда чыга.

Тормыш әкрән генә билгеле бер эзгә төшә. Икесенең дә язганнары башта уртак җыентыкларда, аннан аерым китابلар булып басылып чыга башлый. Фаилне СССР Язучылар берлегенә кабул итәләр. Зур вакыйга була ул!

– Ул бик тырыш иде. Күп эшләде. «Яңа ел бусагасында» дигән китабыннан кала, барысын да без өйләнешкәч язды. Иртән торган җиргә һәр көнне диярлек өстәл почмагында яңа язган әйбере була. Әдәби әсәрләрен башта бергә кычкырып укый идек. Дустаны – күрше Зөлфәтне чакырабыз, ә ул кешене үсендерә белә... Инде аның хикәяләре сәхнәләргә менде. «Сафура, Бәкер һәм тракторы»н Рәшит Сабиров укый иде. Хәтерләсәгез, андагы вакыйга сугыш вакытында бара, әмма ирнең фронттан язган ул хатындагы юмор! Андагы йөгерек тел! Бу классик әсәр, мөгаен, сәхнәдән төшмәс. Ә Фаилнең балалар өчен язган хикәяләре! Тәнкийтьче Равил Рахмани: «Татар әдәбиятында бала күңелен шулкадәр нечкә аңлап, нәни укучысын яратып иҗат итүче ике генә әдипне күрсәтергә була: берсе – Абдулла Алиш, икенчесе – Фаил Шәфигуллин», – дип язды.

«Әлфинур», «Сыерчык бураны», «Ак маңгайлы бүреләр», «Бер малай, өч аргамак», «Бәхет йолдызы астында», «Өй салуның ние бар?». Фаил Шәфигуллин язып калдырган повестьлар болар. Хәер, соңгысы төгәлләнми кала.

* * *

Фирузә... Апалары Раушания белән Резедәдән соң туган төпчәкләре. Жан ярасы... 100 көнлек чагында аңа «стафилококковая пневмония» дигән диагноз куялар. Ул көнне искә төшерү Эльмира ханымга бүген дә авыр.

– Без аңа бик озак бер дару эзләдек. Дүрт ампула булса да, Фаил аны тапкан да иде инде. Көндәгечә, кызыбызны процедура ясарга алып кереп киттеләр. Култык астында 5 тиен акча зурлыгында тишек тишкәннәр иде – шуның аша зур шприц белән дарулар жибәреп үпкәсен юдыралар. Шулкадәр матур бала иде ул. Зәп-зәңгәр зур күзле. Хәле алай начар да түгел кебек иде...

Палатаның ишеге пыялалы. Берзаман табиблар чабыша башлады. Ишек янына барып бастым, юньлегә түгел бу, дим. Ул арада берсе баланы күтәреп каядыр йөгәрде... Башта

кертмәгәннәр иде бүлмәгә, инде туктатмадылар. Карыйм: бала чүпрәкләре кан гына... «Исәнме?» – дим. «Юк, саклап кала алмадык», – диләр. Кан киткән, туктата алмаганнар...

Фаиле «Чаян» рәссамыннан тактага нәни кызының исемен, туган-үлгән көннәрен яздырып кайта. Эльмира ханымның энесе чардуган ясый. Курчак караваты кадәр генә... Яңа Татар бистәсе зиратында май аеның матур бер көнөндә яңа кабер калка...

– Ярый әле без бу хәсрәтне бергә чакта кичердек... Аннан соң булса, тагын да авыррак булыр иде...

* * *

Аннан соң... Ягъни тагын ике елдан – 1982 елның 5 октябреннән соң.

Ул көнне Фаил Шәфигуллин өенә кунарга кайтмый. Иртән Эльмира ханым Мөслимгә командировкага китәргә тиеш була. Республиканың иң ерак районы – тиз генә әйләнәп кайта торган түгел. Ә аларның Васильеводагы бакчаларында өмә билгеләнгән – бурадан йорт күтәргә тиешләр. «Бармыйсың!» – ди Фаил хатынына өздәрәп.

Шулай аерылышалар... Төн йокысыз – тәрәздән тәрәзгә йөрәп уза. Аңа очы-кырые күренмәгән көн кушыла... Кичкә ишекне бер милиционер шакый. «Ирегебезне кыйнап ташлаганнар», – ди. Парижская Коммуна урамындагы жимерек өйләр арасыннан тапканнар, башта исерек дип айныткычка алып киткәннәр. Икенче көнне кичкә таба гына хастаханәгә озатканнар.

– Ул көнне хәлен белергә барырга соң иде инде. Иртән коймак пешердем дә, сәгать җиде тулганчы ук 15 нче хастаханәнең ишек төбенә барып бастым. Кертмиләр. Ниһаять, эчкә уздым. Сорыйм, эзим – бер-берсенә йөртәләр, тапмыйм гына. 6 нчы палатага салганнарын белдем. Дүрт кешелек палата, бер карават буш – җыелган. «Шәфигуллин монда ятамы?» – дим палатадагы ирләргә. «Үлгән Шәфигуллинмы?» – ди берсе... Төнге сәгать уникадә үк өзәлгән икән... «Берәр сүз әйтмәдеме?» – дип сорый алдым. «Ул татарча нидер әйтте, тик мин истә калдырмадым», – диде янәшә караватта ятучы ир...

Фаил Шәфигуллинның ижаты гөрләгән чак була бу. Аның инде халык арасына «Яшьлегем тугае» дигән җыры чыккан. Аның инде бөтен җирдә «Яз җыры», «Арышлар», «Мин гармун булыр идем» дигән җырлары яңгырый. Ул ундүрт көн элек кенә Пицундадан – язучыларның ижәт йортыннан кайтып төшкән, өстәлендә – язып бетермәгән яңа повесте... Аңа әле нибары 43 яшь...

* * *

Күзләрең сагышлы, / Дип әйтте бер тугай, / Нишлим соң, тургаем, сагындым!

Әтиләре киткәч, «Яшьлегем тугае»н Эльмира ханым да, кызлары да күз яшьләрсез генә тыңлый алмый. Сүзләре бигрәк үзәкне өзә... Дүрт яшь ярымлык булып калган Резедәсе бик озак әтисен таптыра. Баскычтан җырлай-җырлай менгән әтисен көтә. Менә-менә ишек ачылыр да, ул аңа һәрвакыттагыча аяк киёмнәрен илтәп бирер, ә аннары әтисе өстен алыштыруга, ат булып – дүртаякланып кызларын аркасына утыртып

йөртәр... Раушания ул көннәрдә бөтенләй сөйләшмәскә әйләнә.

Суд эшләре башлана. Арттан, кизәнәп, башына ике тапкыр яссы әйбер белән сукканнар, диләр. Кемнәр, ни өчен? Айныткычка илтмичә туп-туры табиблар кулына илтәп тапшырсалар, исән калыр идеме? Бәлки, ул аңында чакта ниндидер исемнәр атагандыр? Айныткычта ул көнне кемнәр кабул иткән, кемнәр утырган? Эльмира ханым ул чактагы әлегә кешеләрне эзләп таба. Зөлфәт, аның хатыны Фирая ханым һәм ул – өчәү берничәсе янына барып, сөйләшәп тә кайталар. Тик аңа: «Син безгә тикшеренүне алып барырга комачаулысың», – диләр. Гаеплеләр табылмый...

– Суд юлында йөрергә язмасын, диләр, дәрәс ул. Кулларым калтырый башлады... Балаларны бөтенләй ятим калдырам дип, бер елдан соң туктадым...

* * *

Тагын бер тетрәнү бар әле... Фирүзәнең кабере зират капкасыннан кергәч тә уң якта була.

– Бөрьюлы шулай Фаил янына бардым да, Фирүзә янына да киттем. Бардым, эзим – кабер дә, чардуган да юк. Юк! Аптырап, зират идарәсенә кердем. Фирүзәнең урыны өчен документыбыз юк икән бит безнең... «Әзләгез каберне, без кайдан белик», – дип җавап бирделәр. Фаил янына барып бастым да: «Баланың кабере юк, син шуны беләсеңме соң?!» – дим үрсәләнәп... Тапмадык. Бик авыр булды – икенче кат югалткан кебек... Чардуганын алып кемдер саткан, күрсәң... «Изге нәрсә бармы бу дөньяда?» дигән шигырь юллары шул чакта туды...

* * *

Фаил Шәфигуллин Пицундада «Өй салуның ние бар?» повестенең икенче өлешен тәмамлап кайта. Әмма кайткач нибары ундүрт көн яшәп кала... Аның кулъязмасын – повестьнең дәвамын иҗекләп, сүзләп җыярга туры килә. Һәрвакыт ашыгып, сүзләргә ике-өч хәрефен генә куеп язган ул. Эльмира ханымның тырышлыгы белән бу китап 1991 елда дөнья күрә. «Кешелек тавы» дигән китапка исә Фаил Шәфигуллинның газета-журналларда чыккан барлык әсәрләрен берәмтекләп җыя. Иренәң вафатыннан соң унбер (!) китабын чыгара. «Фаилне югалткач, күңелемдә аңа багышланган шигырьләр ыргылды гына. Һәммәсен бер китапка тупларга озак хыялландым. Узган ел, ниһаять, «Толларның да җаны бар» дигән ул китапны чыгара алдым. «Туктат инде шул елап язуыңны», – дип әйтүчеләр дә булды. Нәрсә диим... «Гомеремне түләп җырлар яздым, / Шигырь буынына сәңдереп...» Ә Фаил... Ул минем өчен, кызларым өчен генә түгел, татар әдәбияты өчен дә зур югалту иде...»

* * *

Хатирәләргә чума-чума, Фаил абыйның аңа – япъ-яшь Эльмирага язган хатын укыйбыз. Ул аннан – үткәннән – бүгенгегә дәшә кебек:

Син яшәгәч җирдә тау күтәрәм, / Йолдыз ясым төнге яшеннәрдән, / Коңгырт күзле кызый. / Сөюем өчен сине өзәл-өзәл, / Бирдең, ахры, миңа үлемсезлек, / Коңгырт күзле кызый...

«ИСӘНМЕ, АНА-ТАУ!»

Мөнирә
сәгыйдуллина



Мин бу сәяхәтне күптән көттем. «Соңгы тиенемне жыеп булса да, барыбер бер барып күрәчәкмен», дип хыялланып яшәдем. Уллу-Тау турында иң беренче ишетүдә үк, ни өчен-дер шушы тау итәгенә барып башны сәждәгә иясе, аннан чиста күңел белән күкләрне күзлесе килгән иде... Ул чакта барырга ният итсәм дә, төрле сәбәпләр табылып, юл ачылмады. Алтай, Казакъстан, Кырым таулары узылды, челлаләрдә чиксез чакрымнар үтелде, җиде пот тир түгелде. Һәм ун елдан соң, һич көтмәгәндә, юллар мине Уллу-Тауга китерде. Гади сәфәр генә түгел иде бу...

Таулар... Горур һәм нык басып торучы, күпне күргән, әмма яшәү көчен югалтмаган мәһабәт таулар. Кеше үз гомерендә бер генә тапкыр булса да тауларга менеп, андагы гүзәллекне күрергә, аларның көчен тоемларга тиештер... Анда тормыш та, вакыт һәм фикер агышы да үзенә бертөрле. Моны бары тик тауларны яратучы гына тулаем аңлый ала торгандыр... Тау итәгендә басып тору да жанга ниндидер рәхәтлек, тынычлык бирә. Күз алдына гына китерегез! Түбәләре белән күкләргә кочкан, ак карларга күмелеп, мәңгелек бозлыкларга ия булган таш кыялар, көчле тавышлы шарлавыклар һәм... син!

Шушы мизгелләрдә таудан агылган энергетик көчне, яшәү дәртен, шарлавык тавышына ияреп иңгән аһәңне берничек тә аңлатып булмый. Бу минутларда син үзеңне икенче – башка бер үлчәмдә хис итәсең... Бу халәтне тою өчен күнегелгән уңай тормыштан баш тартып торырга да була.

Хыялны чынбарлык иткән, тормыш упкыннарын кичеп, бу дөньяга яңабаштан адым ясарга мәжбүр иткән Уллу-Тау... Инде сулыш кысылып, жаның күккә очарга канат кагынганда, үзенә тартып китерә алган нинди сихри тау булдың соң син?

Кавказда аны Ана-тау дип тә йөртәләр. Эльбрус – Кавказның атасы дип саналса, Уллу-Тау анасы буларак киң танылган. Зур Кавказ тау тизмәсенең үзәгендә, Эльбрус алды жирлегендә урнашкан. Адыр-Су тарлавыгының аргы очында аркылыга сузылып көчле, какшамас бер дивар булып, ике ил – Россия белән Грузия арасын аерып тора. Тирә-якта берсеннән-берсе матур Чот-чат (3780 м), Виатау (3280 м), Тютю-баши (4533 м), Адыр-Су (4370 м) таулары булуга карамастан, 4207 метр биеклектәге чал башлы Уллу-Тау затлылыгы белән әллә каян балкып, игътибарны гына түгел, жанны да үзенә тарта...

Докторский үткеле

Каф тауларына жәяүле сәяхәт Докторский перевалыннан – үткеленнән башланды. Халык теленә ул шулай кереп калган, ә мин аны «Күк баскычы» дип атар идем. Нәкъ шушы

■ Бәлки, шушы чәчәкләре – рододендроннары өчендер бу урынны «Феялар аланы» дип йөртәләр. Андагы матурлыкны язып кына аңлата алмам: аны күрергә һәм тоярга кирәк.



урында, беренчедән, кеше үзенә сәламәтлеген, чыдамлыгын, физик һәм рухи әзерлеген сыный; икенчедән – жир белән күк арасындагы аерманы тоемлый. Кыя буенча биеклеккә таба сузылган тимер баскыч... Карап торуга бернәрсә юк кебек. Кирәкле әйберләрен тутырылган биштәренә аркаңа асып, «бисмиллаңны» укыйсың да, Ходайга тапшырып, зур тәвәккәллек белән күкләргә күтәргән баскычка аяк басасың. Әкреләп, уңга-сулга карамыйча, култыксаларга тотынып, үз жаең белән өскә үрмәлисең... Менеп житкәнче берничә тапкыр туктап тын алырга туры килә. Күккә алып менгән 310 баскычны узуы һич тә жиңел түгел. Әмма аларны узуга икенче дөньяга элгәсеңмени! Монда һавасы да, табигате дә башка, хәтта эчке халәтнең үзгәрүе дә сизелә. Аска карап хәйран каласың. Горурлык хисе били. Сулыш иркенә. Күңел, очар кошлар сыман, әллә кайларга талпына...

Алда – Адыр-Су елгасы буйлап 14 чакрымга Адыр-Су тарлавыгы сузылган. Тарлавыкның башында – беренче погранпост. Монда паспорт тикшерелә, рөхсәт кәгазен күрсәтеп, теркәү узасың. Тарлавыкның беткән урынында – икенче погранпост. Анда инде махсус пропуск та сорыйлар, чөнки якында – ике ил арасындагы чик буге. Кирәкле документларның барысы да алдан әзерләнгән.

Без барасы «Уллу-Тау» дигән альпинистлар базасы үткелдән 12 чакрым ераклыкта урнашкан. Базаның исеме тау атамасы белән йөртелә. Таулар аша сузылган ташлы грунтовка юл акрынлап биеклеккә күтәрелә бара. Чын романтика шунда башлана! Юк, авыр йөк биштәрен асып, хыял артыннан тауларга сәфәргә һәркем чыга алмый...


Көтелгән очрашу

Ниһаять... Ниһаять еллар буге көтеп алынган очрашу... Менә ул – төшләремдә күрәп сагынып уянган Ана-Тау. Әссәламегаләйкем, Уллу-Тау! Аллаһының рәхмәте чиксез – сиңең белән дә күрешергә насыйп булды бит... Күңелем тулып, хисләрем ташып, бер кәлимә сүз дәшә алмыйча, үземне чорнап алган манзарага сокланып, күкләргә карап торам. Сөйләп тә, язып та бетерә алмаслык гүзәл табигать, биек һәм горур таулар...

Без диңгез өслегеннән 2380 метр биеклектәге наратлар арасындагы «Уллу-Тау» альпинистлар базасында урнаштык. Монда бердәнбер цивилизация – яши торган биналар (аларның уртадагысы – таштан, ике яктагысы агачтан салынган) һәм мунча. Бернинди элемент, интернет, электр уты юк. Дөрөс, кич белән нибары 3 сәгатькә генә «армейский» генератор аша ут биреп



■ Хыял артыннан кыяларны иңләп, балачактан Тукай шигыре аша күңел түрөндө үз урынын яулаган Каф тауларын үз күзләрем белән күрөп кайтуыма Ходаема чиксез рәхмәтлемен. Шөкер, тау юлларын хәвефхәтәрсез уза алдым...



алалар. Су шланг аша юыну урынына агып торган тау елгасыннан килә. Боз кебек салкын ул! Кайнар су монда хыял гына... Административ бинада – ашханә. Кирәкле ризыкларны үзөбез белән алып килдек: алдан килешенгәнчә, ашарга махсус пешекче әзерләде. Янәшәдә – зур зал, ягъни клуб. Бу – бердәнбер күңел ачу урыны. Анда төрлө күнегүләр, дәрәсләр, кичке очрашулар уздырыла. Тор урыны – ике яки дүрт урынлык бүлмәләр. Атнага ике тапкыр мунча ягыла, анда да душ астында гына юынасың.

Беркем телефоннан шалтыратып, моң-зарын сөйли алмый, ниндидер проблемаларны хәл итәсе, кемнеләр юатасы, каядыр ашыгасы, кемгәдер жавап, хисап бирәсе яки кухняда плитә каршында нәрсә пешерим икән дип уйланып торасы түгел... Менә жәннәт кайда икән!

Бер атна – нәкъ жиде көн тынычлык! Бигрәк кызык: ничегрәк булыр икән ул цивилизациясез дөньяда гомер итү? Гомумән, ыгы-зыгысыз, шау-шусыз, интернетсыз, радиотелевизорсыз, кайнар яңалыкларсыз, таныш-белешләрсез, дусларсыз, эшсез? Һаман вакыйгалар үзәгендә кайнарға гадәтләнгәннән соң ничек кабул итәрбез икән моны? Кызык, әмма әлегә күз алдына китереп булмый...

Тауларда яшәү тәртибе

Ничә көнгә, нинди максаттан килүгә карамастан, тауларда яшәүнең һәм үз-үзеңне тотуның кануннары, тәртибе бар.

Без урнашкан лагерь катгый контроль зонасына керә. Әйткәнемчә, таулар артында ил чиге уза: лагерьдан берничә чакрым узуга Гөрҗистанның Сванетия төбәге башлана. Шуңа да таулардагы сәфәр чик сакчылары тарафыннан нык күзәтелә. Маршрутка чыгар алдынан погранпостка барып, алдан алынган рөхсәт кәгазе, паспорт белән теркәлсәң, кая һәм сәгать ничәдә киткәнеңне яздырасың. Кайтканда кабат билгеләнергә керәсәң. Моның икенче ягы да бар. Таулардагы хәлне алдан белеп булмый: кеше бәла-казага юлыкса, вакытында тиешле ярдәм күрсәтү өчен хәрәкәт картасының күз алдында булуы шарт.

Көмеш сулы Изге чишмә

Көнебез лагерьдан өч чакрым ераклыкта урнашкан көмеш сулы Изге чишмәдә коенудан башланды. Суының температурасы – 3–4 градус. Шушы суда коеныр өчен, көн саен иртәнге сәгать биштә йокыдан торабыз да жәяүләп чишмәгә барып кайтабыз. Таң атканны – кояш күтәрелгәнне күзәтәбез. Тиз генә берничә тапкыр чиратлашып чумып

чыгабыз: чишмә зур түгел – ана бер кеше генә рәхәтләнеп чума ала. Тәндә кан йөгәргәнә сизелеп тора. Кем әйтмешли, яшиселәр килеп китә.

Сәгать жидегә лагерьга кайтып житәргә кирәк, чөнки иртәнге күнегүләр башлана. Соңга каласы килми: көн саен гимнастика ясыйбыз, йога, цигун, сулыш алу алымнарын өйрәнәбез.

Тау юллары

Үзем узган юлларны кызык өчен фотога төшереп бардым. Тауларда йөргәндә тирә-юньдәге матурлыкка сокланып, юлларның нинди икәнлеген сизелми. (Хисләргә бирелү физик кыенлыklarны күрмәскә, сизмәскә булыша!) Соңыннан, фоторәсемнәргә карагач, шаккатып утырасың...

Жирдә йөргәндә меңәр чакрымны да уйламыйча узасың. Тауларда исә һәр метрны узу синнән көч һәм саклык таләп итә. Биек үргә менгән саен, сулыш кысыла. Һава тыгызлыгы азая, шуңа күрә сулау кыенлаша. Кояш ныграк кыздыра, әмма өс киемен салып булмый: көчле ультрашәмәхә нурлар шундук яндырачак. Тәннән тир бәрәп чыга. Алай йөрергә күнегелмәгән булса да, һәрвакыт махсус күзлек киясәң. Кайчакта аркадагы жиңел биштәр дә артка сөйрәгән кебек тоела башлай...

Тау юллары төрле. Валуннар аша да, вак һәм эре ташлы кабарынкы урыннар, текә кыялар буйлап салынган тар гына сукмаклар буенча, салкын сулы елгалар аша яланаяк уздык. Яшел чирәмгә тотына-тотына текә тауга үрмәләргә, ә аннан – утырып, арт белән шуып төшәргә дә туры килде. Тауда иң мөһиме – игътибарлык һәм сабырлык. Ялгыш адым ясадыңмы, ахыры нәрсә белән бетәсе билгесез...

Тауларда тагын шундый алым бар икән: ышаныч юлы дип атала ул. Бар игътибарыңны җыеп, эчтә булган ниндидер киеренкелекне җиңеп, бүлмәдәш кызымның кулына тотынып, тар сукмак буйлап 100 метр чамасы араны бәйләнгән күз белән уздым. Алдан баручы кайда-ничек басасын әйтеп бара, мин исә аның сүзенә таянып атлайм. Тауларда бу юлны бик азлар уза, чөнки ике яктан да зур җаваплылык таләп ителә. Төркемнән без нибары ике пар (дүрт кеше) генә уза алдык.

Бер атна буге тау юлларында йөрөп, шулай «курку терапиясен» үттем. Бу минем өчен үзенә күрә олы бер сынау да, күңелдә кешеләргә карата ышаныч уятуга омтылыш та иде.

Тау башыннан аска карап ятуның рәхәтлеге!..

Тик бу рәхәтлекне тояр өчен ул тау башына менеп житәргә кирәк әле. Моңың өчен алдан төрле яклап әзерләнмичә ярамый, югыйсә тауларга аяк басу хыял гына булып калачак.

Уллу-Тау итәгендә Подушка дигән урын бар. Дингез өслегеннән якынча 3000 метр биеклектә ул. Иртә белән уянгач, күз карашы иң элек шул кыяга төшә. Югарыдан ниндидер бер вәкаръ һәм шул ук вакытта зур кызыксыну белән безнең тәрәзәгә карап тора сыман. Ул тауның башы гадәттәгечә очлы түгел, үзенчәлекле – астарак мәйданга охшаган урыны бар. Әйтерсен, ирешелмәслек сәер тау түбәсе.

Гомер дәфтәрәндә нәрсә язылганы белмисең, ә жан дигәнең сизгер. Алдагы көннәрнең берсендә шушы Подушканы яуладык бит! Ничек ме-

неп җиткәнне төгәл хәтерләмим. Әмма могадыма ирештем! Гүзәл чәчкәләргә күмелгән, Альп болыннарын хәтерләткән тау түбәсендә йомшак үләнгә сузылып, рәхәтләнеп күкләргә карап ятып тордым. Гәрчә артык фотога төшәргә яратмасам да, бу юлы истәлеккә төшәргә туры килде.

Ул тау түбәсеннән аска карагач нәрсә күренә соң?

Бер якта – Фейлар аланы. Кыяга менгәндә искиткеч манзарага тап буласың. Таш кыяларда җәелеп ак төстәге затлы тау рододендроннары үсә – алар «Кызыл китап»ка кертелгән.

Икенче якта – текә тау, аста исә җеп кебек сузылып Адыр-Су елгасы ага.

Ә алда – Уллу-Тауның иң очында – мәңгелек бозлык җәелеп ята. Ул еракта, әмма барыбер аннан салкын бөркелә. Шул яктан искән ачы җиле сискәндәрә. Шуңа да карамастан, ниндидер бер сихри көч белән игътибарны үзенә тартып тора. Күземне дә ала алмыйча шактый озак карап торам... Аннан, колачымны киң җәеп, сәлам юллайм да күңелем белән Ана-тауны кочам. Күзләр дымланган, жан ниндидер чылбырлардан ычкынган, бар гәүдә мамык кебек... Бу минутларда миннән дә бәхетле, миннән дә көчле, миннән дә нечкә бәгырьле кеше юк... Узган тормышның ачы мизгелләрен оныту өчен Холай тарафыннан миңа индерелгән мөмкинлек, мөгаен, шушы булгандыр...

Тау шарлавыгы

Альп лагерьдан берничә чакрым ераклыкта, якынча 500 метр биеклектә урнашкан. Туры гына агып төшми, баскыч-баскыч ул. Иң өстә, таудан агып төшкән урында – купель кебек урыны бар. Шарлавык астында тору куркыныч: бик көчле агым белән бергә аска тәгәрәп төшү ихтималы да бар. Чәчрәгән тамчылары да битне тешләп-тешләп ала. Суы бик салкын, чөнки ул мәңгелек бозлыктан агып тора. Ташларга тотынып булса да, җайлы урын табып, тау шарлавыгы астында су коендык. Рәхәтлеген белсәгез! Өстән кояш кыздыра,

тауларда җил сызгырып уйный, ә без шаулап аккан шарлавык моңын тыңлап, салкын суда коенып рәхәтләнәбез! Суының тәмлелеге тагын!.. Эчеп туйгысыз, гел эчәсе килеп тора...

«Бозлы суда коендылар – бетте болар», – дип уйлап куйдыгызмы? Юк, җәмәгать, берни булмады. Соңыннан борыннан да акмады, тамак та кызармады. Ә менә тән рәхәтләнә ләззәт алып... Шуны да әйтергә кирәк, лагерьдан тау итәгенә кадәр яланаяк уздык. Берничә урында тау елгасын да яланаяк кичтек. (Безнең Себердә «цуцаклап узу», диләр.) Суга керсәң, аяк туңа кебек, ә яшел чирәмгә басуга тәнгә жылы йөгәрә. Бу алым – иммунитетны ныгытуга юнәлдерелгән. Табан төпләрендәге махсус нокталар табигый массаж алырга тиеш, ди белгечләр.

Ходаема рәхмәтлемен...

«Кыен булмадымы?» Кайткач иңеш шушы сорауны бирделәр. Урынлы сорау, чөнки мин альпинист түгел, махсус әзерлек узмадым, тауларда туып-үсмәдем, ягъни гади җир баласы. Әмма балачактан тайгада, урман-сазлыктар арасында берничә чакрымнар җәяүләп узып, җиләк җыярга барулар, аркага салып йөк ташулар, кышларын, салкынга карамыйча, чаңгыда чабулар, челлеләрдә печән чабулар – барысы да, мине ныгыткан, күрәсәң. Мин тарткан тормыш авырлыгы да, әледән-әле татыган язмыш тукмагы да, югалту-хыянәтләр дә үзенә күрә олы бер чыныгу мәктәбе булгандыр, мөгаен. Шуңа күрә тауларга сәфәр итү минем өчен кыенлык тудырмагандыр...

Тормыш артыннан чабабыз, байлыкка кызыгабыз, үзебезне өстенрәк тотырга тырышабыз, мин-минлек буенча ярышабыз. Ниндидер калып-ларда яшәргә мәҗбүрбез. Ә вакыт уза тора... Вакытка иярәп гомер еллары да ага. Адәм баласының күзә, уй-фикерләре башка ноктага юнәлгәнгә күрә, чынбарлыкны – тормышның бар матурлыгын күрүдән, тоудан күпләребез мәхрүм. Әмма күңел бизмәне һәрчак өстен булырга тиеш.

Кабарда-Балкар Республикасы–Казан.

«ТОРМЫШНЫ БЕРГӘ ТАРТСАҢ ЖИҢЕЛРӘК»



Илдар КЫЯМОВ, журналист,
алып баручы.
гаилә стажы – 28 ел;
балалары – Идел (27 яшь),
Ихтыяр (17 яшь).

Ир-ат һәм хатын-кыз. Бер үк Галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя...
Ә ир-атлар үзләре бу хакта ни уйлый икән? Сүзне аларга бирик әле.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Йөзенә игътибар итәм. Нинди хикмәттер ул...

Әмма ир-ат күзлегеннән генә карамыйм бугай, иң элек башка: «Карале, нинди чибәр – телевидениедә эшли алып иде...» – дигән уй килә. Ә Мөршидәгә беренче тапкыр күз төшкән мизгел... Затлы мехлы шакмаклы пальтодан иде ул – пальто якасына бөдрә чәчләре салынып төшкән. Шул бөдрә чәчләренә битараф кала алмадым бугай... Мин инде бу вакытта 3 нче курста укыйм, «Мәгърифәт» газетасында эшлим – фән һәм югары уку йортлары бүлеген алып барам. Ә Мөршидә группадашлары белән редакциягә практика узарга килде. Дөрес, башта күзем бүтән кызга төшкән иде. Ә икенче көнне бүлмәбезгә Мөршидә кабат килеп керде. Шунда нидер булды... Ул бу көн турында әле дә көлдереп сөйли. «Интервью алырга китәсем бар», – ди, ә үзе һаман чыгып китми Илдар. «Бу абый нишләп китми икән соң?» – дип уйлыйм», – ди... Минем үзеннән өч яшкә генә олырак икәнне соңрак белгән әле ул. Аннан очраша башладык. Ул университетның 3 нче тулай торагында тора иде, мин – 5 нчедә. Янына килеп йөрим: Мөршидә коридорга килеп чыкса, бөтен дөньялар нурланып, яктырып китә...

2 Хатын-кызның кайсы сыйфатларын гафу итәргә була?

– Гомумән, хатын-кызны яратырга гына кирәк аны һәм ул бөтен очракта да хаклы дип санарга! Әйе, кайчакта онытылып та китә ул, ялгышып та ала... Хатын-кыз бөтен нәрсәне контрольдә тотарга омтыла, шуңа вакыт-вакыт чәүчәләкләнә. Боларның берсен дә явыз нияттән эшләми бит ул: гаилә, балалар хакына тырыша. Ахыр чиктә – ирнең үзе өчен дә тырыша.

3 Ә нәрсә өчен бик якын хатын-кызны да гафу итмәс идегез?

– Хыянәтнедер, мөгаен. Әйе, ир-атларның күбесе хыянәтне кичерми. Алар үз-үзләренә нык ышангангадыр да, бәлки. «Моңысы белән барып чыкмаса, икенче кешегә өйләнә алам», – дип уйлый торганнардыр. Ә хатын-кызга

олы жанлылык хастыр. Кешенең абыну-сөргенүен кичерә, ирнең дә, гомумән, якын кешеләренең ялгышуын аңлый белә, күрәсең.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр.

– Мөршидәгә моның икесе дә туры киләдер. Без аның белән коллегалар – бер үк өлкәдә эшлибез, бер үк юлда йөрибез: әдәбият-сәнгатьне яктыртабыз. Ул мине илһамландыра белә: һәрвакыт ниндидер планнар, яңа проектлар белән яна. «Әйдә, моны эшләп карыйбыз! Без аны булдырабыз!» – ди. Комфорт тудыра алуына да сокланам. Ходай Тәгалә тарафыннан миңа җибәрелгән бүләк: яхшы хатын, йорт җанлы, әйбәт хуҗабикә ул. Өч егет арасында яшәсә дә, зарланганы булмады. «Лимоннан лимонад ясый бел» дигән законга таянып, улларыбызны кызлар эшләрен эшләргә дә илһамландырды. «Татар егете» бәйгесендә җиңгәч, Идел: «Кер юган ирләрне ат тибә торган була, дип әйтә бабай, андый хатын-кыз эшләрен эшләргә ярамый», – дип, интервью бирде бирүен. Әмма чынлыкта ул барысын да эшли. Ихтыярны да шулай эшләтергә тырышабыз. Әмма анысы башка буын баласы – дөньяны үзенчәрәк күрә.

5 Ир кеше өчен аның хатыны дус та була аламы?

– Әлбәттә! Ир белән хатын булудан бигрәк, хәзер күбрәк дуслар түгелме икән әле без?! Дуслык бездә бик кыйммәт йөри. Икәү үзара гына түгел, балалар белән дә дус без. Кайвакыт дуслар, гаилә танышлары: «Сез нишләп Иделгә «улым» дип әйтмисез, гел исеме белән дөшәсез?» – диләр. Бу аны дус, тиң күрүдәндер дип уйлыйм. Без аның белән коллегалар. Ул да журналистлар берлеге әгъзасы, уртак проектларыбыз бар, без сәхнәдә дә бергә. Ә Мөршидә белән дуслык башка... Аннары балалар чыгып киткәч, башка дуслың да калмый бит инде. (Көлә.) Соңгы вакыт шуны сиздем: машинада бергә каядыр барганда иң күңел түрәндә яткан сүзләр сөйләнә. Машина эче кечкенә, ул – чикләнгән җирлек, шуңа бер-беребезгә ачыласыз дип аңлатты белгечләр. Якынлык аннан да тора икән әле...

6 Хатыныгызга ничек тәкъдим ясаганыгызны хәтерлисезме әле?

– Истә! «Әйдә, миңа кияүгә чык әле!» – дидем... Без инде өч ел очрашып йөргән идек. Шаярып сөйләшкәндә Мөршидәдән гел көләм: «Сине курс эше генә харап итте», – дим. Мин университетта әйбәт укыдым, «кызыл диплом»га тәмамладым. Танышу белән үк Мөршидәгә: «Курс эше язганда китапханәгә кил, булышырмын», – дигән идем. Ә аңа нәкъ менә шундый ярдәм кирәк булган икән. Минем белән очрашырга теләмәсә дә, килергә мәжбүр булды. Бер килде, ике, өч... Шулай дуслашып киттек. 1994 елның жәендә өйләнештек без. Мин инде бу вакытта университетны тәмамлап, консерваториягә укырга кергән идем. Чирмешән белән Яшел Үзән арасы шактый ерак – әниләр гел килеп йөри алмыйлар, шуңа күрә башта «парламентёр» булып үземә кайтырга туры килде. Кызны ничек сорыйлар, нинди сүзләр әйтәләр – берсен дә белмим... Кайттым Шырданга, Мөршидәнең әнисе белән сөйләштем. Инде эш бетте, поездга чыксам да ярыйдыр дип уйлыйм. Ә әнисе: «Әтигез белән сөйләшегез», – ди... Бабай ишек төбөндә утырып тора. Килдем янына, тик сүз башларга йөрәк житми... Бабай дөнья күргән кеше, аңлады: «Сез бергә булырга уйладыгызмы?» – ди.

7 Ир кеше хатын итеп әнисенә охшаган кызны сайлый диләр, шулаймы?

– Дөрестер ахрысы. Әни вафатыннан соң әти үзе генә дүрт ел яшәде. Ул безнең философ иде, бик күп укыды. Дөнья да күргән: биш ел Казакъстанда яшәп кайтканнар. Безгә белдерергә теләмәгәндә, әни белән казакъчага күчәләр иде... Берсендә ачылып китеп сөйләшәбез әти белән. «Улым, оят булса да әйтим, хатын ул берзаман әнигә әйләнә икән», – ди. Кемдер: «Ярый әле хатыннар бар, / Безне карап йөртергә», – дип жырлый бит – дәрәс ул... Әниң күп кенә сыйфатларын Мөршидәдә дә күрәм. Аларга озак аралашырга гына туры килмәде: без өйләнешеп дүрт ел узуга әни вафат булды. Әмма кайткалап йөрдөк бит – Мөршидә аңа килең рәхәтә күрсәтергә өлгергәндер.

8 Гашыйк булуын хатын-кыз башлап үзе белдерүгә ничек карыйсыз?

– Моңы Мөршидә үзе сөйләсә дәрәсрәк булып иде дә... Ахырдан ачыкланганча, йөри башлагач, һаман үбешмибез дә үбешмибез икән... Ә ул: «Менә үбешкәч, сезгә туңдырма алам», – дип, бүлмәдәш кызларына вәгъдә биргән. Кызлар шуны көткән – һаман сорап үзәгенә үткәннәр. Һәм көннәрдән бер көнне Мөршидә кыю адымга барды... Безнең мөнәсәбәтләргә тагын да жылытып, нурландырып жибәрде... Беренче адымны кайчак ясау да кирәктер, чөнки безнең татар егетләре, бигрәк тә авыл баласы басынкырак тәрбияләнгән. Тик барысы да чамадан гына чыкмаска тиеш.

9 Хатын-кызларны ир-атларда иң беренче чиратта нәрсә жәлеп итә дип саныйсыз?

– Ышанычлы терәк, таянырлык жылкы, авыр чакта ярдәмче булудыр... Тагын – матди байлыктар тудыра алу. Мөршидә яшьләргә гел: «Кияүгә чыкканда иң элек бу кеше балаларымның атасы була алырмы дип уйларга кирәк», – дип киңәш бирә. Һәм дәрәс әйтә. Бүгенгеләр булчак ирнең беренче чиратта машинасы, фатиры бармы икән уйлы –

әкияттәге кебек, ак атта шаһзадә килүен көтә.

Шулай булса бик әйбәт, әлбәттә. Тик тормыш икенче төрләрәк шул. Аны бергә тартсаң жиңелрәк... Үзеңне шуңа әзерләргә кирәк. Безгә мәктәптә «Гаилә тормышы этикасы һәм психологиясе нигезләре» дигән дәрәс керде. Аны укыткан Сания апа Мәссаровага мин гомер буге рәхмәтле. «Гаилә тормышы суыткычтан башлана», – дия иде ул. Киңәшләре ярады! Өйләнештек, этика дәрәсләре буге беләм – безгә суыткыч кирәк. Аны ничектер алып кайтырга кирәк һәм бу проблеманы мин – яшь ир хәл итәргә тиеш. Мөршидәнең жизнәсенә мөрәжәгать иттек ул чакта. Шул суыткычны алып кайтышкан өчен аңа гомер буге рәхмәтлемен.

10 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Чибәрләр куркытмыйдыр аның, ә менә көчле булуы... Мөршидә, мәсәлән, бик тәвәккәл кеше. Аның бу сыйфатына хәзергәчә сокланам. «Главное – ввязаться в бой, а там видно будет», – ди ул еш кына. Тәвәккәл дигәннән, бер очрак гел онытылмый. Ихтыярга биш яшь чагында, Абхазиягә ял итәргә бардык. Анда диңгездә гел дулкыннар. Яр буге ук килгән Ихтыяр, аяк киёмнәрен ялгыш суга агызып жибәрде дә, аларны алып киткән дулкыннар артыннан үзе дә диңгезгә керә башлады. Кечкенә баланы эчкә алып кереп китәргә шул дулкыннар житәр дә иде... Мөршидә кай арада килеп житте – кай арада улыбызны судан тартып та чыгарды. Ә мин шок хәлөндә басып торам... Аның әтисе дә, абыйлары да көрәшчеләр – алардагы батырлык Мөршидәгә дә күчкән.

11 Ир-ат белән хатын-кыз икесе ике Галәмнән икән билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннән үзегез аңламаган берәр очракны искә төшерегез әле.

– Шимбә життеме, идән юарга тотына Мөршидә. «Таптамагыз, анда басмагыз – монда басыгыз», – ди... Ул көнне башымны алып кая да булса чыгып китәргә тырышам – тынычлап жыештырсын. «Кайнанаң килми бит, нәрсәгә атна саен юасың ул идәнне?» – дим. «Мин хәзер үзем кайнана, килеңем килергә мөмкин», – ди ул... Авылдан киткәндә дә идәнне юып китә ул – чистага кайтып керү күңелле, ди.

12 Шундый очракны күзаллык әле: сез, ачыгып, арып-талып эштән кайтып керәсез, ә өйдә ашарга пешмәгән.

– Кафега чыгып китмибез – алай барыбер озак була. Берәр нәрсәгә заказ бирергә дә мөмкин. Мөршидәнең арыганын күрәм икән, тотам да үзем пешерәм. Бездә ул гадәти күренеш. Гомумән, кайсыбыз алданрак кайта – шул ашарга әзерли тора. Балаларны да шуңа өйрәттек. Пылау да пешерә беләм, фрикаделькалар да ясыям, омлет та. Ашны әйтмим дә... Савыт-сабаны да юышам. Ишетеп беләм, хәзер авыл ирләре дә хатыннарына шулай булыша. Алар да шәһәр шартларында яшиләр бит.

13 Сер түгел, берәр жиргә жыена башласак, без, хатын-кызлар соңга калучан.

– Бездә мин соңга калам, ахрысы... Мөршидә ул бөтен жиргә вакытында йөри, хәтта алданрак та барырга тырыша. Мин өйрәнәсе килгән тагын бер яхшы сыйфаты буге аның...





**Сорауларга
терапевт-кардиолог,
медицина фәннәре
кандидаты
Ленар КАШАПОВ
жавап бирә.**

Инсульт башланганын сизгән кеше кулдагы һәр бармагын һәм колак яфрагын энә белән тишкәләсә, инсульттан сакланып була дип укыганым бар. Дөрөсме бу киңәш?

Без, табиблар, бары тик клиник киңәшләр белән генә эш итәбез, алар авыруны кисәтүгә һәм дөвәләугә нигезләнә. Мин бу киңәшне халык методикасына кертер идем. Чөнки ул бернинди клиник киңәшләргә дә нигезләнмәгән.

Әни бер тапкыр микроинфаркт кичерде. Хәзер йөрәге борчый башласа, седатив препарат куллана. Табиблар кан тамырларын киңәйтә торган препаратлар эчәргә куша бит. Алар арасында аерма бармы?

Седатив препарат, гадирәк итеп әйткәндә, тынычландыра торган препарат инде ул. Монда әниегезнең «йөрәк борчуы» дип, нинди билгеләрне атавы мөһим. Бәлки, ул йөрәк түгел, невралгия, остеохондроз, стресс фонындагы билгеләрдер? Седатив препаратларның файдасын тоя икән, бәлки, бу нерв системасы авыруыдыр. Кан тамырларын киңәйтә торган препаратлар күп, аларны бары тик табиб кына билгели. Бу ике группа препаратларын чагыштыру дөрөс булмас.

Әти «күкрәк яна» дип зарлана кайчак. Майлы ашаудан күрә бу авыртуны. Мин йөрәк түгелме икән дип борчылам. Кайсыбыз дөрөс уйлый?

Күкрәкнең кызып торуы йөрәк авыруы белән дә, ашкайнату системасы (мәсәлән, гастрит) белән дә бәйлә булырга мөмкин. Бу авыру билгесе кайсы очракта килеп чыга – шуны аңларга кирәк. Физик нагрузкадан соң авырта башласа, йөрәк белән бәйлә дип фаразларга була. Майлы ризык ашаганнан соң сиздерсә, ашкайнату системасы белән бәйлә булырга тиеш. Төгәл җавапны табиб кына әйтә алачак.

СОРАУ—ЖАВАП

Кадерле укучылар!

«Сорау–жавап» рубрикасына сездән сораулар кабул итәбез.

Жавап бирүче белгечләр: педиатр, гинеколог, стоматолог, невролог, хирург-ортопед, кардиолог, иммунолог-аллерголог, гастроэнтеролог, эндокринолог, офтальмолог һәм башкалар.

Үзегезнең һәм балаларыгызның сәламәтлегенә кагылышлы сорауларыгызны –

8 (843) 2-22-09-77 телефоны аша,

Казан шәһәре, Декабристлар урамы, 2 нче йорт адресы буенча яисә ssuum@yandex.ru электрон адресына «Сорау–жавап» дип язып жиберә аласыз.



**Сорауларга Республика
балалар клиник
хастаханәсе балалар
стоматологы
Римма САФИНА
жавап бирә.**

Газлы сулар һәм соклар баланың тешенә йогынты ясыймы?

Әйе, чөнки аларның составында эмальгә тискәре йогын-
ты ясый, кариес китереп чыгара торган берничә матдә
бар. Беренчедән, чамадан тыш күп шикәр. Тештәге эле-
ментлар шикәр белән никадәр озаграк контактта булса,
шулкадәр зыянлырак. Авыз куышындагы бактерияләр
дә шикәр белән туклана. Нәтижәдә, тешләргә зыян салучы
кислота барлыкка килә. Икенчедән, газлы су һәм
сокларның күпчелегендә болай да кислоталар бар: лимон,
ортофосфор кислоталары һәм башкалар. Аларның һәммәсе
эмальне боза. Нәтижәдә, кариес барлыкка килә.

Бала еш кына эчтән яңагын тешли. Аннары шул урында стоматит башлана. Дөвалап кына бетерәбез, тагын шул ук хәл кабатлана. Ничек котылырга бу уңайсызлыктан?

Төгәл сәбәбен ачыкларга кирәк: тешләме дәрәс түгелме, өске яисә аскы теш
дугалары киңәйгәнме, буккаль яки лингваль тешләм формасымы? Шуны ачык-
лаганнан соң белгечкә барып, бу кимчелекләрне төзәтергә була.

Балаларга электр теш щетка- сын куллану яраймы?

Электр теш щеткаларын 3 яшьтән
кулланырга мөмкин. Ләкин баланың
тешен сез бары тик үзегез чистартыр-
га тиеш! Чөнки 7-8 яшькә кадәр
балаларга үзләренә электр щеткасы
куллану тыела. Моңы баланың теш
эмале йомшаклыгы белән аңлатырга
була. Ә төрле якка әйләнеп, пульс
биреп торучы щетка файда урынына
зыян гына китерергә мөмкин.

Медосмотр вакытында улыбызның тешләме дәрәс түгел, диделәр. Минекә дә дәрәс түгел ул, шул килеш яшим, зыяны юк кебек.

Төзәтмәсәк, нәрсә булыр икән?

Ортодонтка консультациягә барып, әлегә патологиянең
төрән билгеләргә киңәш итәм. Тешләм дәрәс булмау арка-
сында өзлегү барлыкка килергә мөмкин: чигә-түбән казна-
лык системасы дисфункциясе (бу казналыкның девиация-
сенә, колаклардагы тавышка, авызны ачкан йә япкан
чакта элгеп калуына, бруксизм, еш баш авыртуга китерә)
башлануы бар, тиз арада эмаль зарарлана, пародонтоз
барлыкка килә, сөйләшүдә үзгәрешләр сизелә, сулау һәм
йоту кыенлаша.

Нәниләргә күчтәнәч!
**Телефон камерасын QR-кодка якынайтып,
аудиоформатта язылган әкиятне
балагызга тыңлатыгыз.**



ТЕЛЕФОННАН СӨЙЛӘШҮ ЭТИКЕТЫ

Смартфоннарыз тормышыбызны күз алдына да китермибез инде хәзер. Тиз арада кешеләр белән элемтәгә керү җайланмасыннан башка ничек эшкә йөрергә, гомумән, ничек яшәргә кирәк?! Элек ничек яшәлгән икән дип, әледән-әле аптырап куябыз. Соңгы 10–20 елда телефон безнең тормышта зур урын алып тора. Көндәлек тормышыбызга, үз-үзебезне тотышыбызга да бик нык тәэсир итте. Хәзер инде кәрәзле телефоннар кулланды аерым бер этикет барлыкка килде. Әмма күпләребез ул хакта белмиме, әллә белергә теләмиме... Тирә-яктагыларны хөрмәт итү энә шул телефонны ничек кулланды да чагыла ул. Әдәп-әхлаклы булу укымышлы булу белән генә чикләнми, иң элек үз-үзеңне дәрәс тотуды күрә. Телефонны кулга алган саен, дөньяви һәм эшлекле этикет буенча консультант Ләйсән АТНАБАЕВаның киңәшләрен искә төшерик.

?

Жәмәгать урыннарында телефоннан сөйләшкәндә нәрсәне истән чыгармаска кирәк?

Беренче чиратта шуны истә тотарга кирәк: телефон аша шәхси сөйләшү жәмәгатьчелек өчен түгел. Шәхси темалар яки көнкүреш мәсьәләләре турында тирә-яктагыларга ишетелерлек итеп сөйләшәргә кирәкми, моны аулак урында эшләү дәрәс булыр.

?

Хәзер аудиохәбәр җибәрү популярлашты. Мондый төр хәбәрне кемнәргә җибәрергә ярый?

Аудиохәбәрне бары тик шәхси хат алышуда гына кулланырга ярый. Анда да саннар булмаса. Ышаныгыз, кирәкле мәгълүматны язып алу өчен, беркемнең дә сезнең хәбәрне ун кат тыңлап утырасы килми. Әдәп саклап, хәбәрне бу очракта текст итеп языгыз.

?

Сөйләшү кинәт кенә өзәлә икән, кем шалтыратырга тиеш?

Бу очракта кагыйдә берәү генә: шалтыраткан кеше кабат шалтырата.

?

Телефонның тавышын тавышсыз режимга кайчан һәм кайда күчерергә кирәк?

Гомумән, соңгы вакытларда кайда булуга карамастан, телефонның тавышлы режимын куллану тәрбиясезлек дип санала. Искәрмә өлкәннәр һәм начар ишетүчеләр өчен генә. Төрле чаралар вакытында, утырышларда, эштә (хезмәттәшләрегезгә комачауламас өчен), жәмәгать биналарында телефонны һичшиксез тавышсыз режимга күчерергә кирәк.

?

Күп очракта аралашкан вакытта әңгәмәдәшләр телефон шалтыратуына бүленә. Бу дәрәсме?

Шалтыратучыларга йә смс язучыларга түгел, турыдан-туры аралашкан кешеләргә өстенлек бирегез. Янәшәгездәге кеше кесә телефонына шалтыратучыга караганда күбрәк игътибарга лаек. Әгәр дә бик мөһим шалтырату икән, әңгәмәдәшегезгә аңлатып, гафу үтенегез һәм читкәрәк китеп сөйләшеп алыгыз. Дусларыгыз, якин кешеләрегез белән җыелып, кичне рәхәтләнеп үткәргә теләсез икән, телефоннардан бөтенләй баш тартыгыз. Бу яхшы традициягә дә әйләнергә мөмкин.

?

Урамда барганда йә жәмәгать урыннарында телефоннан сөйләшкәндә колакчыннар кулланырга ярыймы?

Әйе, ярый. Танышыгызы очратсагыз йә сезгә мөрәҗғәгать иткәннәрен күрсәгез, колакчыннарны һичшиксез салыгыз. Моннан кала, куркынычсызлык максатларында, юлдан чыккан вакытта гарнитураны салырга киңәш итәм.

?

Шалтыраткан кешең җавап бирмәсә йә өзеп куйса, нишләргә?

Этикет буенча, берничә кат шалтыратып йөдәтергә ярамай. Звонок дүрт-биш тапкыр барганнан соң да, җавап бирмәсәләр, шалтыратуны өзү дәрәс булыр. Берничә сәгать үткәч кенә номерын кабат җыя аласыз. Әгәр дә инде абонент сезнең шалтыратуны өзсә, вакыты булгач ул үзе сезнең номерны җыяр.

?

Нәрсә ул «өч метр кагыйдәсе»?

Бу бик шартлы кагыйдә, әмма үтә дә яхшы. Әлеге кагыйдә буенча, телефоннан сөйләшкәндә кешеләрдән өч метр ераклыкта булу мөһим. Дәрәс, метрлы тасма тотып, ара үлчәп йөрәп булмый. Шулай да аек акыл белән эш итү яхшырак – шәхси сөйләшү икән, читкә китеп давам итегез. Яисә сөйләшүне кичектерегез, мессенджердан куллansaгыз, тагын да яхшырак.



ЗАТЛЫЛЫК ХУШ ИСЕ

«Хушбуй – күзгә күренми торган, әмма камил модалы аксессуар. Ул хатын-кызның килүе турында хәбәр итә һәм ул киткәч, аның барлыгын искә төшереп тора...» Матурлык тудыручы бөөк Коко Шанель сүзләре белән килешми мөмкин түгел. Нинди генә затлы киём кисәк тә, чәчләребезне матур итеп ясасак та, образыбызга соңгы нокта куяр өчен, кулыбыз хушбуйга үрелә. Хушбуй сибенмичә өйдән дә чыгып китмибез. Хатын-кыз тормышында әнә шундый зур урын алып тора кечкенә генә флаконнардагы затлылык символы. Хушбуй аша үзегебезнең асыллыбызны, хәтта хыялларыбызны чагылдырырга тырышабыз. Шуңа күрә дә парфюмны озаклап сайлап алабыз. Үз гоме-ребездә күпме хушбуй иснәп караганбыздыр. «Үз хуш исеңне» табу җиңелләрдән түгел. «PARLI»* парфюмер компаниясә белән танышсагыз, үтә дә катлаулы бу эш җиңеләчәк. Сөз, һичшиксез, үз хушбугеизны табачаксыз!

«PARLI» – парфюмерия җитештерүче Россия компаниясә. Коллекцияләрендә парфюм модасындагы классиктан башлап ультразаманча тенденцияләрне җыйган хуш исләр бар. Менә инде ун елдан артык компания атаклы парфюмерия кутюрелары белән берлектә затлы хушбуйлар җитештерә. Хушбуй безнең тормышка матурлык һәм ләззәт бүләк итә. Продукция белән беренче очрашу секундлары бәһасез. Кибет киштәсендәгә йөзләгән хушбуй савытлары арасынан күңелгә ошаганын алабыз бит. Шуңа да «PARLI» парфюмы матур хуш ис һәм эксклюзив флаконнар кушылмасы.

Пыяланы кулдан шомартып ясалган эксклюзив флакондагы капкачы металл гравировкалы «**MISSION**»* премиаль линейкадагы парфюмны үз итүчеләр дә бар инде. Компаниянең яңа хуш исләре белән таныштырыйк.

«**MISSION Liberty**»* парфюмер суының хуш исе сезне беренче секундтан ук ирек дигән дөньяга алып китәр. Кыю, шул ук вакытта үтә дә нечкә хисләр ис ул. Чәчәк һәм җиләк-җимеш ноталары бер-берсә белән гармония булдырып, җылы ваниль-пудра шлейфы тудыра. Хуш ис бәйләме композициясен агач нотасы, орхидея, ак мускус төгәлләр. Романтик стилин күрсәтергә теләгән яшь ханымнарға бик килешәчәк ул.



Компания ир-атлар турында да онытмый. Затлы креатив күн белән бизәкләнгән флаконнарға салынган «**Your Leader Way**»* хушбуйлар сериясә – янәшәгездәгә сөекле-гез өчен. Тәмле агач, урта диңгез хуш исләре бу парфюмны сөрткән ир-аттан затлылык бөркелеп торыр. Тиздән 23 февраль. Бу хушбуй – аның өчен иң шәп бүләк!



«**YOUR Look**»* хушбугә үтә дә күпшә. Әлегә хуш ис нәзакәтләр хатын-кызларны чагылдыра. Өлгергән груша һәм алсу борыч исе сезне кочагына бөтерер. Ваниль белән ак мускуска төрөнгән шлейф, Коко Шанель әйткәнчә, сезне бик озак искә төшереп торыр. «**YOUR Only**»* хушбугә исә сибенгән хатын-кызлардан наз, нәзакәтлелек бөркелеп торыр. Бу хуш ис беркемне дә битараф калдырмас, бигрәк тә ир-атларны. Тәмләткеч ноталы «җылы» исләр, җылы хисләр уята.



«PARLI» компаниясә яшь туташларны да сөендерә. Махсус алар өчен «**CRUSH**»* линейкасы булдырган. Махсус яшьләрчә дизайн белән ясалган тартмалардагы бу хушбуйлар кыю яшь буын – кызларыгыз, оныкларыгыз, сөңелләрегез өчен шәп бүләк. Флакондагы баллы җиләк-җимеш, саф диңгез ноталары, хуҗабикәсенең яшьле-ген, энергиясен тагын да ассызыклар.



Затлы хушбуйлар кыйммәт булырга тиеш дигән фикерне тамырдан үзгәртте «PARLI». Кулланып караганның соң сез моңа үзегез дә ышанырсыз. Бу хушбуйларны һичшиксез үз итәрсез! Продукцияләренә маркетплейслардан, Казанда Пушкин урамы, 2 нче йорт адресы буенча урнашкан «Золотое яблоко» кибетеннән, Россия буенча косметика-парфюм сатучы кибетләр чөлтәреннән, «PARLI» интернет-кибетеннән, сатып алырга мөмкин.

* Парли; Мишн; Мишн Либерти; Юлук; Юонли; Йор лидер вэй; Краш Реклама

Тайга бәлеше

Бурятиядагы сәяхәттән кызыклы язмышлар гына түгел, күчтәнәч тә алып кайттык. Тайга бәлешен пешереп караганыгыз булмагандыр әле! Безнең редакция кызлары аны шундук танып алды. «Актаныш бәлеше бит бу!», «Юк, Арчаныкы!» дип, үзләштереп тә маташтылар. Ә сез аны тайга күчтәнәче дип кабул итегез әле менә!

Табигать кырыс булгангамы, Бурятияда бәлешне бик туклыклы итеп пешерәләр. Ул тамакны туйдыручы гына түгел, жылытучы, энергия чыганагы да булсын. Аны героебыз **ЛАРИСА СӘХИЕВА** мичтә үк пешереп күрсәтте!

Лариса ханымның әнисе Флэра апа дүрт айлык вакытта – 1940 елда әти-әнисе белән Саба районы Мишәбаш авылыннан Бурятияга күченеп килгән. Кечкенәдән татарча гына сөйләшеп үскән бәләкәй Лариса. Аларның йортында үзеңне гел татар авылында кебек хис итәсең. Хужабикәнең кунакчыллыгы, әниләрчә кайгыртуы, кунакларны сыйларга тырышып, мул табын әзерләп куюы, кыстый-кыстый сыйлавы гел татарча инде менә! Үзе орчык кебек, гел мич белән табын арасында бөтерелә. Йомшак, ипле итеп сөйләшүеннән үк укытучы булуы сизелеп тора. Лариса ханым – этнопедагог, Тэгдә авылында «Умырзая» татар мәдәни үзәген җитәкли, авыл балаларын татар мәдәнияте белән таныштыра, төрле бәйгеләрдә катнаша алар. Тайга үләннәрен тукума өчпочмакка салып, матур, хуш исле сувенирлар да тегә әле ул. Кыстыбый, пәрәмәч, бөккәнне әнисеннән күрәп пешерергә өйрәнәп үскән. Эчәгеләрдән ясаган бөккәнне аеруча яраталар бу гаиләдә. Бәлешне дә еш кына энә шулай пешерәләр. Әмма бу юлы Казан кунаклары өчен бәлешне ит белән әзерләделәр.



Кирәк

Камыр өчен:

1 йомырка / 1 стакан үсемлек мае / 1 стакан сөт
йә су / төмәчә тоз / он

Эчлек өчен:

4-5 бәрәңгә / стакан ярым бүрткән дөгә / ярты килограмм иттарткычтан чыгарылган сыер ите (майлырак булса, бәлеш тәмлерәк була) / 1 баш суган / тоз



Видеоны карар өчен смартфонның камерасын QR-кодка якынайтыгыз.
Фото һәм видео: Анна Арахамия



Эш барышы

■ Иң элек бәлешнең эчлеген әзерләп куябыз. Ит янына шакмаклап тураган бәрәңге, суган, дөге салабыз. Тәменчә тоз сибеп, барысын бергә яхшылап туглыйбыз.



■ Йомырканы сытып, өстенә май, сөт (су) салабыз, тоз сибәбез, яхшылап болгатып, камыр басабыз.



■ 2/3 өлешен аерып алып камыр жәябез. Монысы бәлешнең асты булачак.



■ Камырны жайлап кына табага жәябез дә эчлекне бушатабыз.



■ Эчлекнең өстенә 50 г сыер мае салабыз, бәлеш тагын да майлырак һәм сусылрак булачак.



■ Камырның калган өлешен жәеп, бәлешнең өстен каплайбыз. Матур бизәкләр ясап, өстен тагын бер кат япсагыз да була.



■ Бәлешне мичтә (авыл мичендә) бер сәгать пешерәсе.

■ Пешеп чыккан бәлешнең өстен мул итеп сыер мае белән майлагыз.



ГАЗЕТА-ЖУРНАЛЛАРГА ЯЗЫЛГАН

ӨЧЕН КАР КӨРИ ТОРГАН ЖАЙЛАНМА,

ТЕЛЕВИЗОР ҺӘМ БАШКА БҮЛӘКЛӘР

Бүләкләр 2023 елның
9 февралендә уйнатылачак



1 языл

«ТАТМЕДИА» АЖнең бер
газета һәм бер журналына
языл (акциядә катнашучы
басмалар белән tatmedia.ru
сайтында танышып була)

2 жибер

«Акция» билгесен куеп, язылу
квитанцияләренең копиясен безгә
21 гыйнварга кадәр жибер (теле-
фон номерыгызны язарга онытма-
гыз!). Адрес: 420066, Казан шәһәре,
Декабристлар урамы, 2 яки
podpiska@tatmedia.ru

3 от

телевизор, электр иттарткыч,
электрогриль һәм башка
бүләкләр от. Иң зур бүләк –
кар көри торган жайланма!



Өлеге чараны оештыручы, кагыйдәләре, бүләкләр саны, уйнату вакыты һәм урыны буенча мәгълүматны tatmedia.ru
сайтында белә аласыз. Акция 2022 елның 22 октябреннән 2023 елның 20 мартына кадәр уздырыла.

Реклама. Яшь чикләве – 16+

Аралашучан кешеләр теләсә кем белән тиз дуслаша, һәрчак урта темалар таба. Ә сез элемтәләрне тиз урнаштырасызмы? Әйдәгез, тикшереп карыйбыз!

1. Сез зур бер җитәкче янына керергә торасыз. Үзегезгә кушылган эшне уңышлы башкару нәкъ менә шушы кешегә бәйле. Кабинетка кәргәч, кемне күрергә теләр идегез?

а) керүгә иронияле караш ташлаячак чагыштырмача яшь ир-егетне; б) сезгә тәнкыйть күзе белән караячак яшьтәш ханымны; в) «бимазалап йөри шунда!» дигән кыяфәт чыгарып утырган төксе бер ир-атны.

2. Паркта буш эскәмия күрәп алдыгыз. Сез аңа төрлечә утыра аласыз:

а) бөтен урынны биләгәндәй, уртага җәелеп; б) аркагыз белән борылып, читенә генә; в) ике яктан да буш урын калдырып, уртага утырасыз.

3. Компаниядә танышырга мөмкин булган өч ир-ат бар. Кайсысын сайларсыз:

а) яшь, шаян, үзен ышанычлы тоткан һәм үзенә игътибар иттерергә тырышканын; б) элегант киенгән урта яшьләрдәге вәкарь ирне; в) үз-үзен тотышы белән башкалардан дәрәҗәләрәк күренгән өлкән яшьтәге ир-атны.

4. Кафеда кеше бик күп. Бары бер урын гына буш, ләкин анда таныш түгел ир-ат утыра. Сез:

а) чак кына елмаеп, каршысына килеп утырасыз; б) битараф кыяфәт чыгарып, ул кешегә яныгыз белән борылыбрак утырасыз; в) башка урын бушаганны көтәсез.

5. Чираттагы ялыгызны кайда уздыру турында сүз чыкса, сез:

а) моңа кадәр үзегез булмаган урыннарда туристик маршрут сайлыйсыз; б) диңгез буена барасыз; в) авылда яки дачада ял итүне кулай күрәсез.

6. Үзегезгә ошаган берәү белән танышырга теләсез. Ләкин ул сезгә игътибар итми. Сез:

а) танышу ниятеннән ваз кичәсез (ләкин үртәләсез); б) үпкәлисез, аны эчтән ачуланасыз; в) аның белән аңлашырга омтыласыз.

Балларны саныбыз:

1. а – 3 балл, б – 6 балл, в – 1 балл.

2. а – 3 балл, б – 1 балл, в – 6 балл.

3. а – 2 балл, б – 6 балл, в – 3 балл.

4. а – 5 балл, б – 3 балл, в – 1 балл.

5. а – 6 балл, б – 3 балл, в – 1 балл.

6. а – 4 балл, б – 1 балл, в – 6 балл.

11 баллга кадәр. Үзегезне генә ярату холкыгызның төп сыйфатыдыр, күрәсең.

Башкалар алдында ачылырга ашыкмыйсыз, дәрәҗә аңламауларыңнан куркасыз.

Кешеләр белән бик сак аралашасыз.

Тәнкыйтьне яратмыйсыз.

12–23 балл. Сезгә кешеләр белән аралашу, таныш булмаган компаниядә булу ошый. Ят кешеләр арасында берәз кыенсыну сизәсез. Әдәпсезлекне авыр кабул итәсез. Кайчагында кешеләр турында нәтиҗәне ашыгыбрак чыгара торган гадәтегез бар. Ялгызыгыз гына калырга яратасыз. Холкыгыз күпләргә ошый.

24 баллдан күбрәк. Сез бик аралашучан кеше. Ят кешеләр белән җиңел таныша-сыз. Командировкага яки таныш булмаган кеше янына бару сезнең өчен проблема түгел. Шулай да кайчагында сез дә кешеләрдән ялыгасыз. Мондый вакытта телефоннарны сүндереп, берәз ял итеп алу комагауламас.

Кучкар. Һөнәри өлкәдә иң уңышлы чорларның берсе. Уйламаган җирдән ярдәм булыр. Финанс ягыннан тотрыклылыкны саклар өчен яңа юллар уйларга туры килер, иң мөһиме: мотивацияне югалтмагыз.

Үзгәбозау. Җиң сызганып эшләргә туры килчәк. Аның каравы, нәтиҗәсә сөендерер. Үзгәбозауларга хас үзгәчлек аркасында эштә берәз киеренкелек күзәтелгә мөмкин, низаглардан сакланыгыз.

Игезәкләр. Алдыгызда яңа мөмкинлекләр ачылырга тора. Уңышка йөз тоткан Игезәкләр өчен бу ай мөһим сөйләшүләр, очрашулар белән үтәп китәр. Фикердәшләрегезнең, дусларыгызның ярдәмен тоярыз.

Кысла. Үз рәхәтегезгә яшәп ала торган иркен чор. Яңа эшкә тотынырга ашыкмагыз, ә менә күптәнге мәсьәләләрне хәл итәргә алынсагыз, отарсыз. Килешү, аңлашу, каршылыкларны җиңү кебек эшләр җиңел башкарылачак. Шәхси тормышта күңелле вакыйгалар көтелә.

Арыслан. Көтелмәгән очрашулар, танышулар ае. Яңа белем алу, яңа эшкә тотыну өчен яхшы вакыт. Күптәнге идеяләрегезне тормышка ашыру өчен кулай форсат чыгуы ихтимал.

Сәмбелә. Уңыш һәм яхшы үзгәрешләр вәгъдә итүче ай. Кызыклы һәм актив, ләкин ыгы-зыгылы чор булыр. Моңарчы таныш булмаган эшләр белән шөгыльләнәргә туры килер. Ай ахырына таба финансы өлкәсендә күңелле яңалык көтелә.

Бизмән. Амбицияләрегез югары. Үз-үзегезгә артык ышануыгыз аркасында четерекле хәлдә калуыгыз бар. Айның икенче яртысында планнарыгызга ачыклык кереп, артыгызда көчле тыл барлыгын тоярыз.



Чаян. Күчмәсез милек белән бәйле эшләр, сату-алу, финансы операцияләре өчен кулай чор. Моңарчы артык катлаулы булып күренгән проблемалар уңай гына хәл ителер. Ләкин урта проектка алынмый торыгыз.

Укчы. Ыгы-зыгылы тормышыгызга акрынлап кына тотрыклылык килеп керер. Карьера һәм бизнес өлкәсендә нәтиҗәләр сөендерер. Ялыз гына башкара торган эшләргә тотынсагыз, отарсыз.

Кәҗәмөгез. Бер яктан – тотрыклылык күзәтелсә, икенче яктан яңа идеяләр бөтереп алыр. Эшлекле тәкъдимнәр булыр, ләкин аларны кабул иткәнче, яхшылап уйлагыз, оттыруыгыз ихтимал. Бу айда очрашулар күп булыр, файдалы яңалык ишетерсез.

Сукояр. Кыю адымнар ясаудан, вакыйгаларны үз кулыгызга алудан курыкмагыз – йолдызлар сезнең яклы. Шәхси өлкәдә дә, карьерада да уңышка ирешерсез. Көтелмәгән керем алырсыз.

Балыклар. Көчләрэгезне тулыландырып, сәламәтлекне кайгыртырга вакыт. Иҗат итү, күңелгә рәхәт эш белән шөгыльләнү уңыш китерәчәк. Күптәннән кул җитми торган эшләрне хәл итү җиңел булчак. Ай ахырына таба һөнәр өлкәсендә күңелле яңалык сөендерер.



КАЛЛИГРАФИЯ – ХӘЯТЭМНЕН БЕР ӨЛЕШЕ

Талантлы каллиграф, мөгаллим Рамил Насыйбуллов Россия Ислам институты карамагындагы «Ән-Намир әл-Мөхаттат» гарәп классик каллиграфиясе һәм көнчыгыш сәнгатьләре үзәгендә 11 ел укыта. Ул – шушы үзәкнең алыштыргысыз директоры, хөрмәтле һәм абруйлы хәзрәтебез.

Аның каллиграфик әсәрләре Татарстан, Россия, Төркия, Малайзия, Индонезия, Германия, АКШ, Таиланд, Канада һәм башка дәүләтләрдәге тупланмаларда саклана. Алар арасында күп кенә Президентларның тугралары да бар.

Рамил хәзрәтнең әнисе – архитектор, ә әтисе – бина-комплекслар төзү белән бәйле инженер. Хәзер алар икесе дә лаеклы ялда.

Рамил гарәп каллиграфиясе белән 1989–1990 елларда ук житди кызыксынган. Гомумән, ул Көнчыгыш мәдәниятенә, башка телләргә өйрәнүгә мәкиббән. Шуңа ул елларда ук хәтта кытай телен дә өйрәнгән. 1993 елда Бөгелмәдәге төрек лицеега укырга кергән, гарәп теле укытучысы Хәсән Севиль аңа каллиграфия сәнгате юнәлешендәге белемнәргә бирә башлаган. Классик гарәп каллиграфиясенең бөтен ысулына иҗазәтне – дипломы (ә гарәп каллиграфиясендә әлегә ысуллар 12–13 төрдә) Рамил Насыйбуллов 1997 елда Истанбулда алган. Моннан тыш та аның Каманкари – Азия җәясе ясау сәнгате, абру һәм кануни орнаментация – тәзхиб (яки захрафа) буенча иҗазәтләре бар.


«Мин, каллиграфия һәм сугышчан көрәш төрләреннән кала, металл һәм агач эшкәртү ысулларын да өйрәндем. Шәрык милли киёмнәрен ничек тегәргә кирәклегенә төшендем. Кайвакыт зәркәнчелек белән дә шөгыльлә-

нәм. Китап ясау сәнгате – жылдчелек, моның белән мабыккач, сәхифәләргә тегү, тышлык ясау технологияләрен дә теләп өйрәндем, – ди әңгәмәдәшем. – Гыйльм-уль-хатт – хәреф формаларының сыйфатларын өйрәнеп, аларны камил ясый белү гыйлеми. Аңа төшенү – гарәп графикасын тулысы белән белү дигән сүз түгел әле. Гарәп теле үз эченә 12 фәнне ала, каллиграфия исә шуларның берсен генә тәшкил итә. Бу сәнгать бар кеше өчен дә туры килми. Мәсәлән, «Ән-Намир әл-Мөхаттат» үзәгенә уку елы башында укырга ниятләгән утызлап кеше килсә дә, уку ахырында төркемдә бер-ике генә кеше калырга да бик мөмкин. Үзәк дүшәмбедән башлап җомга көнгәчә эшли. Укыту вакыты төштән соң. Теләге, иҗат потенциалы булган сабыр зыялылар безгә килә ала, укыту бушлай».

«Чит илләрдә каллиграфия – тулы бер фән, һәм ул мөселман сәнгатьләре арасында иң катлаулысы. Гарәп каллиграфиясе – башка төр сәнгатьләрем белән бергә бара торган бер юнәлеш, ягъни минем яшәгәннән бер өлеше генә... Шәхси күргәзмәм 2014 елда Колшәриф мәчетендә, Татар шәмаиле галереясында ачылган иде. Калган әсәрләрем даими рәвештә Казан Ислам университетында экспозицияләнгән», – ди мөхтәрәм зат.

Искиткеч талантлы хәзрәтебез Рамил Насыйбуллов әле агачтан ую эшен дә яхшы белә! Бу сәләт аларның нәселендә дә бар. Шуңа күрә борынгы татар кураен яисә ситарны ясау, бизәкләгәч җиһазлар иҗат итү аның өчен һич тә авыр түгел. Гаҗәеп хезмәтләрен Болгардагы «Ак мәчет»тә дә күреп куанабыз! Рамил Насыйбуллов эшләре «Ирек» мәчетен дә бизәп тора.

Зилә НИГЪМӘТУЛЛИНА



РАМИЛ НАСЫЙБУЛЛОВ



2023 ЕЛДА ДИНИ БӘЙРӘМНӘР

(һижри исәп буенча 1444–1445 еллар)

23 гыйнвар – Рәжәб аеның беренче җомгасына каршы кич Рәгаиб кичәсе дип атала. Мөхәммәд пәйгамбәрнең әти-әнисе Габдуллаһ һәм Әминәнең бергә кушылуын искә алу кичәсе. Гомрә хажы – кече хаж да шушы айда кылына.

26, 27 гыйнвар – Рәгаиб кичәсе.

17–18 февраль – Мигъраж кичәсе. Мигъраж уразасы 100 көн ураза тотуга тиңләнә.

6–7 март – Бәраәт кичәсе, ягъни «ләйләтүл-Бәраәт». Бәхет, уңышлар, изгелекләр иңә торган изге көн. Һәркемнең ялварып сораган догаларын, үтенечләрен исәпкә алып, Аллаһы Тәгалә кешеләрнең язмышы турында карар кабул итә торган төн.

23 март – изге Рамазан-шәриф ае һәм ураза башланган көн. Коръән иңгән ай.

17–18 апрель – Кадер кичәсе. Кадер кичендә Аллаһы Тәгалә Мөхәммәдне пәйгамбәр итеп сайлаган. Кылган игелекләр мең ай эчендә кылынган яхшылыкларга караганда да хәерлерәк бу көндә. Кадер кичендә үтенеп сораган гөнаһлар гафу ителә, догалар кабул була.

21 апрель – Ураза гаете.

27 июнь – Гарәфә көне.

28 июнь – Корбан гаете. Ураза тәмамлангач, нәкъ 70 көннән соң башлана торган Корбан чалу бәйрәме. Фарыз намазларын укыганнан соң, Аллаһы Тәгалә ризалыгы өчен махсус догалар кылына.

19 июль – һижри ел буенча 1445 елның башы. Хәерләр бирелә, изге гамәлләр кылына торган ай. Аллаһы Тәгалә игелек кылучыларның гөнаһларын ярлыкар, савапларын арттырыр.

28 июль – Гашура бәйрәме. Мөнәҗәтләр әйтелә, күп итеп догалар кылына.

17 август – Сәфәр ае.

26–27 сентябрь – Мәүлид бәйрәме. Пәйгамбәребез Мөхәммәднең (с. г. в.) туган көне. Мәчетләрдә вәгазьләр укыла, хәер-сәдакалар таратыла.

Төзүчесе: хажі Абдулла ДУБИН.

Казанның Мәрҗани мәчете.
Фото: Мәликә Әсәтуллина.